

تۆمۈر داۋامەت

ھايات  
مەشەپى

مىللەتلەر نەشرىياتى



تۆمۈر داۋامەت

# ھايات مەشەپى

مىللەتلەر نەشرىياتى

# 生命的火炬

江泽民

ھايات مەشەپى

جياڭ زېمىن



باش شۇجى جياڭ زېمىن ئاپتورغا مۇشۇ كىتابنىڭ  
ئىسمىنى يېزىپ بەردى.



مۇشۇ كىتابنىڭ ئاپتورى تۆمۈر داۋامەت



ئاپتور ئارتىسلار بىلەن بىللە (جۇخەي شەھىرىدە)



ئاپتور ئەمگە ككە كېتىۋاتىدۇ.



ئاپتور دېھقانلار بىلەن بىللە.

## نەشرىياتتىن

شائىر تۆمۈر داۋامەت 1927 - يىلى شىنجاڭنىڭ تۇرپان ئوبىدانلىقىدا دىكى توقسۇن ناھىيىسىدە دۇنياغا كەلگەن. ئوتتۇرا مەكتەپنى پۈتتۈرگەندىن كېيىن دېھقانچىلىق بىلەن شۇغۇللانغان، يەر ئىگىلىرىنىڭ يېرىنى ئىجارىگە ئېلىپ تېرىغان. تالاي كۈنلىرى كۆمۈچىلىك، ئوتۇنچىلىق، جاڭگالدا پادا بېقىش بىلەن ئۆتكەن. ئاراب - ئوقۇبەتنى يەتكۈچە تارتقان.

ئازادلىقتىن كېيىن دېموكراتىك ئىسلاھات ۋە يېڭى يېزا قۇرۇش ھەرىكەتلىرىگە ئاكتىپ قاتنىشىپ، يېزا باشلىقى، رايون باشلىقى، ھاكىم، ناھىيىلىك پارتكومنىڭ شۇجىسى بولغان. 38 يېشىدا شىنجاڭ ئۇيغۇر ئاپتونوم رايونىغا مۇئاۋىن رەئىس بولۇپ سايلانغان. 1977 - يىلىدىن كېيىن ئاپتونوم رايونلۇق پارتكومنىڭ شۇجىسى، ئاپتونوم رايونلۇق خەلق قۇرۇلتىيى دائىمىي كومىتېتىنىڭ مۇدىرى، دۆلەت مىللىي ئىشلار كومىتېتىنىڭ مۇئاۋىن مۇدىرى بولغان، جۇڭگو كوممۇنىستىك پارتىيىسىنىڭ 12 -، 13 - قۇرۇلتايلىرىدا مەركىزىي كومىتېتنىڭ ھەيئەت ئەزىزلىقىغا، 5 -، 6 - نۆۋەتلىك مەملىكەتلىك خەلق قۇرۇلتايلىرىدا مەملىكەتلىك خەلق قۇرۇلتىيى دائىمىي كومىتېتىنىڭ ھەيئەت ئەزىزلىقىغا سايلانغان. 1985 - يىلىدىن بۇيان، ئاپتونوم رايونلۇق پارتىيە كومىتېتىنىڭ مۇئاۋىن شۇجىسى، ئاپتونوم رايوننىڭ رەئىسى قاتارلىق مۇھىم ۋەزىپىلەرنى ئۈستىگە ئېلىپ كەلمەكتە.



شائىر تۆمۈر داۋامەت ئۆسمۈرلۈك چاغلىرىدىن باشلاپلا ئەدەبىيات - سەنئەتكە چوڭقۇر مۇھەببەت باغلىغان. باشلانغۇچ، ئوتتۇرا مەكتەپلەرنىڭ سەنئەت ئەترەتلىرىگە قاتناشقان چاغلىرىدىنلا مەھەللە - كەنتلەرگە ئويۇن قويغىلى بېرىپ، چۆچەكلەرنى، خەلق قوشاقلىرىنى توپلاپ رەتلەنگەن. ناخشا تېكىستى، قوشاق ۋە بەزى ماقالىلەرنى يازغان. تۆمۈر داۋامەت پارتىيە، ھۆكۈمەتنىڭ رەھبەرلىك خىزمىتىنى ئۈستىگە ئالغاندىن كېيىنمۇ خىزمىتىنىڭ شۇنچە ئېغىر ۋە ئالدىراش بولغىنىغا قارىماي، ئىشتىن سىرتقى ۋاقىتلىرىدىن ئۈنۈملۈك پايدىلىنىپ ئىجادىيەتنى داۋاملاشتۇردى، ئىشتىياق ئىلھاملارنى تاغ بۇلاقلىرىدەك ئۈزۈلمەي ئۇرغۇدى. شائىر 1963 - يىلى «قارىغايىنىڭ خىسلىتى» دېگەن شېئىرنى مەتبۇئاتتا ئېلان قىلىش بىلەن ئەدەبىيات سېپىگە كىرىپ كەلدى. ئۇنىڭ يۇرتى شىنجاڭ ۋە شىنجاڭدىكى ھەر مىللەت خەلقىنىڭ تۇرمۇشى تەسۋىر - لەنگەن شېئىرلىرى ئاساس قىلىنغان «تىيانشان شادلىقى» ناملىق شېئىرلار توپلىمى 1982 - يىلى مىللەتلەر نەشرىياتى تەرىپىدىن نەشر قىلىندى. پارتىيە، خەلقچە چىن مۇھەببەت باغلاپ، ۋەتەن ھەم ۋەتەندىكى رېئال تۇرمۇش مەدھىيەلەنگەن شېئىرلىرى ئاساس قىلىنغان توپلىمى «ۋەتەنگە مۇھەببەت» 1987 - يىلى قەشقەر ئۇيغۇر نەشرىياتى تەرىپىدىن نەشر قىلىندى. 1991 - يىلى ئۇنىڭ «دەۋر ئىلھاملار» دېگەن 3 - توپلىمى شىنجاڭ خەلق نەشرىياتى تەرىپىدىن نەشر قىلىندى. بۇلاردىن باشقا شائىرنىڭ تولۇپ تاشقان قىزغىنلىق بىلەن يازغان چوڭ ھەجىمدىكى ئەدەبىي خاتىرىسى «يالقۇنلۇق شېئىرىي تەسىرات» قاتارلىقلار ئېلان قىلىنىپ، كىتابخانلار ئىچىدە چوڭقۇر تەسىر قوزغىدى. بەزى شېئىرلىرى

نوتغا سېلىندى.

شائىرنىڭ نۇرغۇن شېئىرلىرى قازاق، ئۆزبېك، خەنزۇ، ياپون رۇس قاتارلىق مىللەتلەرنىڭ تىللىرىغا تەرجىمە قىلىنىپ نەشر قىلىندى. 1985 - يىلى ئۇنىڭ «يۈرەك ناخشىلىرى» ناملىق شېئىرلار توپلىمى، 1987 - يىلى «يۇرت مۇھەببىتى» ناملىق شېئىرلار توپلىمى شىنجاڭ خەلق نەشرىياتى تەرىپىدىن خەنزۇ تىلىدا نەشر قىلىندى. خەنزۇ تىلىدىكى 3 - شېئىرلار توپلىمىمۇ نەشرگە بېرىلدى. «يۈرەك ناخشىلىرى»، «يۇرت مۇھەببىتى» دېگەن توپلاملاردىكى شېئىرلار ياپون تىلىغا تەرجىمە قىلىنىپ، شۇ ماۋزۇلاردا ئىككى توپلام قىلىنىپ ياپونىيىدە نەشر قىلىندى. بەزى ئەسەرلىرى سوۋېت ئىتتىپاقى قاتارلىق دۆلەتلەردە تەرجىمە قىلىنىپ بېسىلدى. «ئالتاي لىرىكىسى» ناملىق سېكىلى 1989 - يىلى ئاپتونوم رايون بويىچە يېڭى دەۋردىكى مۇنەۋۋەر ئەسەر مۇكاپاتىغا ئېرىشتى.

تېمىسىنىڭ خىلمۇخىللىقى، دەۋر روھىنىڭ چاقناپ تۇرۇشى، تۇر - مۇش پۇرىقىنىڭ قويۇقلۇقى، ھېسسىياتىنىڭ قىزغىن، سەمىمىي، تىلىنىڭ ئاممىباب، ئوبرازلىق بولۇشى شائىر تۆمۈر داۋامەت شېئىرلىرىنىڭ ئاساسلىق ئالاھىدىلىكى ھېسابلىنىدۇ. ئۇ بەدىئىي ئىپادىلەش جەھەتتە ماركسىزىملىق ئېستېتىكا پىرىنسىپلىرى ئاساسىدا رېئاللىق ئىجادىيەت ئۇسۇلىنى، يېنىڭ، ئاممىباب ئۇسۇلىنى قوللانغان. ئۇنىڭ شېئىرلىرى رېئال ھايات قايناملىرىدىن كەلگەن بولۇپ، مول تۇرمۇش مەزمۇنىغا، روشەن مۇھەببەت - نەپرەتكە، پەلسەپىۋى پىكىرلەرگە تولغان. بۇ شېئىرلاردا گۈزەل مەنزىرىلەر، جۇشقۇن ھايات كۆرۈنۈشلىرى سۈرەتلىنىپ، ئۇلۇغ ۋەتەننىڭ گۈللىنىۋات-

قانلىقى، سوتسىيالىستىك يېڭى شىنجاڭنىڭ باي ھەم گۈزەللىكى، ھەر مىللەت خەلقىنىڭ يېڭى تۇرمۇشى چىن مۇھەببەت بىلەن كۈيلەنگەن. شۇنىڭ بىلەن بىرلىكتە شائىر مىللەتنىڭ تەرەققىياتى يولىدا ئىزدىنىش، مىللەتنىڭ تەرەققىياتى ۋە ئىستىقبالىغا كۆڭۈل بۆلۈشكە، شېئىرىي گۈزەللىك يارىتىشقا ئەھمىيەت بەرگەن. ئۇ يەنە باشقا ئەللەردە، مەيلى ئەرەب يېرىم ئارىلىدا ياكى ئوتتۇرا يەر دېڭىزى قىرغاقلىرىدا ۋە ياكى يىراق جەنۇبىي ئامېرىكىدىكى ئارگېنتىنادا بولسۇن، گۈزەل شەيئىلەر جەلپ قىلغاندا ئۇلاردىن ئۆز ۋەتىنى بىلەن مۇناسىۋەتلىكلىرىنى تاللاشنى ئاساس قىلغان. ئۆز ۋەتىنى، خەلقى ۋە يېڭى تۇرمۇشتىن ئىبارەت ئەبەدىيلىك تېمىنى ئەستىن چىقارمىغان، ئۇنىڭ شېئىرلىرىدا ئىدراك بىلەن شېئىرىي ھېسسىيات بىرلەشتۈرۈلگەن بولۇپ، بۇنداق ئىدراك جۇشقۇن ھېسسىياتلىق شېئىرى مەنە بىلەن جىلۋىلەندۈرۈلگەن. ئىدراك ھېسسىياتنى توغرا يۆنىلىشكە، ھېسسىيات ئىدراكنى رەڭدارلىققا ئىگە قىلىپ، ئىچكى مەنىنى چوڭقۇرلاشتۇرغان. ئۇ ئۆز شېئىرلىرىدا ئوبراز ئارقىلىق سۆزلەشكە ئىنتايىن ئەھمىيەت بەرگەن. ئىدراك بىلەن ھېسسىياتنى ئۆزى ياراتقان شېئىرىي ئوبرازدا گەۋدىلەندۈرگەن. ئۇنىڭ شېئىرلىرىدا سىمۋول تىپىدىكى ئوبرازلارمۇ، رېئال تۇرمۇشنى بىۋاسىتە ئەكس ئەتتۈرگەن ئوبرازلارمۇ ئۇچرايدۇ.

قوللىنىلغان بۇ توپلامغا شائىرنىڭ 30 يىلدىن بۇيانقى ئىشتىن سىرتقى شېئىرىي ئىجادىيىتىدىكى ئاساسلىق ئەسەرلىرى يىل تەرتىپى بويىچە تاللاپ كىرگۈزۈلدى. بۇنى شائىرنىڭ شېئىرىي ئىجادىيىتىنىڭ يىغىندىسى، ئىجادىيەت مۇساپىسىنىڭ ئومۇمىي كۆرۈنۈشى دېيىشكە بولىدۇ. ئۇنىڭدا شائىرنىڭ ئىجادىيەت مۇۋەپپەقىيەتلىرىمۇ، ئىجادىيەت

دولمۇ، شېئىرى ئىقتىدارىنىڭ ئۆسۈپ يېتىلىشى جەريانىدا ئەگىش  
ئەتكەن. ئومۇمەن، ئۇنىڭ شېئىرلىرى تەبىئىي، سەمىمىي،  
ھېسسىياتلىق، ئاممىباب بولۇپ، كۈچلۈك ئىجتىمائىي ئۈنۈمگە ۋە  
چوڭقۇر تەرىپىيۋى ئەھمىيەتكە ئىگە. شائىر ئۆزىگە خاس مىللىي  
ئۇسۇلدا بىرقەدەر يارقىن شېئىرى ئىستىل، ئىدىيەۋىلىك بىلەن  
بەدىئىيلىكنىڭ بىرلىكىدە بىرقەدەر يۇقىرى سەۋىيە ياراتقان.  
ئىشنىمىزكى، بۇ شېئىرلار كىتابخانلارغا كۈچلۈك بەدىئىي زوق  
بېغىشلايدۇ. بىز شائىرنىڭ بۇنىڭدىن كېيىنكى ئىجادىيىتىدە خەلققە  
تېخىمۇ مول مېۋە بېرىشىگە تىلەكداشمىز.

## مۇندەرىجە

- ( 1 ) ..... نەشرىياتتىن
- ( 1 ) ..... قارىغايىنىڭ خىسلىتى
- ( 2 ) ..... كەتمىنىم
- ( 3 ) ..... سەپەر تەسىراتلىرى
- ( 8 ) ..... سىز ياشايسىز خەلقىمىزنىڭ قەلبىدە
- ( 10 ) ..... باھار ئىلھامى
- ( 12 ) ..... تېتو قەبرىسى ئالدىدا
- ( 14 ) ..... خەير - خوش، يۇگوسلاۋىيە
- ( 16 ) ..... قىزىلگۈل
- ( 17 ) ..... قوبۇل قىلغىن سالامىنى
- ( 18 ) ..... دېھقان ئۈچۈن
- ( 20 ) ..... ئۆزگىرىش
- ( 21 ) ..... داڭنىڭ خۇشاللىقى
- ( 23 ) ..... بېشىم ئەمدى ساقايدى
- ( 25 ) ..... كۆر، دېھقان كۈلكىسىنى مايسىلاردا
- ( 26 ) ..... كۈلگىن، قەشقەر
- ( 30 ) ..... كۈتىنلۈن قوشىقى
- ( 32 ) ..... سالام ۋە ئۈمىد
- ( 35 ) ..... تاشقورغان خاتىرىلىرى (چاتما)
- ( 35 ) ..... ئارىمىنىغا يەتكەندە

- (36) مۇز تاغدىكى شۇڭقارلار.....
- (36) ئانا يۇرت مۇھەببىتى.....
- (37) تىزناپ دەرياسى.....
- (39) ئۆرلە، قىزىلسۇ.....
- (41) پارتىيە دېسەم.....
- (42) پورەكلەپتۇ بىر غۇنچە.....
- (43) قەلب كۈيى.....
- (46) كومپارتىيەم.....
- (47) يۈرەك ساداسى.....
- (51) نۇرلاندى دىللار.....
- (53) باھار كەلدى.....
- (55) كۆكەر تەيلى ۋە تەننى.....
- (56) كۆكلەم ئاۋات.....
- (58) شان قۇچۇپ ئۆرلەيمىز يۈكسەك پەللىگە.....
- (60) ئاساسىي قانۇنغا مەدھىيە.....
- (62) تەنتەنە.....
- (64) قولمىزدا كوممۇنىزم بايرىقى.....
- (67) ۋە تەن تويىغا.....
- (69) يەنە كەلدىم قوينۇڭغا.....
- (71) يېڭى شىنجاڭ قۇرمىز.....
- (73) كۈپلەيمەن سېنى شىنجاڭ.....
- (76) كىتتىپاقلىق ناخشىسى.....
- (78) قاتتىم ئۈچ چېچەكتىن تىزدىم گۈلدەستە.....
- (81) قۇتلۇق دەستۇر.....

- ( 83 ) ..... تاغلارنى قۇچاقلانغان ئاتۇشتا (چاتما)
- ( 83 ) ..... سالام ساڭا قىزىلسۇ.
- ( 84 ) ..... ئات بەيگىسى.
- ( 86 ) ..... يورغا.
- ( 87 ) ..... كورلىغا بارغۇچە ئويلغانلىرىم.
- ( 90 ) ..... پايته ختكە مۇهەببەت.
- ( 93 ) ..... ئۆكتە بردىكى بېيجىڭ.
- ( 96 ) ..... ناخشىچىمىز دىلبەرگە.
- ( 98 ) ..... سەنئەت غۇنچىلىرىگە.
- ( 100 ) ..... ئۈزۈم ھارىقى.
- ( 101 ) ..... ئاي دەيمۇ، كۈن دەيمۇ سېنى پارتىيەم.
- ( 103 ) ..... ئالىجاناپ قەلبكە مەدھىيە.
- ( 106 ) ..... قاراماي ناخشىلىرى (چاتما).
- ( 106 ) ..... سەن قارا ئالتۇننىڭ كانى قاراماي.
- ( 107 ) ..... ۋېشكىلار ئورمىنى.
- ( 109 ) ..... سۆيگۈ بۇلاقلىرى.
- ( 109 ) ..... سېلىم بوۋاي.
- ( 110 ) ..... ئىشچى قېرىنداش.
- ( 111 ) ..... ئىنژېنېر.
- ( 113 ) ..... نېفىتچى ياشلار.
- ( 114 ) ..... تاڭ قالدېم.
- ( 115 ) ..... خەلقىم.
- ( 117 ) ..... بېيىدەيخې تەسىراتلىرى (چاتما).
- ( 117 ) ..... بېيىدەيخې قارىغىنىڭ ئوخشار قەلئەگە.

- (118) كۆرگەنتىم چۈشۈمدە دولقۇنۇڭنى .....
- (119) بۇ، ئاشۇ ھەيۋەتلىك شەنخەيگۈەنمىدۇ؟ .....
- (120) مىڭجيانۋى بۇتخانىسى .....
- (121) ساھىلنىڭ قۇمىدىن ئالدىم ئوچۇملاپ .....
- (123) بىزنىڭ شىنجاڭ .....
- (124) ياشنا، يېشىل تۇرپان .....
- (125) تەبىئەت ئالدىدا ئادەملەر غالىب .....
- (127) تەڭرىتاغنىڭ شادلىقى .....
- (129) بىلىم نۇرى .....
- (130) خۇش كېلىپسىز، سەنئەتكارلار .....
- (132) مۇئەللىم، سىز نامسىز قەھرىمان .....
- (134) سۆيۈملۈك يۇرتۇم .....
- (135) ئېزىم مېھمانلار .....
- (137) گۆھەر زېمىندا توي .....
- (140) شانلىق پويىز .....
- (142) پەنگە مۇھەببەت .....
- (143) سەنئەت گۈلى .....
- (145) تەڭرىتاغقا يېڭى مەدھىيە .....
- (147) ياشلار ئوقۇ ياشلىقىدا .....
- (149) ئالتاي لىرىكىسى (چاتما) .....
- (149) يېشىل ئالتاي .....
- (150) گۈزەل قاناس كۆلى .....
- (152) رەڭدار يايلاق .....
- (153) سۇ - ھاياتلىق كەۋسرى سەن .....



- (155) ..... ئەزىمەتلەر بەيگىسى
- (157) ..... مەرىپەت ئۇيۇقىدا ياندى چولپان
- (158) ..... بۇ كىتاب
- (159) ..... شىخەنزە
- (160) ..... جۇڭغارغا پۈتۈلدى قانات
- (162) ..... پارتىيىنىڭ مۇنەۋۋەر پەرزەنتى
- (165) ..... ئىتتىپاقلىق گۈلدەستىسى
- (167) ..... تارالسۇن شىنجاڭنىڭ نامى جاھانغا
- (168) ..... ئەرەب خەلىپىلىكىگە زىيارەت (چاتما)
- (168) ..... ئۆرنىتىلىدىغان دوستلۇق كۆۋرۈكى
- (169) ..... رەڭدار گۈللەر
- (171) ..... قۇملۇقتىكى گۈلستان
- (173) ..... دۈبەي سودا سارىيى
- (174) ..... جۇڭگولۇق بولغانغا پەخىرلىنىمەن
- (175) ..... ھەممىمىز ئىناق قېرىنداشلار
- (176) ..... ئەگرى دېڭىز
- (177) ..... دېڭىز ۋە قۇملۇق
- (179) ..... باھار (نورۇز ئىلھامى)
- (180) ..... ئوكيانلارنىڭ ئۇچىتىگە سەپەر (چاتما)
- (180) ..... ھىجران
- (183) ..... خۇش چىراي
- (184) ..... قەدىمىي دۆلەتسەن ئارگېنتىنا
- (187) ..... ئات ئويۇنى
- (188) ..... كالا ئالىمى

- تۈركىيە ئىلھاملىرى (چانما)..... (190)
- قۇش ئارىلى..... (191)
- قۇملۇق ۋە دېڭىز..... (192)
- دېڭىز - ئوكيان..... (194)
- "بۇلبۇل تېغى"..... (196)
- ئاتا تۈرك مەقبەرىسىگە مۇھەببەت..... (198)
- ئانام سەن ۋە تەن..... (202)
- يۇرت تەسىراتلىرى..... (206)
- يۇرتۇمغا سەپەر..... (206)
- تۈز دېڭىزى..... (207)
- بەخت بېغىدا ناخشا ئېيتىمىز..... (209)
- مېھرىلىك دىيار..... (210)
- كۈيلەيلى بەختىيار دەۋرانى..... (213)
- ۋە تەننىڭ كەلگۈسى سىلەر..... (215)
- دۇنياغا يۈزلەنسۇن مۇقام..... (217)
- چۆلدە چاقنىغان گۆھەرلەر..... (219)
- يۇرت مۇھەببىتى..... (221)
- تېخىمۇ گۈزەل ئەتىمىز..... (223)
- گۈل شەھىرىگە مەدھىيە..... (225)
- بامبۇك..... (227)
- گۈل..... (229)
- ئىككى چوڭ دەرۋازا..... (231)
- تەڭرىتاغ بۇركۈتى ئەيلىدى پەرۋاز..... (232)
- تەڭرىتاغ سۆيگۈسى..... (237)

- (239) تارمىغا بېغىشلانغان ناخشا.....
- (242) ئۇنتۇمايدۇ خەلقىمىز سىزنى.....
- (246) خەلقىمىزنىڭ ياخشى ئوغلى.....
- (247) جۇمھۇرىيەت، لەپىلدەسۇن بايرىقىڭ.....
- (251) ئادالەت (غەزەل).....
- (253) "ياۋايىلار كەنتى" گە سەپەر.....
- (257) دېھقان دوستۇمغا.....
- (259) چىن قېرىنداش بىز.....
- (261) قوللىڭىزدا ئىسلاھات تۇغى لەپىلدەر.....
- (263) مۇقەددەس مەشئەل.....
- (265) كۇچا تەسىراتلىرى (چاتما).....
- (265) كۇچا قۇچقىدا.....
- (267) مۇقام ئىلھامى.....
- (267) مەنئۇي.....
- (270) تاشكەنت.....
- (272) دوستلۇق كۇيى.....
- (274) چىلايدۇ ئەتىكى قۇياش.....
- (276) ئۆزگىچە كەلدى بۇ يىلقى باھار.....
- (278) ئامان بىلەن ئەختەر (داستان).....

## قارغايىنىڭ خىسلىتى

ياشار يېشىل قارغاي  
ھەر چاغ ئىسسىق - سوغ دېمەي،  
سۆيۈپ ئانا دىيارنى،  
تەقدىردىن غەم يېمەي.

ئۆزى ئۆسكەن دىيارىنىڭ،  
تومۇز بىلەن ئايازى؛  
ئاڭا ھەر دەم بىلىنەر،  
جەننەتنىڭ باھار - يارى.

تاش بولسىمۇ تۇپراقتا،  
يىلتىز ياپار بىمالال.  
ھەر ئىش كەلسە بېشىدا،  
كۆرمەس ئۇنى ھېچ مالال.

تۇپراق بىلەن تەقدىرداش  
بولغاچ قەيسەر قارغاي؛  
تۇرار ھامان قەد كېرىپ،  
خەۋپ - خەتەرگە قارىماي.

1963 - يىلى بانئار، توقسۇن.

## كەتمىنىم

ئىشچان ئاتا - بوۋامدىن مىراس قالغان كەتمىنىم،  
بىر ئۆمۈر لۈك بەختىمگە چىڭ ئۇل سالغان كەتمىنىم.

قانچە چاپسام شۇنچىلىك كۈچ قوشۇلار بەستىمگە،  
ئالتۇن چەشتىن، پاختىدىن تاغ ياسىغان كەتمىنىم.

يۇپار كۈمۈش تەرلىرىم چاڭ قونسا گەر دىلىمغا،  
ماڭا ئۆزۈڭ بېرىسەن ھالال ئاق نان، كەتمىنىم.

گىيا ئۈنمەس چۆللەردە باغۇبوستان يارىتىپ،  
ھېكىمىتىدە جەننەتنى تاڭ قالدۇرغان كەتمىنىم.

ئېسىل نازۇنېمەتنىڭ "ئېچىل داىستىخنى" سەن،  
سېنىڭ بىلەن قانغۇسى ھەرنە ئارمان، كەتمىنىم.

1963 - يىلى ماي، توقسۇن.

## سەپەر تەسىراتلىرى

بۆلىگەندە ئۇپۇقنى شەپەق  
ئوتقاشتەك رەڭگە؛  
قۇياشقا قاراپ  
پەرۋار قىلدىم ۋەتەن كۆكىدە.  
شۇنچە ساتلىنىپ،  
شوخلىنىپ يايىراپ،  
قىيغىتىم گويا بۇلۇت كۆكىدە.  
ۋەتىنىم ئاسمىنى مسالى دېگىز،  
چېكىگە كۆز يەتمەس،  
زۇمرەتتەك كۆپكۆك،  
دىللارنى مەھلىيا قىلار شۇ قەدەر.  
ھە، كۆڭلۈم كۆكمۇ ئاشۇنداق سۈزۈك،  
چۈنكى،  
ۋەتەننىڭ يۈرىكى بېيجىڭغا قاراپ،  
بوغدا چوققىسىدىن قىلدىم مەن سەپەر.  
ئۆتمۈش...  
ئاھ!  
كۈلپەتلىك زامان.  
قالدىكىن كۆمۈلۈپ چۆل - باياۋاندا،

قانچىلاپ كاۋان!  
كېچە - كۈندۈز يول يۈرۈپ،  
ماڭدامدا مىڭ جەبرە كۆرۈپ،  
بىر كۈنلۈك مەنزىلنى،  
باسقان ئىكەن بىر ئايدا ئاران.

بۈگۈن، قارا، ھاۋا قاتنىشى،  
گویا  
يۈرەكتىن تەنگە تارالغان تۈەۋرەدەك  
ۋە تىنىمىزنىڭ ھەممە يېرىگە  
تۇتىشىپ كەتتى  
شۇنچە تېز، راۋان.  
ئۇلۇغ بېيجىڭ بىلەن  
چېگرا رايونىنىڭ  
ئارىسىمۇ كەتتى يېقىنلاپ،  
سەپەر قىلىش بوپقالدى ئاسان.  
سەھەر ئۈرۈمچىدە ناشتاڭنى قىلساڭ،  
چۈشلۈك غىزانى  
بېيجىڭدا ھۇزۇرلىنىپ يەيسەن، يوق گۇمان،  
مانا، ئۆتمەستىن  
ئاش پىشىم ۋاقتى،  
خۇاڭخې ئۈستىدە قىلىپ مەن جەۋلان،  
قارايمەن ھۆسنىگە زوق بىلەن شۇنچە،  
بۇ ۋادىنىڭ گۈزەللىكلىرى،

قەلبىم ئاپپاراتىغا چۈشتى بىر - بىرلەپ،  
تىزىلدى قۇرلارغا ئوتلۇق مىسرالار،  
تىزىلغاندەك يىپقا دۇر - ئۇنچە.

ئېھ، خۇاڭخې  
سەن جۇڭخۇا مىللەتلىرىنىڭ  
ئۇزاق تارىخىنىڭ شاھىدى بولۇپ،  
ئانا يەرگە باش قويۇپ يېتىپسەن.

قارسام، مانا  
پارتىيە نۇردىدا، ئەلنىڭ قولىدا،  
تويغا ياسانغان  
قىز - چوكانلاردەك  
ياسىنىپ كۆركەم،  
كۆز يېغىنى يىگۈدەك بولۇپ كېتىپسەن.

ئىككى يېقىمدا،  
بىپايان ئورماندەك زاۋۇت تۇر خۇنى،  
قەد كۆتۈرۈپتۇ كۆككە تاقىشىپ،  
ھوسۇللۇق ئېتىزلاردا،  
ئوخشاپ زىرائەت:  
باغلىرىڭدا! ھەم خىلمۇخىل مېۋە  
كېتىپتۇ پىشىپ.  
ئويلاپ قالدىم، جەننەت بۇ يەرگە،  
كۆچكەنمىكىن ھەۋىسى كېلىپ.



ۋەتەن زېمىنى،  
نەقەدەر كەڭرى،  
نەقەدەر گۈزەل،  
گۈل ھۆسنىگە تويمايمەن قاراپ.  
قەلبىم سۆيۈندۈ،  
كەلگۈسىنى شادلىنىپ ئويلاپ.  
سوئال قويىمەن ئۆزەمگە دائىم،  
كىم ئىدىم،  
كىم بولدۇم؟  
خىيال قۇشلىرىم  
كېتىدۇ ئۇزاق  
ئۆتمۈشىنى بويلاپ...  
قۇتقۇزمىسا پارتىيە مېنى،  
چەكمەسىمدىم دەرد - ئەلەم، كۈلپەت؟!  
ئاچۇزار قاقشاپ ئاتا - بوۋامدەك،  
قىلباسىمدىم شۇ يوقسۇزلۇقنى  
مەڭگۈلۈك ئۆلپەت؟!  
نەدە ئىدى ماڭا  
ھە، بۈگۈنكىدەك  
كۈمۈش لاچىنىنى مىنىپ شادىمان،  
ئۇچقۇدەك پۇرسەت؟!  
شۇ ئاپتا گويا  
قەلبىم مېنىڭ دولقۇنلۇق ئوكيان.  
داۋالغۇيدۇ ئۇنچە چاچرىتىپ،

ئىلھام، ھېسسىيات .  
ۋە تەننى گۈل، مېنى گۈل قىلغان،  
ئاتلارچە باشم سىلىغان،  
پارتىيىگە ئاققان مېھرىمدىن  
پۈتتى كۆكتىلا ئۇشبۇ "تەسرەت".

1965 - يىلى ئۆكتەبىردە يېزىلدى.

1981 - يىلى ئۆكتەبىردە تۈرىلدى.



## سىز ياشايسىز خەلقىمىزنىڭ قەلبىدە

— جۈزۈڭلى ۋاپاتىنىڭ بىر يىللىقى مۇناسىۋىتى بىلەن.

ئۆتەر كەن يىل چاقماقتەك تېز سۈرئەتتە،  
كەلدى يەنە بۇ يىل ئۆزىڭى خىسلەتتە.  
ئېھ، سۆيۈملۈك زۇڭلى سىزنى سېغىندۇق،  
ئەسلەپ ئۆچمەس تۆھپىڭىزنى ھۈرمەتتە.

كەلگۈسىنى ئويلاپ، يەپ ئەل غېمىنى،  
كېچە - كۈندۈز ئىشلىدىڭىز غەيرەتتە.  
ھەر قەدەمدە يېڭى زەپەر قۇچتىڭىز،  
قالدى شانلىق ئىش ئىزىڭىز زەر بەتتە.

ئىنقىلابقا چەكسىز سادىق بولدىڭىز،  
تىيانشاندىن بۈيۈك سىزنىڭ قەددىڭىز.  
سىز ئۇلۇغۋار كوممۇنىزم جەڭچىسى،  
ۋەتەن ئۈچۈن سىڭدى تالاي ئەجرىڭىز.

يۇرتۇمغا سىز قەدەم تەشرىپ قىلغاندا،  
كۈلۈپ بەختىم، كۆرۈشكەنقىم سىز بىلەن.

بەرگەنتىڭىز ئىلھامبەخش يوليورۇق،  
زەپ مۇلايىم سۆھبەتلىشىپ بىز بىلەن.

سىز قەدىردان ماۋجۇشنىڭ سەپىدىشى،  
خەلقىمىزنىڭ ئەڭ سۆيۈملۈك رەھبىرى.  
ئىلگىرىلەيمىز سىز قالدۇرغان روھ بىلەن،  
پەللى ئېشىپ، روناق تېپىپ كۈنسىرى.

ۋىدالاشقان بولساقمۇ بىز سىز بىلەن،  
سىز ياشايسىز خەلقىمىزنىڭ قەلبىدە.  
بارچە مىللەت سىزنى ھەر دەم ئەسلەيدۇ،  
يېڭى سەپەر، قاينىغان جەڭ ئەۋجىدە.

1977 - يىلى 10 - يانۋار، ئۈرۈمچى.



## باھار ئىلھامى

ۋادىلارنى سۆيۈپ، ياشىنىپ،  
ئۈچۈپ ئۆتەر ئىللىق شاماللار.  
قىرغاقلارغا چاچىدۇ ئۈنچە،  
سۈيى ئويناق دەريا - قاناللار.

ئىللىق ئاپتاپ يايماقتا ئېتەك،  
يېشىللىققا ئورالدى ھەر يان.  
بۇ يېشىللىق ھايات بەلگىسى،  
بۇ ئاجايىپ جۇشقۇنلۇق جەريان.

ئىلھام بەخش ئېتەر كۆڭۈلگە،  
تەبىئەتنىڭ نازۇك جىلۋىسى.  
تويغا ماڭغان قىزلاردەك گويە،  
تەبەسسۇمدا چاقنار چېپىرىسى.

بېغىشلايدۇ دىلغا زوق - ھۇزۇر،  
قۇش - قاناتلار نەغمە - ناۋاسى.  
ئايان بولار بۇنىڭدىن ئەلگە،  
بۇ باھارنىڭ قەدرى - باھاسى.

نەم ھاۋانى ئۇرۇپ دىماقتا،  
تاۋلىنىدۇ قارىيىپ ئېتىز.  
جاراڭلايدۇ مېھنەت ناخشىسى،  
ئېتىز گويا شاۋقۇنلۇق دېڭىز.

يەر باغرىنى تىلىدۇ ساپان،  
ئىشەنچ بىلەن چېچىلار ئۇرۇق.  
نەۋباھاردىن سۆيۈنگەن دىللار،  
كېپىللىك قىلار ھوسۇلغا تولۇق.

كۆكۈش ئاسمان، كۈمۈش بۇلۇتلار،  
بۇلاقلاردا ئوينار جىمىرلاپ.  
سېخىي قۇياش كۈلىدۇ خۇش خۇي،  
ئالەم نۇردىن چاقنار ۋاللىداپ.

جاھان شۇنداق تۈزەيدىكەن رەڭ،  
باھار كەلسە جىلۋىدار بولۇپ.  
باھارنى بەك ئارزۇلار كۆڭۈل،  
ئاڭا تاشق - بىقارار بولۇپ.

1977 - يىلى 25 - ئاپرېل.

## تېتو قەبرىسى ئالدىدا

گۈل - چېچەككە كۆمۈلۈپتۇ بۇ قەبرە،  
تۆت ئەتراپى يۇمران كوكات، ئارچىزار.  
ئېغىر قەدەم تاشلاپ كېلەر ئادەملەر،  
گۈل ئۈستىگە قۇچاق - قۇچاق گۈل تىزار.

بۇ قەبرىدە ئۇلۇغ ئىنسان ياتىدۇ،  
تامەڭگۈلۈك ئۇيغۇ بىلەن سىردىشىپ.  
پاراغەتلىك كۈنگە يەتكەچ ئۆز خەلقى،  
ھېچ ئارمانسىز يېتىپتۇ ئۇ تىنچلىنىپ.

شانلىق تارىخ يازدى پۈتكۈل ئۆمرىدە،  
ئىرادىسى تۆمۈر كەبى چىڭ ئادەم.  
ئەل راينى ئەلا بىلدى ھەممىدىن،  
پەزىلەتتە ئالتۇندىنمۇ چىڭ ئادەم.

قورشاش، ھۇجۇم كار قىلمىدى ئۇنىڭغا،  
ئەل تاللىغان يولدا دادىل ماڭدى ئۇ.  
ئەل دەردىگە بولدى دەرمان ھەممە ۋاق،  
ئەل رىشتىنى يۈرىكىگە تاڭدى ئۇ.

بۇ گومسلاۋىيە ئالەم ئارا تاپتى شان،  
نېتو ئاڭا كۆرسەتكەچكە يول - نىشان.  
نېتو نامى ھەر يۈرەكنىڭ قېتىدا،  
ھەر كۆڭۈلدە ئۇ بىر ناخشا - بىر داستان.

كەلدىم مەنمۇ تىيانشاننىڭ باغرىدىن،  
ئالغاچ كەلدىم قارلەيلىسى بىر قۇچاق.  
ھۈرمەت بىلەن بۇ قەبرىگە ياپمەن،  
گۈپۈلدىسۇن ئۆزگىچە بىر خۇش پۇراق.

باش ئېگىمەن ئۇشۇ قەبرە ئالدىدا،  
چىگىشلەشكەن خىياللىرىم شۇ تاپتا.  
ياخشى ئادەم بۇ ئالەمدىن كەتمىسە،  
دەيمەن ئۇنىسىز ئۆز ئىچىمدە مەن ئاستا...

\* \* \*

گۈل - چېچەككە كۆمۈلۈپتۇ بۇ قەبرە،  
تۆت ئەتراپى يۇمران كوكات، ئارچىزار.  
ئۈزۈلمەستىن كېلىشىدۇ ئادەملەر،  
گۈل ئۈستىگە يەنە تىنماي گۈل تىزار...

1980 - يىلى 21 - ئىيۇل، بېلگىراد.



## خەير - خوش، يۇگوسلاۋىيە

خەير - خوش، گۈزەل ئەل يۇگوسلاۋىيە،  
خەير - خوش، مېھرىبان، ئاق كۆڭۈل دوستلار.  
كۆڭۈللۈك زىيارەت، قىزغىن سۆھبەتلەر،  
قالدۇردى يۈرەكتە مەڭگۈلۈك ئىزلار.

بولۇپتۇ قۇچقىڭ جەننەت مىسالى،  
سەن بارغاچ ئاداشماي تېتو ئىزىدىن.  
قايقا قارىماي، جۇشقۇن، ھۈر ھايات،  
نۇر چاقىنار بەختىبار خەلقىڭ يۈزىدىن.

تىلىمىز ئوخشاشماس، ئوخشىشار بىراق  
بىر غايە يېپىدا چېتىلغان دىللار.  
ئوخشاشماس سەرگۈزەشت، لېكىن بىر يولدۇر،  
سەن ماڭغان، بىز ماڭغان جاپالىق يوللار.

قەھرىمان خەلقىڭنىڭ پىداكار روھى،  
قالدۇردى بىزلەردە ئۆچمەس تەسىرات.  
شان - زەپەر كۆكىدە قىلىپسەن پەرۋاز،  
ئىلىم - پەن بولۇپتۇ ساڭا گاڭ قانات.

\* \*  
خەير - خوش گۈزەل ئەل يۈگۈسلاۋىدە،  
خەير - خوش مېھرىبان، ئاق كۆڭۈل دوستلار.  
كۆڭۈللۈك دىيارەت، قىزغىن سۆھبەتلەر،  
قالدۇردى يۈرەكتە مەڭگۈلۈك ئىزلار.

1980 - يىلى 24 - ئىيۇل، بەلگىراد.



## قىزىلگۈل

قىزىلگۈل، ھەر قارىسام بەرگىڭگە مەن،  
زوقلىنىپ كۆزلىرىمنى ئۈزەلمەيمەن.  
رەڭگىڭدە شەپەق ئەكسى تاۋلىنىدۇ،  
شېخىڭغا بۇلبۇل بولۇپ قونسام دەيمەن.

ئازادلىق ئۈچۈن ئاققان قىزىل قانلار،  
ساڭا رەڭ بەرگەچ چۈەدەك كۆرۈنسىن.  
ھەر باقسام، ئەجدادلارغا ئاشار مېھرىم،  
يۈرىكىم ئالقىشىغا كۆمۈلسەن.

1980 - يىلى ئۆكتەبىر، ئۈرۈمچى



## قوبۇل قىلغىن سالامىنى

سېغىنىدىم زەپ ئانا يۇرتۇم جەنۇب — ئالتۇن دىيارىمنى،  
كۆرۈشكە شۇنچە تەلىمۈردۈم گۈزەل يار — گۈل ئۇزارىمنى.

تالاي تۈنى ئۇلاپ چىقىم سۈزۈك تاغغا، خىيال ئەيلەپ،  
پۇراي دەپ ئەترىگۈل چاچقان خۇش ھىدىنى — ئىپارىمنى.

بۈگۈن كەلگەچكە بۇ پۇرسەت، بولۇپ سەل شادلىغىم تاشتى،  
ھۇزۇرلاندىم يېگەندەك شىرنىسى شەربەت ئانارىمنى.

سالام دەيمەن گۈزەل تارىم، ئېزىز قەشقەر، خوتەن، كورلا،  
سالام دەپ مەرد دىخانلارغا ئېگەي قەددى چىنارىمنى.

كېلەر دەپ ئاڭلىدىم ئەلدىن تۈمەن شاۋقۇندىن كۈلكە،  
چىمەنزار بويىدا تاپتىم دىلىمغا چىن ئارامىنى.

كۈلۈپ مۇز تاغ ئېتىگىدە بۇلۇنتى قايرىغان چوپان  
كۈيىگە جور قىلاي دەپ ھەم ئېلىپ كەلدىم ساتارىمنى.

يەنە ئاقسۇ — گۈرۈچ كانى، قىزىلسۇ — سۈت، قىمىز يۇرتى،  
قوبۇل قىلغىن ساڭا مېھرىم، يۈرەك ناخشام — سالامىنى.

1981 - يىلى، تۇرۇمچى.

## دېھقان ئۈچۈن

دېھقان ئۈچۈن ئويلىغىن دوستۇم،  
دېھقان ئۈچۈن سۆزلىگىن دوستۇم.  
دېھقان كۆيگەن ئوتتا تەڭ كۆيۈپ،  
ئىستىكىنى كۆزلىگىن دوستۇم.

جەمئىيەتنى باغ دېسەك ئەگەر،  
ئۇنى بوستان ئەتكۈچى دېھقان.  
چېكىسىدىن ياغدۇرۇپ يامغۇر  
ھەر مايسىغا بېغىشلايدۇ جان.

ئۇ تىلەيدۇ باھارنى، يازنى،  
ئىنسانلارغا نېمەت بەرگىلى.  
باياۋاننى باغ - ۋاران ئەيلەپ،  
خۇش پۇراقلىق گۈللەر تەرگىلى.

چوغدەك ئاپتاپتا كۆيگەن چىرايىلار،  
تولۇر ئايدەك كۆرۈنسۇن ساڭا.  
قاداق باسقان قاتمال شۇ قوللار،  
گۈلدەك ئېسىل تۇيۇلسۇن ساڭا.

دېھقان دېگەن شۇنداق بەلەن خەق،  
چاقنا، ئالتۇن پەزىلەت، خىسلەت.  
ئاشۇلارنى قاقشاتساق، دوستۇم،  
تۈزكۈر بولۇپ قالمامدۇق ئەبەت.

1981 - يىلى مارت، توقسۇن.



## ئۆزگىرىش

قىزارغان گىردىلەر سەنەم مەڭزىدەك،  
ياراشقان دوسقانغا خۇددى كەشتىدەك.  
ئىشتەينى تارتىدۇ پىيالىدە چاي،  
ئالتۇنرەڭ قايىمىقى — چاقىنغان چېچەك.

مەن دېدىم: — مۆمىنكا، مۇشۇ كۈنلەردە،  
قانداقراق ئۆزگىرىش بولدى بۇ جايدا؟  
— ئۆزگىرىش ئاز ئەمەس، باشقىسىنى قوي،  
ئاددىيسى ئاياندۇر سەن ئىچكەن چايدا.

ئۈچ يىلنىڭ ئالدىدا كەلسە بىر مېھمان،  
زاعىرىمۇ قويالباس ئىدۇق ئالدىغا.  
قاتتىقكەن ھەممىدىن يوقسۇزلۇق دېگەن،  
خىجالەت تىغ بولغان دېھقان باغرىغا.

ئەمدىچۇ، بوپقالدى قايماق چاي، گىردە،  
ھە، ئۆزۈڭ كۆرگەندەك ناشتىلىق تاام.  
تولدى ساڭ ئاشقالىق، ئېغىل مالغا ھەم،  
ياشايمىز ئىززەتلىك مېھماندەك تامام.

1981 - يىلى مارت، لوپنۇر.

## داڭنىڭ خۇشاللىقى

تاڭ سەھەر، كېلىمەن چوڭ يولنى بويلاپ،  
شادلىغىم قەلبىمدە ياسايدۇ قىيان.  
سۆڭەتنىڭ شېخىغا ئېسىلغان داڭغا  
قارىسام، تۇيۇقسىز سۈردى ئۇ زۇۋان:

— ئۇزۇندىن پۇشايمان، ئەلەملىك خىيال،  
ھەمىشە ئاققۇزغان ئاچچىق بېشىمنى.  
نېمىشقا داڭ بولۇپ قالدىم دەر ئىدىم،  
ھەر كۈنى ئاغرىتقان كالتەك بېشىمنى.

ئەزالار ئىشقا تېز چىقىمسا ئەگەر  
بار ئەلەم كېلەتتى مەن بىچارىگە.  
قانچە مىڭ تاياقنى سۇندۇردى دۇبجاڭ  
ئېرىشىپ بولالماي ئەپچىل چارىگە.

ھازىر ئىش باشقىچە، ئەزانى چىللاپ  
كالتەكلەپ يۈرمەيدۇ مېنى ھېچ دۇبجاڭ.  
ئۇمۇ بىر ئېتىزنى ئاپتۇ ھۆددىگە  
ئېتىزغا ماڭىدۇ ئاتار - ئاتىماي تاڭ.



كۆڭلۈم شاد، شادلىقتىن تۇغۇلدى ئىستەك:  
بۇ يەردىن خوشلىشىپ زاۋۇتقا كېتەي.  
چۈنكى مەن قىممەتلىك مىستىن ياسالغان،  
قايتا كۈچ چىقىرىپ ئەلگە نەپ بېرەي.

1981 - يىل ئاپرېل، چارقىلىق.



## بېشىم ئەمدى ساقايدى

— بىر دۇيچاڭنىڭ ئاغزىدىن.

كۆپتىن بۇيان كەلگەنتى  
زادى بېشىم ساقايماي.  
ئازاب چەككەن ئۈستىلەپ  
تۈزۈك داۋا تاپالماي.

تاڭ ئاتماستا تۇرساممۇ،  
تۈن نىسپىدە ياتساممۇ،  
زىرائەتنىڭ ئورنىغا  
ئۆسكەنتى ئوت، ئىش ئاقماي

چالا يەپلا غىزانى  
ئۆي-ئۆي چىللاپ ئەزانى،  
تولا جوراپ ئاغرىنغان  
ئىشقا تۈزۈك سالالماي.

بىلمەي ئىشنىڭ ئېيىنى،  
داشقازاننىڭ ئېشىنى

ھەممەيلەنگە بۆلگەن تەڭ،  
تۆككەن تەرگە قارىماي.

مەسئۇلىيەت تۈزۈمى  
بولدى ياخشى ئۈنۈمى.  
ئەزا ئۆزى دوختۇرگەن  
يۈرۈپتەن ئۇقالماي.

1981 - يىل ئاپرېل، لوپنۇر.



## كۆر، دېھقان كۈلكىسىنى مايسىلاردا

پايانسىز ئېتىزلاردا بولۇق مايسا،  
ياپقاندەك يەرگە مەخمەل، تاۋلىنىدۇ.  
كۈزدىكى مول ھوسۇلدىن بېرىپ دېرەك،  
دېڭىزدەك تەۋرىنىدۇ، چاپقىلىدۇ.

كۆر، ئادىل سىياسەتتىن كۈلگەن دېھقان  
شادلىقى مايسىلارغا كەتكەن سىڭىپ.  
شۇ تاپتا قانات قېقىپ خىيال قۇشۇم،  
ئالتۇن چەش چوققىسىدا يۈرەر ئەگىپ...

1981 - يىلى ئاپرېل، چەرچەن.



## كۈلگىن، قەشقەر

ئەسسالام، بەختى كۈلگەن گۈزەل قەشقەر،  
ئەسسالام، پەسلى كۆكلەم، گۈللىگەن يەر.

\* \* \*

ھەر قېتىم بوسۇغاڭدىن كىرگىنىمدە،  
شۇ بەلەن دېھقانلارنى كۆرگىنىمدە؛  
ئاجايىپ خىياللارغا چۆمۈلەتتىم،  
يالقۇنلۇق ئۈمىدلەرگە كۆمۈلەتتىم:  
ئىشچان، مەرد، ئاق دىل خەلقىڭ كۈلسە دەيتتىم،  
پاراغەت باغلىرىدا يۈرسە دەيتتىم...

\* \* \*

نە ئامال، بالا-قازا يىللىرىدا،  
ئىستەكلەر توزغاق كەبى توزۇپ كەتكەن.  
جاپاكەش دېھقان خۇش بۇي گۈل ئۆستۈرسە،  
بەختىمىز دۈشمەنلىرى ئۈزۈپ كەتكەن...

\* \* \*

گۈللىگەن قۇچىقىڭغا كېلىپ بۈگۈن،  
قاندىم كۆرۈپ بەزمە-شاد تويۇڭنى.  
ئېھتىرام، سۆيگۈم ساڭا بولدى دەريا،  
ئېھ، سۈيى چايچاپ ئۆتسۇن گۈل بويۇڭنى.

تەبەسسۇم جىلۋە قىلار ئەل لېۋىدە،  
تۈمەندە دولقۇنلىنىپ كۈلكە ئاقار.  
باغلىرىڭ جامالدا چاقنايدۇ نۇر  
گۈل رەڭدار، گۈلدەك گۈزەل ھايات رەڭدار.  
ھاياجان خىيال بىلەن گىرەلەشتى،  
خىياللار ئەسىرلەرگە يىغىن ئاچتى.  
ئەسىرلەر بەس - بەس بىلەن چۈشتى سۆزگە،  
ئالتۇندەك تارىخىڭدىن كۆز قاماشتى.

\* \* \*

ئىلىم - پەن بايىدا سەن چولپان ئىدىڭ،  
بەھىساپ يۇلتۇز سېنى چۆرىدەيتتى.  
مىسالى بولسا ۋەتەن ئىجاد شاھى  
ھەممەيلىن سېنى ئۇنىڭ تاجى دەيتتى.  
غۇرۇرۇڭ - مەھمۇت، يۈسۈپ يېنىپ كۆكتە،  
باغرىڭغا ئۆچمەس ئالتۇن نۇرىن تۆككەن.  
نىزارى سۈزۈش ئۈچۈن ئۈنچە - گۆھەر،  
پاراسەت دېڭىزىغا چوڭقۇر چۆككەن...  
بوغۇلۇپ تۈمەن قۇللۇق ئىسكەنجىدە،  
ياراتقان ئاھ - زارىدىن كۈرمىڭ قەيسەر.  
باغرىنى يارغان قانخور زىمىلارنىڭ،  
نوزۇگۇم غەزىپىنى قىلىپ شەمشەر.  
ئۇ ئېيتقان باتۇر قوشاق قۇلاقلاردا  
ھېلىمۇ جاراڭلايدۇ شۇنچە ياڭراق.  
شۇ قوشاق سەرەڭگىسى بولغان جەڭنىڭ،

ئۆرتەلگەن يالقۇنىدا ۋەيلۇن دوزاق...  
ئون ئىككى مۇقام سەندە ئاتقان چېچەك،  
قەددىڭنى ئاسمان قىلغان ئامانسا.  
ئالدىدا ئالتۇن چوققا زورىيىدۇ،  
سازەندەك مۇقىملارنى جارائىلاتسا.  
ئەدەبلىك، دىيانەتلىك خەلقىڭ شۇنچە،  
ئالدىدا ھۇر - غىلمانلار ئۇيۇلىدۇ.  
مېھماندوست، چىن ۋاپادار، دىلكەشلىكى  
قەلبىمگە كەۋسەر بولۇپ قۇيۇلىدۇ.  
جىڭ ھۈنەر - سەنئەت بىلەن تونۇلغانسەن،  
مەن ئەمەس، قول قويىدۇ پۈتۈن ئالەم.  
لەززەتلىك ئائىمىڭدىن يېسە ئەگەر،  
چەننەتنىڭ ئۈستىسىمۇ تاڭ قالار ھەم.  
غۇرۇرۇم، شەۋكىتىمنىڭ تاجىسى سەن،  
ساياق باش ئەمەسمىزكى، پاكىتى سەن.  
چاقنايسەن مەڭگۈ دۇنيا ئاسمىنىدا،  
ئىلىمنىڭ چولپىنى سەن، شۆھرىتى سەن.

\* \* \*

كۈل قەشقەر، زامان بەرگەن پاراغەتتىن،  
بۇ كۈلكەك تائەبەتكە ئۈزۈلمىسۇن.  
مەڭزىڭدە ياقۇت جامدەك زىناقلرىڭ،  
ساقلانمىسۇن، ئىككىنچىلەپ بۇزۇلمىسۇن.

پارتىيەم باي بول دەيدۇ سېنى قەشقەر،  
قاناتلان، ئۇچقىن كۆككە، قېنى قەشقەر.

1981 - يىلى ئاپرېل، قەشقەر.





## كوئىنلۇن قوشىقى

يولغا چىقىم تاڭ سەھەر  
ماشىنىدا غۇرقىراپ .  
بولدى چەرچەن دەرياسى  
ناخشامغا جور ، شارقىراپ .

كوئىنلۇننىڭ باغرىدا ،  
ئانچاڭ دەپ جاي بار ئىكەن .  
يايلىغىدا ياپرىغان  
كالا ، قوي ، تاي بار ئىكەن .

تاغ چوققىسى ئىكەن قار ،  
ئېتەكلىرى گۈل باھار .  
ياشايدىكەن مالچىلار ،  
بۇ ماكاندا بەختىيار .

باركەن يەنە بۇ تاغدا ،  
قارامرەن دەرياسى .  
جانغا ھۇزۇر بەغىشلاپ  
ياڭرايدىكەن ناۋاسى .

ئۇنىڭ سۈزۈك نال سۈيى،  
داۋا ئىكەن يۈرەككە.  
ئىچسەم قېنىپ ئوچۇملاپ،  
كىردى قۇۋۋەت بىلەككە.

تۆت مىڭ مېتر چوققىدا  
كۆكچى بۇلاق بار ئىكەن.  
گۈل - چىمەنزار بويىغا  
بۇغا - جەرەن يار ئىكەن.

تۇرار مەغرۇر كوئىنلۇن،  
كۆك قەرنگە تاقىشىپ،  
كۈمۈش تاجى ھەيۋەتلىك  
چوققىسىغا يارىشىپ.

ئاچقىن ئەمدى بۈيۈك تاغ  
غەزىنەگىنى — باغرىگىنى.  
ۋە تىنىمگە، خەلقىمگە  
سۇنغىن بايلىق — بارىگىنى.

1981 - يىلى ئاپرېل، چەرچەن - ئاتچال.

## سالام ۋە ئۈمىد

قولۇم كۆكسۈمدە، سالام ئەي خوتەن،  
قايىناق ھاياتقا چۆكىلى كەلدىم.  
بولۇپ مەھلىيا گۈزەل ھۆسنۈگە،  
يۈرەك كۈيىنى تۆككىلى كەلدىم.

تالاي تاغۇساي، چۆللەرنى كېزىپ،  
ئۆزەمنى شۇنچە بەختىيار سېزىپ،  
ئاق كۆڭۈل، ئىشچان، باتۇر خەلقىنى،  
سېغىنىپ يەنە كۆرگىلى كەلدىم.

تارىختا ئايان يىپەك يولىنىڭ،  
مەركەز - تۈگىنى بولۇپ كەلگىنىڭ؛  
شانلىق تارىخنىڭ زەر قۇرى بۇيلاپ،  
شان ئاسمىنىدا ئۇچقىلى كەلدىم.

يىپەك ۋە قاشتاش قوش گاڭ قانتىڭ،  
مېۋە كانى دەپ بار ھەم ئاتىغىڭ.  
نەزمە، سەنئەتنىڭ دېڭىزى خوتەن،  
كەۋسەر سۈيۈڭدە ئۈزگىلى كەلدىم.

چىمەن، لالىزار يۇرۇڭقاش بويى،  
قاينار ھەر ياندا ئىشچانلار تويى.  
توپاڭ تۇتتيا، جاندىن ئەتۋار،  
ئېزىلەپ كۆزگە سۈرگىلى كەلدىم.

شادلىنىپ دېھقان كۈلۈپتۇ بۈگۈن،  
قەلبىدىن كېتىپ ئەندىشە - تۈگۈن؛  
ئۇلار كۈلكىسى سېنىڭمۇ كۈلكەڭ،  
ئاڭغا جور بولۇپ كۈلگىلى كەلدىم.

كوئىنلۇن باغرى ياپپىشىل زىلچا،  
توپ - توپ بۇلۇتلار بوپتۇ يېپىنچا،  
بۇلۇت دەپتىمەن پادا ئىكەن ئۇ،  
ئۇنىڭ سانىنى ئۇققىلى كەلدىم.

يۇلتۇز سانىنى بىلىپ بولامدۇ؛  
مالنىڭ سانىنى ئېلىپ بولامدۇ؟  
يۇلتۇزلار كۆچۈپ چۈشۈپتۇ يەرگە،  
يۇلتۇزلار ئارا يۈرگىلى كەلدىم.

بىر مىليون ئادەم ئىناق - ئىتتىپاق،  
ياشاركەن سەندە ھەممىدە ئورتاق.

سۈزۈك قاشتېشى جامىڭدا بۈگۈن،  
دوستلۇق مەيدىن يۇتقىلى كەلدىم.

پاراغەت يولى ئەمدى ئېچىلدى،  
پارتىيە نۇرى ھەر يان چېچىلدى،  
بىر مىليون باينى كۆرەي كېلەر يىل،  
ئۈمىد ئۇزىقى تەرگىلى كەلدىم.

1981 - يىل 11 - ئايرىل، خوتەن.



## تاشقورغان خاتىرىلىرى

(چاتما)

### ئارمىنىمغا يەتكەندە

قوينۇڭغا كەلسەم دەپ، تەلپۈنۈپ قۇشتەك،  
قانچە رەت تىكتىم كۆز ساڭا تاشقورغان.  
ھېچ كەلمەي شۇ پۇرسەت، ئۆتتى تالاي يىل  
ئۇلغايدى كۈنسىرى دىلىمدا ئارمان.

ئارمىنىم ئاخىرى چىقاردى قانات  
كۆك يېرىپ مۇز تاغقا ئەيلىدىم پەرۋاز.  
خۇش كەپسىز دەپ سالام بەردى چوققىلار  
بۇلۇتلار ئاستىمغا سالدى پايانداز.

شادلاندىم يەتكەندەك يارىم ۋەسلىگە،  
ئېھ، كۆڭلۈم ھاياجان دەرياسى گويا.  
باقىمەن بۇ گۈزەل دىيار ھۆسنىگە،  
ئاڭا چىن يۈرەكتىن بولۇپ مەھلىيا...

## مۇز تاغدىكى شۇڭقارلار

كۆزىدىن ئوت چاقنار ھەربىر جەڭچىنىڭ،  
مۇز تاغدا كۆزەتتە تۇرىدۇ ھوشيار.  
ئەل ئىشقى ئۇلارغا بەرگەن گاڭ قانات،  
ھەربىرى قۇزغۇنغا ئېتىلغان شۇڭقار.

كۆزىدە ئوت كۆردۈم، قەلبىدىمۇ ئوت،  
ئاشۇ ئوت تۇتاشقان ۋەتەن مېھرىدىن.  
قار - مۇزغا كۈنۈ - تۈن ياقىدۇ كۆكرەك،  
يالقۇنچار قەيسەرلىك، مەردلىك چېھرىدىن.

ئاشۇ مەرد شۇڭقارلار باركى چېگرىدا،  
ۋەتەنگە قۇزغۇنلار سالالمايدۇ چاڭ.  
كەڭ قۇچاق ئاچىدۇ بەخت دىلبىرى،  
تائەبەت نۇرلىنىپ ئاتىدۇ ھەر تاڭ.

## ئانا يۇرت مۇھەببىتى

جېنىدىن كەچسىمۇ كەچمەيدۇ ھەرگىز  
تاجىكلار ئۆزىنىڭ ئانا ئېلىدىن.  
ۋاپانى ھەممىدىن بىلىدۇ قىممەت،  
يالقۇنچار ساداقەت ئوتلۇق دىلىدىن.

ئاپتەتلىك يىللارنىڭ رەھىمسىز قولى،  
ئۇلارنىڭ بېشىغا سالىدۇ كۈلپەت؛  
بۇنى ئەپ پۇرسەت دەپ چىلىسىمۇ يات،  
ھەتتا كۆز قىرىنى سالىمغان پەقەت.

ئەلا دەر ئۆزىگى يۇرت سۇلتانلىقىدىن،  
ئۆز ئانا يۇرتىنىڭ ئۇلتانلىقىنى.  
ھەر گىيا، ھەر تاشقا ئىشقى بىر دېڭىز،  
كۆر، ئاكا جان پىدا قىلغانلىقىنى!

### تىزناپ دەرياسى

ئۆتىدۇ قانچە توقاي، جىلغىلاردىن،  
يۈگەنسز ئارغىماقتەك چاپچىپ تىزناپ.  
ئەينەكتەك يالتىرايدۇ سۈزۈك سۈيى،  
ئاقىدۇ ئوخچۇپ، ھەيۋەت دولقۇن ياساپ.

تىزناپنىڭ ئىككى قېتى يايلاق، چىمەن،  
يايرايدۇ ئاق بۇلۇتتەك چارۋا ماللار.  
ئەي تىزناپ، سۈيۈك شېرىن كەۋسەرمىدۇ،  
قانمايدۇ ئىچىپ چوپان يىگىت، چاللار...


زۇمرەتتەك سۇ يۈزىدە قىلار جىلۋە،  
ئاقباش تاغ، سۈزۈك كۆك ھەم بۇلۇت ئەكسى.



بويۇڭدا چوپانلارنىڭ شاد كۈلكىسى  
جور بولۇپ ناخشىلارغا ياڭراپ تەكشى.

سانادەت قۇچاق ئاچقان ساڭا تىزناپ،  
تاجىكلار چېهرىدىن بۇ ئايان ئىكەن -  
خۇشاللىق ياڭراپ تۇرغان شاۋقۇنلىرىڭغا  
دەۋرانغا ئوقۇلغان كۈي - داستان ئىكەن.

1981 - يىلى 23 - ئاپرېل، تاشقورغان.



## ئۆرلە، قىزىلسۇ

پارلاق ھاياتنى كۆرۈپ قوينۇڭدا،  
چەكسىز شادلىققا چۆمدۈم، قىزىلسۇ.  
يېشىل مەخمەلدەك ئوتلاقلىرىڭدا،  
ئازادە يايىراپ كۈلدۈم، قىزىلسۇ.

كۈلۈپتۇ دەريا، قات-قات تاغلىرىڭ،  
كۈلۈپتۇ گۈلگە تولغان باغلىرىڭ،  
كۈلۈپتۇ مالچى، كۈلۈپتۇ دېھقان،  
كېلەتتى شۇنى كۆرگۈم، قىزىلسۇ.

مەھكەم ئۇيۇشقان ھەر مىللەت خەلقى،  
گۈزەل ئىقبالغا تەلپۈنۈپ قەلبى،  
تېخىمۇ ئاۋات ئوبلاست قۇرۇشقا،  
ئاشلاپسەن مەزمۇت قەدەم، قىزىلسۇ.

ئىگىلىك يەنە تاپقۇسى راۋاج،  
پارتىيە نۇرى يورۇتقاچ،  
ئۆرلەيسەن زەپەر كۆكىدە جەزمەن،  
ئىشەنچىم كامىل بۇ دەم، قىزىلسۇ.

تۆرلە قىزىلسۇ، گۈللە قىزىلسۇ،  
گۈلگە پۈركەنسۇن چۆللەر، قىزىلسۇ.  
پاراغەتلىك باغ بولسۇن قۇچىقىك،  
تولسۇن قىمىزغا كۆللەر، قىزىلسۇ.

1981-يىل 1-ماي، ئاقچى.



## پارتىيە دېسەم...

ھايات بەخش نۇرنى چاچمىسا قۇياش،  
قالامدۇ زۇلمەتتە پۈتكۈل يەر - جاھان؟  
سۇرمىسە نەۋباھار جۇت قىشنى يىراق،  
ئېچىلىپ گۈل - چېچەك، ياشنامدۇ بوستان؟!

قۇياشنى پارتىيە دېسەم مىسالى،  
زەر نۇرى - خەلقىمگە چېچىلغان مېھرى.  
شۇ نۇردىن ئۆرتىلىپ مىڭ يىللىق كۈلپەت،  
كۈلكنى قىلدى يار ۋەتىنىم چېھرى.

شۇڭلاشقا پارتىيە دېسەم شادلىنىپ،  
ئۆزۈمنى قۇدرەتلىك پەرھات سېزىمەن.  
توسسا تاغ، باغرىنى يېرىپ، باشلاپ بال،  
كەلگۈمىز بېغىنى ياساپ، كېزىمەن.

پارتىيە، ئۆزەڭسەن بەختىم، پاناھىم،  
ئىشقىڭدا بۇلبۇلدەك سايرايمەن ئەبەت.  
ھەر قېتىم نامىڭنى ئالسام تىلىمغا،  
ئۇرغۇيدۇ قەلبىمدە ئوتلۇق مۇھەببەت.

1981 - يىلى ئىيۇن، ئۈرۈمچى.

## پورەكلەپتۇ بىر غۇنچە

— «تۇرپان» ژۇرنىلىنىڭ نەشىر قىلىنغانلىقى مۇناسىۋىتى بىلەن.

تۇرپاندا پورەكلەپتۇ بىر ئۆز غۇنچە،  
كەلگەچكە خاسىيەتلىك گۈزەل كۆكلەم.  
ئۇنىڭغا زوقى كېلىپ شائىرلارنىڭ،  
بەس-بەستە قوللىرىغا ئاپتۇ قەلەم.

مەن شائىر ئەمەس، ئەمما گۈل خۇمارمەن،  
غۇنچىنى سۆيىدىغان، ئاسرايدىغان.  
ھۆسنىگە تولسا كۈلۈپ چىچىپ ئىپار،  
ئىشقىدا بۇلبۇل بولۇپ سايرايدىغان.

كەل دوستۇم، سۇغرايلى شۇ غۇنچىنى،  
يۈرەكنىڭ ساپ قېنىنى قىلىپ كەۋسەر.  
ئاسرايدۇ، ياشىنىدۇ قىلماي غازال،  
بېغىنى سۆيگەن باغۋەن — مەردانە ئەر.

1981-يىلى ئىيۇن، ئۈرۈمچى.

## قەلب كۈيى

—پارتىيىمىز قۇرۇلغانلىقىنىڭ 60 يىللىقى مۇناسىۋىتى بىلەن.

ئاتمىش يىل،

نۇر بىلەن يېزىلغان تارىخ

بېتىدە چاقنايدۇ ئالتۇن ئەنئەنە.

شۇ تاپتا قاپلىدى ھەممىلا يەرنى،

خۇش ناۋا، شاد ئالقىش، قىزغىن تەنتەنە.

قولۇمغا گاڭ قەلەم ئالدىم، جان دوستلار،

قەلبىمدە سۆزۈم كۆپ، قىلاي مەن بايان.

ئەسلىسىم تارىخنى، شانلىق سەھىپە،

قوزغايدۇ دىلىمدا ئوتلۇق ھاياجان.

پارتىيەم يوقسۇللار پاناھى ئۆزەڭ،

غەمگۈزار ئانىسەن، ئۇلۇغ جانىجان.

مېھرىبان چېهرىڭگە باقسام ھەر قېتىم،

ئېسىمگە كېلىدۇ شۇم ئۆتمۈش زامان...

ئۇ چاغلار...

ئويلىساق ئاھ قانداق دەھشەت!  
زۇلمەتتە ئىگرايتتۇق، قىيىنلاقتى جان.  
دەرد-ئەلەم غىزاسى ئىدى يوقسۇنلىق  
ئۆتكەنتۇق زار قاقشاپ كۆرمەي پۈتۈن نان.

يوقسۇزلۇق گاللاردىن قىسقان ئامبۇردەك،  
تۆكۈلگەن كۆزلەردىن ياش ئورنىغا قان.  
مۇستەبىت زالىملار ئوينىتىپ قامچا،  
يىلىكنى شورۇشۇپ سۈرەتتى دەۋران.

زۇلۇمغا چىدىماي قانچىلاپ يوقسۇل،  
يۇرتىدىن باش ئېلىپ بولاتتى سەرسان.  
مۇدەھىش تۇن ئىلكىدە بوغۇلۇپ نەپەس،  
چىرايىلار سارغىيىپ، كەتكەنتى دەرمان...

پارتىيەم، تۆكۈلگەچ مېھرى ئاپتېپىق،  
نۇرلىنىپ كەڭ زېمىن سۈزۈلدى ئاسمان.  
قوغلىنىپ قارا جۇت، گۈم بولۇپ زۇلمەت،  
كەلمەسكە كەتتى ئۇ لەنتى زامان.

يۈز ئاچتى يېپيېڭى بىر جاھان بىزگە،  
كەڭ ۋەتەن ئېتىكى كۈلدى شادىمان.  
يوقسۇللار قولغا ئۆتتى يەر - زېمىن،  
گۈللەرگە پۈركىنىپ بولدى چۆل بوستان.

تىك تۇردى ئورنىدىن قەددىنى رۇسلاپ،  
چەيلەنگەن چۇڭغار ھەم كەك تەكلىماكان.  
تەڭرىتاغ كۆكسىدە جەۋلان قىلغاچ تۇغ،  
ياشىدى ھۆسنىگە تولۇپ بۇ ماكان.

يوقسۇللار بېشىدىن كەتتى يوقسۇزلۇق،  
باشلاندى ھور تۇرمۇش شۇنچە پاراۋان.  
شادلىقتىن ئاسمانغا يەتتى بېشىمىز.  
پارتىيەم كۆرسەتكەچ داغدام يول—نشان.

جانجان پارتىيەم، ئۇلۇغ پارتىيەم،  
باشلىدى خەلقىمنى يېڭى سەپەرگە.  
قۇدرەتلىك سەل بولۇپ ئاقتۇق كەينىدىن،  
نۇرانە پەللىگە، شانلىق زەپەرگە.

ئېقىننى توسسا گەر لاتقا— لۆجىلەر،  
بۆسىمىز شۇبھىسىز، بىز ھامان قابىل.  
شۇ گۈزەل ئەتىگە يېتىمىز چوقۇم،  
پارتىيەم مەدەتكار، ئىشەنچە كامىل.

1891— يىلى ئىيۇن، ئۈرۈمچى.



## كومپارتىيەم

(ناخشا تېكىستى)

ۋەتەن كۈلدى بولۇپ بوستان،  
پاراغەتلىك زامانىڭدا.  
ئۈرۈپ خەندىن تۈمەن بۇلبۇل،  
قوشاق قاتتى باھارىڭدا.

ئۆزەڭ چاچقاچقا نۇر پارلاق،  
سانادەت قوش، ھايات قايناق.  
تۇرار چاقناپ گۈزەل ئىقبال  
بۈيۈك شانلىق پىلانىڭدا.

كەمەرنى باغلىدىڭ بەلگە،  
بېرىپ ئىلھام پۈتۈن ئەلگە،  
شىجائەت قۇدرىتىڭ ھەر دەم،  
ناماياندىر شوئارىڭدا.

1981-يىلى ئىيۇل، ئۈرۈمچى.

## يۈرەك ساداسى

كومپارتىيە، كۈيلىسەم سېنى،  
ھايانغا چۆمىلەر دىلىم.  
گۈل ئىشقىدا بۇلبۇل تاڭ سەھەر  
سايىرغاندەك سايىرايدۇ تىلىم...

بېسىپ ئۆتتۈڭ قۇچۇپ شان - زەپەر،  
شۇنچە مۇشكۈل ئۇزۇن سەپەرنى.  
قىزىل تۇغنى كۆتۈرۈپ ئېگىز،  
يەڭدىڭ نى - نى پېشكەل - خەتەرنى.

قانچە داۋان، قاتمۇقات توساق،  
توسالمدى سېنى يولۇڭدىن.  
تەقتىڭ گۆرگە بانۇرلۇق بىلەن،  
چىقسا قۇيۇن قايسى بۇلۇڭدىن.

كۈرەشلەردە ئۇلغايىدى سېپىڭ،  
كۈندىن - كۈنگە قۇدرەتكە تولۇپ.  
بىر مەرد يىقىلسا قېتىلدى شۇ ئان.  
مىڭلاپ قەھرىمان پىداكار بولۇپ.

يوقسۇللار چىڭ تۇتۇپ يېشىڭدىن،  
ماڭدى گۈزەل ئىقبالىنى كۆزلەپ.  
سەن يېپيىڭنى تارىخ ياراتتىڭ،  
ئۈچ چوڭ تاغنى ئاغدۇرۇپ - تۈزلەپ.

ئۇچقۇنلاردىن ئۆرلىگەن يالقۇن،  
زۇلمەت تۈننى ئۆرتىدى ئاخىر.  
بىزگە نەدىدى بۇ كۈن پارتىيەم،  
سەن بولمىساڭ ھەممىگە قاندا؟!

ياتلار پۇتىدا چەيلەنگەن ۋەتەن،  
ياشىنىدى بۈگۈن ئاجايىپ گۈزەل.  
بولۇپ مەپتۇن گۈل جامالىغا،  
بۇلبۇللار شاد ياڭرىتار غەزەل.

سەن ۋەتەننىڭ قەدىنى گويا،  
كۆتەردىڭ تىك يەردىن ئاسمانغا.  
كۈيلىسە ئەل ئۇلۇغلقۇڭنى،  
سىغدۇرالماس مىڭلاپ داستانغا.

قارا نىيەت لىن بياۋ، تۆت جىن،  
رولىنى تەتۈر بۇرماق بولۇپ؛  
قۇترىغاندا زۇلمەتنى تېڭىپ،  
بەخت گۈلىنى قۇرۇتماق بولۇپ؛

قىلىپ ئۇلارنى يەر سىلەن يەكسان،  
ساقلاپ قالدىڭ بىزنى خەتەردىن.  
يۈرىكىمىز سۆيۈندى چەكسىز،  
بۇ ئۇلۇغۋار شانۇزەپەردىن.

كومپارتىيەم، سەن بولغاچ يولباش،  
گۈزەل ۋە تەننىڭ بۈگۈنى شۇنچە.  
زوقلاندىرار دىللارنى ئەجەب،  
پارلاق ئەتە - ئۆگۈنى شۇنچە.

سەن ھەممىدە كاپالەت بىزگە،  
بېرىسەن جەڭدە جاسارەت بىزگە.  
سەن كۆرسەتكەن يولدا چىڭ تۇرۇش،  
ئەڭ زور بەخت - سائادەت بىزگە.

بۇ يېڭى ئۇزۇن سەپەردە ساڭا،  
قېتىلدى زور شان - شەرەپ يەنە.  
قۇتلۇقلاپ بىز ئۇتۇقلىرىڭنى،  
چىن يۈرەكتىن قىلدۇق تەنتەنە.

ئەتراپىڭغا ئويۇشۇپ مەھكەم،

بۇيرۇقۇڭنى قىلىمىز ئادا.  
كومپارتىيەم، سادىق جەڭچىڭ بىز،  
بۇ يۈرەكتىن ياڭرىغان سادا.

1981-يىلى ئىيۇل، ئۈرۈمچى.



## نۇرلاندى دىللار

چىراغلار ئىلكىدە خەلق سارىيى،  
چىراغتكە نۇرلانغان مۇڭلىغان چىراي.  
مۇنبەردىن ياڭرايدۇ دىللاردىكى گەپ،  
ئۈندەيدۇ غەيرەتتە ئىشلەشكە ھارماي.

مۇنبەردە سۆزلىنەر ئۇتۇق، شان - شەرەپ،  
مۇنبەردىن كۆرۈنەر كەلگۈسى يوللار.  
كۈلدۇراس ئالقىشلار ئۈزىدۇ سۆزنى،  
چىن ئىشەنچ چاۋىكى ياڭرىتار قوللار.

قۇرۇلۇش دەۋرىنىڭ سەپەر كارۋىنى،  
ھەيۋەتلىك قەدەمدە ئالغا باسدۇ.  
تېپىپ كۈچ خەلقىمىز قارار - پەرماندىن  
يىللارغا زەپەردىن مارجان ئاسدۇ.

خەلقنىڭ نامىدىن چالايسى چاۋاك،  
خەلقنىڭ نامىدىن كۆتۈرەيسى قول.  
پاراسەت تامچىسى تامسۇن پىكىردىن،  
تامچىدىن ھاسىلدۇر دەريا بىلەن كۆل.

چىراغلار ئىلكىدە خەلق سارىيى،  
نۇرانە سارايدەك نۇرلاندى دىللار.  
قوللارنى قوللارغا تۇتۇشايلى چىڭ،  
تېخىمۇ نۇرلانسۇن بىز ماڭغان يوللار.

1981-يىلى 1-دېكابىر، بېيجىڭ.



## باھار كەلدى

زىمىستان قىش ئۆتۈپ كەتتى،  
توڭمۇ ئېرىپ پۈتۈپ كەتتى.  
نەۋباھاردا ئىللىق شامال،  
سوغ ھاۋانى سۈرۈپ كەتتى.

قاتار - قاتار تۇرنا كەلدى،  
نەۋباھار دەپ مۇقام توۋلاپ.  
ئەگىزگە لىق تولۇپ ئۆستەك،  
ئالدىنى لۆمشۈپ دولقۇن ياساپ.

باھار كەلدى، خۇش چاغ كەلدى،  
شاۋقۇنلاندى يەنە ھايات.  
دېھقان كۆچتى ئېتىز - قىرغا،  
ئېتىز - بازار، ئېتىز ئاۋات.

نەم تۇپراققا چۈشتى ئۇرۇق،  
چۈشتى ئىشەنچ، چۈشتى ئارزۇ.  
ساپ تەر بىلەن يازار داستان،  
قويۇپ دېھقان يېڭى ماۋزۇ.



كۆمىلىدۇ باقساڭ ئەتە،  
گۈل - چېچەككە بار كائىنات.  
بەرقۇت ياپار ئېتىزلارغا،  
ھالال ئەمگەك، چىن ئىجتىھات.

باھار كەلدى، كۆڭۈللەرگە،  
شېرىن تۇيغۇ - ھېسلار سېلىپ.  
باھار كەلدى، يىللىق ئىشقا،  
مەدەت بېرىپ، ئىلھام ئېلىپ.

1982 - يىل مارت، ئۈرۈمچى.



## كۆكەرتەيلى ۋە تەننى

قولۇڭغا ئال پولات كەتمەن،  
ۋە تەننى سۆيگۈچى بولساڭ.  
سالايلى بىز چىرىم رەت-رەت،  
ئوتىدا كۆيگۈچى بولساڭ.

ۋە تەن گۈل بىرلە گۈلزاردۇر،  
دەرەخ-ئورمان بىلەن بوستان.  
كۆكەرتەيلى ئانا يەرنى،  
بولۇپ كەتسۇن يېشىل ھەريان.

چىگىپ ئالسۇن ئېتىز-قىرلار،  
كۈلۈپ مەخمەل پوتا ئەمدى.  
ياسانسۇن قىز-كېلىنلەردەك،  
چىرا، قايتال، دالا ئەمدى.

ۋە تەننى باغ-ۋاران ئەيلەپ،  
ياسايلى قوينىدا جەننەت،  
كۆرۈپ بوستاننى ئەۋلادلار،  
دېگەيى بىزلەرگە مىڭ رەھمەت.

1982-يىلى مارت، ئۈرۈمچى.

## كۆكلەم ئاۋات

پاھ، سۈرۈلگەندەك رەڭدار بۇلۇتلار،  
كۆچمەكتە ماللار كۆكلەمگە قاراپ.  
چاراڭلار خۇشال شاۋقۇن - سۈرەنلەر،  
باھار پەيزىگە چۆمۈلدى ئەتراپ.

“مالىڭ ئامانمۇ؟” — بۇ گەپ كۆكلەمدە،  
سالام ئورنىدا ئىززەت - تېپتىرام.  
مال ئۈچۈن كۆيۈپ يانغان دىللارنىڭ،  
تەپتى شۇ سۆزدىن ئاياندۇر تامام.

ئاشۇ سۆز بىلەن دىلدىن دىللارغا،  
ئېقىپ كىرىدۇ ئوتلۇق ھارارەت.  
ئاشۇ ھارارەت يېڭىلمەس بىر كۈچ،  
شۇ كۈچ ئەپكەلەر كۆكلەمگە ئامەت.

بۇندا كۆز ئاچار يورۇق ئالەمگە.  
ھېسابسىز قوزا، ئوغلاق — يېڭى جان.  
سەكرەر شادلىقتىن قىنىغا سىغماي،  
مالچى قەلبىدە قوزغاپ ھاياجان.

كۆچمەكتە ماللار، باش يا ئايىغى  
كۆرۈنمەس پەقەت كۆزنى تىككەنگە.  
سىياسەت ئىشەنچ بەردى مالچىغا،  
تۈگۈمەس شادلىق قانچە دېگەنگە.

1982-يىل مارت، ئۈرۈمچى.



## شان قۇچۇپ ئۆرلەيمىز يۈكسەك پەللىگە

— پارتىيە 12 - قۇرۇلتىيىنىڭ غەلبىلىك ئېچىلغانلىقى مۇناسىۋىتى بىلەن.

قۇرۇلتاي ئېچىلدى، يورۇدى دىلىم،  
بۇلۇلدەك شوخلىنىپ سايىردى تىلىم.  
جور بولدى ناخشامغا تاغۇدەريالار،  
تەنتەنە، شادلىققا چۆمۈلدى ئېلىم.

كۆردۈممەن نۇرانە ئىقبال، نىشانى،  
قەدەمدە شان قۇچۇپ باسقان جەرياننى.  
پارتىيەم مېھرىدىن نۇر چاچتى كۈندەك،  
ئەمەلگە ئاشۇردى كۈتكەن ئارماننى.

يادىمدا، بېيجىڭغا ماڭسام ئاتلىنىپ،  
ئۇزاتقان دېھقانلار مېنى شادلىنىپ.  
دېيىشكەن: "يەتكۈزۈڭ ئارزۇيىمىزنى،  
بەختىمىز تېخىمۇ كۈلسۇن قاتلىنىپ..."

قۇرۇلتاي ئېچىلدى، دىلدا ھايانجان،

بۇنىڭدىن قەلب سۆزى ياغرىدى ھەر ياپ.  
خەلقىمىز ئۈمىدى قالمىدى يەردە.  
بەختىمىز ھۈججەتتە بولدى نامايان.

ھە، ئەمدى بىمالال بېرىمەن جاۋاب،  
ھەر دېھقان يۈردىكى كەتكۈسى ياپراپ.  
قازانمۇ، چۆمۈچمۇ ماي بولۇر ئەبەت،  
يوقسۇزلۇق دەردىدە يۈرمىگەي قاقشاپ.

ئۇزۇن يىل ئۆزگەرمەس ھەرگىز، سىياسەت،  
دېھقانلار بەختىگە بۇ چوڭ كاپالەت.  
دىللاردىن ئەندىشە قوغلاندى يىراق،  
يۇرتۇمغا كەڭ قۇچاق ئاچقاي سائادەت.

قۇرۇلتاي روھى كۈچ بەردى ھەممىگە،  
ھەر سۆزى شەربەتتەك سىڭدى قەلبىگە.  
پارتىيەم كۆرسەتكەن داغدام يول بىلەن،  
شان قۇچۇپ ئۆرلەيمىز يۈكسەك پەللىگە.

1982-يىلى سېنتەبر، بېيجىڭ.

## ئاساسىي قانۇنغا مەدھىيە

نېمىشقا ناخشامنى ياڭراتماي شۇ تاپ،  
سائادەت دەستۇرى تۈزۈلگەن تۇرسا؟!  
كەلگۈسى غەزنىگە ئۈنچە - جاۋاھىر،  
پاراسەت كۆلىدىن سۈزۈلگەن تۇرسا!؟

\* \* \*

ئاساسىي قانۇننىڭ ئالتۇن قۇرلىرى،  
ئوتقا ئىشەك تاۋىنىپ ئالدىدا شۇ دەم.  
شادلىقتىن مەۋج ئۇرار قەلبىم دولقۇنى،  
ھاياجان ئىلكىدە كىرىپكىلىرىم نەم.

ئادالەت نۇرىدىن يارالغان قانۇن،  
ياشىنىپ بەختىمىز بېغىنى كۆرگەم.  
ئۇنىڭدا ئەجدادلار ئارمانلىرى بار،  
ئۇنىڭدا خەلقىمىز ئەقلى مۇجەسسەم.

ئاساسىي قانۇن بار، ئەركىن نەپەس بار،  
قىلىنماس دەپسەندە ئىنسانىي ھوقۇق.  
يايراشقا چىن ھايات گۈلشەنلىرىدە،  
بېرەر ئۇ كاپالەت ھەر كىمگە تولۇق.

مۇقەددەس ئاساسىي قانۇنى بىر چاغ،  
تۆت مەرەز مەيلىچە قىلىشتى پايدان.  
بۇزۇقلار ئەزۋەيلەپ مىندى شىللىگە،  
زورلۇقتىن قاقشىدى ئاق كۆڭۈل ئىنسان.

شۇ چاغدا زارىقىپ كۈتكەنتى خەلقىم،  
تۆرەلسە يالقۇندىن يېڭى قانۇن دەپ.  
ھە، بۈگۈن شۇ ئارمان ئاشتى ئەمەلگە،  
قانۇنغا يېزىلدى كۆڭۈلدىكى گەپ.

ئۇنىڭدا ھەر مىللەت ھۆرمەت تۇرىدىن،  
شۇنچە باپ-باراۋەر ئالغان تەڭ ئورۇن.  
ئايىرلىماس ئېگىز-پەس، ئالىي ۋە خار دەپ،  
ئېچىلغان ھەممىگە ئىللىق كەڭ قويۇن.

باركى بۇ مۇقەددەس ئاساسىي قانۇن،  
خەلقىمنىڭ تاغ كەبى ئىناۋىتى بار.  
ئۆرلەيدۇ ۋە تىنىم قۇدرەتكە تولۇپ،  
كەتمەيدۇ قوينىدىن مەڭگۈ نەۋباھار!

1982-يىلى دېكابر، بېيجىڭ.



## تەنتەنە

“تەكلىماكاندىن نېفىت چىقتى” دەپ،  
شاد قىلىپ دىلنى كەلدى خۇش خەۋەر .  
تەشنا - تەقەززا بولۇپ تۇرالماي،  
كۆكيارغا قاراپ قىلدىم مەن سەپەر .

پەلەككە يەتكەن فونتانىنى كۆرۈپ،  
دىلىم سۆيۈنۈپ كەتتى شۇ قەدەر .  
نېفىتچىلارنى بېسىپ باغرىمغا،  
دېدىم: “مۇبارەك سەن قۇچقان زەپەر!”

تەكلىماكاندىن نېفىت - گاز ئالماق،  
مۇددىئا ئىدى ئەزەلدىن بۇيان .  
كۈلدى ئەسىرلەر ئارزۇسى بۈگۈن،  
رامان چاقى تۈز ئايلىنىپ شۇ ئان .

ئەجدادىمىزغا سىرىن بەرمىگەن،  
تىلىمىنىڭ بۈگۈن ئېگىلدى بويىنى .  
قۇدرىتىمىزگە قول قويۇپ دىلدىن،  
دېدى “مەن سېھنىي”، ئېچىلدى قوينى .

چۆمدى تەنتەنە شادلىققا تامام،  
تارسم، زەرەپشان، يۇرۇڭقاش بويى.  
چالدى ناغرىنى بۇرغا، ماتورلار،  
قىزىپ كەتتى زەپ جەنۇبىنىڭ تويى.

كۆتۈرمەكتە قەد تەسەۋۋۇرۇمنىڭ،  
ئەينەكلىرىدە سانسىز زاۋۇت - كان.  
كۆرۈنمەكتە چۆل گۈلشەن باغ بولۇپ،  
قۇم بارخانلىرى ئالتۇن چەش - خامان؛

ئۇچماقتا تارسم بويىدا ھەيۋەت،  
غالب ئەۋلادىنىڭ ھارماس دۆلدۈلى.  
ئاچماقتا قۇچاق جەنۇب خەلقىگە،  
كوممۇنىزمنىڭ كەڭ - داغدام يولى.

بۈگۈن شادلىقىم ئۈزگىچە مېنىڭ،  
تومۇرۇمدا قان قىلار تەنتەنە.  
بىلسەم بۇ خۇشلۇق - شادلىق ھارپىسى،  
ھەقىقىي شادلىق، ئالدىمدا يەنە.

1977 - يىل، ئىيۇن،

قەملىق - ئۇششارباش.

## قولمىزدا كوممۇنىزم بايرىقى

شادلىنىپ سوقىدۇ مىليونلاپ بۈرەك،  
بېيجىڭغا باقىدۇ ساناقسىز چۈپ كۆز.  
قۇرۇلتاي ① مۇنبىرى ياندى شەپەقتەك،  
قۇياشنىڭ تەپتىنى سېزەر خەلقىمىز.

چاڭئەن رەستىسىدە يۇلتۇزدەك چىراغ،  
تيەنئەنمىن كۆكىدە لەپىلدەر بايراق.  
ھەيۋەتلىك تۇس ئالدى خەلق سارىيى،  
بېغىشلاپ دىللارغا ئىلھامنى قايناتق.

مىڭلىغان مۇنەۋۋەر ئوغلان بۇ يەردە،  
خەلقىمىز ئىستىكىنى قىلار نامايان.  
ئۇلۇغۋار قۇرۇلۇش دولقۇنى ھەر تاڭ،  
ئۆرلەيدۇ بۇ يەردىن باشلىنىپ ھامان.

سۆيۈملۈك پارتىيە، سەن ئۆزۈڭ رولچى،  
ئۇپقۇنلار يارىدۇ بىزنىڭ كېيىمىمىز.

---

① پارتىيە 12-قۇرۇلتىيى.

تىرىشچان خەلقىمىز سېنىڭ بىلەنلا،  
كۈچ - قۇدرەت تاپىدۇ ياشناپ ئېلىمىز.

تارىخى بۇرۇلۇش ئاشىدۇ ئىشقا،  
بىزنىڭ قەيسەرئانە كۈرەشتە چوقۇم.  
دانا كومپارتىيە بولغاچ سەركەردە،  
جىمى توسقۇنلارنى خەلقىم قىلار گۇم.

ئىناق ۋە ئۆم بىزدە جىمى مىللەتلەر،  
ئىيەت بىر، چامدايمىز توختىماي ئالغا.  
ھېچكىم ئايرىيالماس بىزنى بۇ سەپتىن،  
گۈل ئۈنە سۆيگۈدىن بىز ماڭغان يولدا.

نۇر بىلەن شانلارغا تولغان ئىستىقبال،  
تاغلاردىن يۈكسەكتۇر بىزنىڭ ئىرادە.  
پارتىيە قوماندان، بىز سادىق جەڭچى،  
جان بىلەن كاپالەت ئاڭا ھەر يەردە.

سۆيۈملۈك پارتىيە، قۇرۇلتىيىڭغا  
قاتناشتىم بۈگۈن مەن شادلىق ئىچىدە.  
كۈرەشچان سېپىڭگە مەنمۇ بىر ئەزا،  
بۇيرۇقۇڭ كۈتمەن جەڭدە، ھەممىدە.

پارتىيە ۋە خەلقنىڭ ئىشلىرى ئۈچۈن،  
كوممۇنىست قورقمايدۇ مۈشكۈل، خەتەردىن،

قۇرۇلۇش سېپىدە، ئىجاد سېپىدە  
داستانلار يازمىز شانلىق زەپەردىن.

پارتىيە تۈزگەن بۇ نىزامنامىدىن  
كۆمۈننىم نۇرلىرى تۇرىدۇ چاقناپ.  
پارتىيە تۇغىنى كۆتۈرۈپ ئېگىز،  
ھاكىمىز مەنزىلىگە چوڭ قەدەم تاشلاپ.

1982-يىلى سېنتەبىر، بېيجىڭ.



## ۋەتەن تويىغا

ۋەتەن قوينى ياپپىشىل دۇنيا،  
يېشىل دۇنيا ئوغلاق تارتىپتۇ.  
بۇ — دەۋرنىڭ بەركىتىمىكىن،  
ۋەتەننىڭ شەۋكىتىمىكىن،  
توي ئەھلىدە شادلىق ئارتىپتۇ.

قولنى قولغا تۇتقان ھەر مىللەت،  
گۈزەل، پارلاق ئەتىمىز ئۈچۈن.  
ھەر چىرايدىن تال-تال نۇر ياغار،  
گىرەلەشكەن دىللار بىغۇبار،  
سۆيۈنىدۇ دەۋرىمىز ئۈچۈن.

ئاتا كەبى ۋە ئانا كەبى،  
مېھرىبان دۇر بىزگە پارتىيە.  
كۈن نۇرىنى بېرىپ ئۇ بىزگە،  
بەخت يولىنى بەخش ئەتكەن بىزگە،  
شۇڭا دىلدا پۈتمەس مەدھىيە.

يوللار داغدام، نۇرلۇقتۇر نىشان،  
ئالدۇق بۈگۈن تىزگىنىنى قولغا.

ئىشلار بارار ئەمدى تىملىق،  
ساۋاقلاردىن بولدۇق ئەملىق،  
جان تەسەددۇق بۇ توغرا يولغا.

دەۋرىمىزنىڭ شانلىق نىشانى،  
بىزنى باشلار غالىب كۈرەشكە.  
قەيسەرئانە شىجائەت بىلەن،  
تولۇق ئىشەنچ، پاراسەت بىلەن  
تەر تۆكىمىز ئەلنى گۈللەشكە.

1982 - يىلى، ئۆكتەبىر.



## يەنە كەلدىم قوينۇڭغا

ئۇلۇغ بېيجىڭ — ئاستانەم، يەنە  
تەڭرىتاغدىن كەلدىم قوينۇڭغا.  
دولقۇنلار يۈرىكىم يايىپ،  
گىرە سالسام سېنىڭ بوينۇڭغا.

بېيجىڭ سېنىڭ ئۇلۇغۋار نامىڭ،  
ئىسسىتىدۇ خەلقىم قەلبىنى.  
تىلەك - دەۋىتىڭ، ئەمىر - پەرمانىڭ،  
نۇرلاندۇرار گۈزەل ئەتىنى.

تېيەننەنمېندە جۇلالىلار تۇغ  
خەلقى سارىيىدىن ئاڭلىنىپ نۇتۇق،  
تاشقا باسقان مۆھۈردەك ئەستە  
يۈرۈشلەرگە چۈشكەن ھەر بۇيرۇق.

ئەقىل بەردىڭ ماڭا، پارتىيە،  
ساغلام ئۆستۈم تەربىيەڭ بىلەن.  
بېتىلەيسەن، چامدايمەن ئالغا،  
ھەربىر قەدەمدىن ئۈنەر گۈل - چەمەن.



ئىشىمىزنىڭ يادروسى ئۆزۈڭ،  
تۆتلىشىشكە باشلايسەن ئەلنى.  
قۇرماق ئۈچۈن كوممۇنىزمىنى،  
باعلىغانسەن شۇنچە چىڭ بەلنى.

دادىل ماڭمەن تەۋرەنمەي مەڭگۈ  
سەن باشلىغان نىشانغا قاراپ  
كوممۇنىستىمەن، ئۆتمەن سېنىڭ  
ئىشلىرىڭغا جاننى بېغىشلاپ.

خەۋپ - خەتەرلىك چوققا بولسىمۇ،  
قانچە قىيىن ئۆتكەل بولسىمۇ،  
ياندۇرالماس ماڭغان بولۇمدىن،  
بوران - چاپقۇن ھۇۋلاپ تۇرسىمۇ.

قۇرغۇچىلار سېپىدە ئەبەد،  
مەرد جەڭچىمەن، ئالغا قارايمەن.  
سىناپ كۆرگەن مېنى، پارتىيەم،  
ھەنە مۈشكۈل جەڭگە يارايمەن.

\* \* \*  
ئۇلۇغ بېيجىڭ - پايىتەختىم، يەنە  
تەڭرىتاغدىن كەلدىم قوينۇڭغا.  
دولقۇنلىنار يۈرىكىم يايىراپ،  
گىرە سالسام سېنىڭ بويىنۇڭغا.

1982 - يىلى نوپۇس، بېيجىڭ.

## يېڭى شىنجاڭ قۇرىمىز

— ئاپتونوم رايونلۇق 3 - قېتىملىق پارتىيە فۇرۇلتىيىغا بېغىشلامەن .

جىلۋىگەر، تەڭرىتاغ ئۇسسۇلدا،  
كوئىنلۇن ياڭرىتار ناخشا - كوي.  
ئىتتىپاق ۋە ئىناق ھەر مىللەت،  
شاد - خۇرام ئوينايدۇ بۈگۈن توي.

پارتىيەم يول باشلاپ ماڭغاچقا،  
شىنجاڭدا بولدى زور ئۆزگىرىش.  
ئىگىلىك كۈنسېرى گۈللەندى،  
پاراغەت بەخش ئەتتى يۈكسىلىش.

جان شىنجاڭ، بىر ياقۇت زېمىن سەن،  
يوشۇرۇن كۈچۈك زور، تۈگمەس.  
بايلىقنىڭ ھېسابسىز، سانغا  
ئاسماندا يۇلتۇزلار يېتەلمەس.

پارتىيە چاقىردى قوينۇڭنى  
سەنەمنىڭ بېغىدەك گۈللەشكە.

كەل جۇشقۇن غەيرەتكە، قاناتلان  
نۇرانە ئىقبالغا ئۆرلەشكە.

ھە، مىللەت خەلقىمىز ئۇيۇلتاش،  
نىيەت بىر، تەقدىرداش، ئۆم-ئىناق.  
شان قۇچۇپ ئۆتتۇق بىز ئۆتكەلدىن،  
كەچۈرۈپ باشلاردىن كۆپ سىناق.

ۋەتەننىڭ مۇقەددەس زېمىنى،  
گۆھەردەك چاقناپ نۇر چاچقايسەن.  
كۆتۈرۈپ تاغدەك قەد نۇرلىنىپ،  
تارىخقا يېڭى بەت ئاچقايسەن.

1984-يىلى 14-فېۋرال، ئۈرۈمچى.



## كۈيلەيمەن سېنى شىنجاڭ

ئەلمىساقىن —

تا بۈگۈنگىچە،  
تالاي شائىر تەۋرەتكەن قەلەم.  
گۈزەل تاغۇدەريالىرىڭغا،  
ھاياجاندا باسقاندا قەدەم.  
نەزمە توقۇپ مېھرى جۇش ئۇرۇپ،  
سېنى كۈيلەپ كېلىشكەن ھەر دەم.

تالاي رەسسام نەلكۈچ ئوينىتىپ،  
سىزغان تۈزدەك رەڭدار ھۆسنۈڭنى.  
تالاي گېئولوگ كېزىپ قويىۋىڭنى،  
شان-شەۋكىتىڭدىن تاپقان ئۆچمەس ئىز.  
پىداكار ئەزىمەتلەر ساڭا جان تىكىپ،  
يېتىپ مۇرادغا كۈلگەن ئارمانسىز.  
لەرزان ئۇنىنى ساڭا بېغىشلاپ،  
تالاي ناخشىچىلار كۈيلىگەن ياڭراق.  
شۇنداق،

مەيلى كىم،

سېنى بىر كۆرسە،

بولار ساڭا قەلبىدىن ئامراق.

چۈنكى،

گۈزەلسەن،

بايسەن، مۇنبەتسەن،

ئەي، خاسىيەتلىك مۇقەددەس تۇپراق.

سۆيۈملۈك ماكانسەن، ئەي گۈزەل شىنجاڭ،

پىنھاندۇر كۈچ - قۇدرەت ئېزىز قوينۇڭدا.

ئىقبالغا باقسام،

جۇشقۇن ئۈمىدلەر

ئويغىنىدۇ باغرىمدا.

ئەي ئالتۇن دىيار،

ھەر مىللەت خەلقىنىڭ ئىللىق ماكانى!

ماڭلايدىن تۆكۈلگەن كۈمۈش تەرلەردىن،

ياشنىماقتا ئەلنىڭ بەخت باھارى.

ئىناقلىق گۈللىرى ئېچىلدى تەكشى،

شۇنچىلىك رەڭدار،

گۈلزارىمىزنىڭ يوقتۇر پايانى.

خەلقىمىز تىكىلدى يۈكسەك ئىرادە،

سېنى ئېچىشقا.

ئەتىمىز ئۈچۈن

سېخىي قوينۇڭدىن،

تۈرلۈك تۈمەن بايلىق ئېلىشقا.

دەۋرىمىزنىڭ پەرىھاتلىرى

كۈتمەكتە بۇيرۇق،

جەڭگە مېڭىشقا.

ئېيخ، شىنجاڭ،

سېنىڭ ئەتەڭ،

رەڭدار رەسىمدەك كۆرۈنەر ماڭا.

سېنى كۈيلەيمەن،

ئەڭ ياڭراق ناخشامنى بېغىشلاپ ساڭا.

قاناتلان، ئۇچقىن،

يۈكسەلىشىڭنىڭ كەڭ ئاسمىنىدا.

تۆھپە قوش مۇقەددەس ئىشىمىز ئۈچۈن،

پارتىيە باشلىغان كەڭ-داغدام يولدا.

1984-يىلى فېۋرال.



## ئىتتىپاقلىق ناخشىسى

— شىنجاڭدا ئېلىپ بېرىلغان 2- قېتىملىق "مىللەتلەر ئىتتىپاقلىق ئېيى" مۇناسىۋىتى بىلەن.

دولقۇنلۇق تارىم ئاقىدۇ تىنماي،  
ئېگىز تەڭرىتاغ تۇرىدۇ ھەيۋەت.  
تارىخ ئالدىدا ئۆتتى سىناقتىن،  
مىللىي ئىناقلىق - دوستلۇق تالاي رەت.

ۋەتەن مېھرىدىن كۈچ - قۇۋۋەت تاپقان  
ھەر مىللەت خەلقى ئىناق شۇ قەدەر.  
قاراپ جاھانغا، ئىنتىلىپ ئالغا  
ئەلنى گۈللەشكە ئاققۇزماقتا تەر.

ئىتتىپاقلىق جان،  
ئىناقلىق دەرمان.  
ئىتتىپاقلىق كۈچ،  
ئەل ئۈچۈن دەپەر.  
بولۇپ ئىتتىپاق ماڭدۇق مەنزىلگە،

شۇڭا بەختتىن

ئىچتۇق بىز كەۋسەر.

ئىناقلىققا باب گەپ بولسا سۆزلەپ،

ئىناقلىققا باب ئىشنى قىلدۇق بىر.

دوستلۇقنى قوغداش ئەڭ ئېسىل خىسلەت،

دوستلۇقتا ئۈلگە بولۇش ئەھدىمىز.

”شىنجاڭ ياخشى“ دەپ ماختايدۇ ھەممە،

باي شىنجاڭ ئەمدى زەر چاچقۇ چاچار.

مۇراد تاپقۇزار بىزنى ئىناقلىق،

گۈزەل كەلگۈسى كۈلۈپ يۈر ئاچار.

1984-يىلى 3-ماي.





## ئاتمىش ئۈچ چېچەكتىن تىزدىم گۈلدەستە

— پارتىيىمىز قۇرۇلغانلىقىنىڭ 63 يىللىقىغا بېغىشلايمەن.

ئاتمىش ئۈچ چېچەكتىن تىزدىم گۈلدەستە،  
تۇغۇلغان كۈنۈڭنى قۇتلايمەن يەنە.  
ھەر چېچەك بىر يېشىڭ ئۈچۈن راسلانغان،  
ئاتمىش ئۈچ يېشىڭغا ئالقىش، تەنتەنە.

ئاتمىش ئۈچ يىل ئۆمۈر كۆرگەندە ئادەم،  
مويىسىپت ئاتلار كۆپ ئىشنى كۆرۈپ.  
بەللىرى مۈكچىيەر، ئاقىرار چېچى،  
ياشلىق، نەۋقىرانلىق جىسىندىن يۇتۇپ.

مەن سېنى مويىسىپت دېگۈم كېلىدۇ،  
ئالتۇن تارىخىڭنى ۋاراقلاپ كۆرۈپ.  
يەنە نەۋقىران دېگۈم كېلىدۇ،  
سەن تۈزگەن قۇرغۇچى سەپلەردە يۈرۈپ.

ئوتتۇر يىل قان كېچىپ ئەل بەختى ئۈچۈن،  
زۇلمەت يىلتىزىنى كەستىڭ، قۇرۇتتۇڭ.

سەن ئەلدە ئاتقۇزغان يورۇق تاڭ سەن،  
يوقسۇللار ئېڭىنى كۈندەك يورۇتتۇڭ.

باشلىدۇق يېپيېڭى ئالەم قۇرۇشقا،  
جاپالىق، شەرەپلىك كەسكىن جەڭلەرنى.  
دانالىق تەختىدە چىۋەر قوماندان  
سەن ئۆزۈڭ، يەڭدۇق بىز ھىيلە-رەڭلەرنى.

شۇ سەۋەب مويسىپىت قوماندان ئۆزۈڭ،  
كۈرەشچان ئەۋلادلار دىلىدا ھەر دەم.  
كۈرەش ۋە قۇرۇشتا مولدۇر تەجرىبەڭ،  
سەن باسقان شۇ يوللار ئالتۇن خەرىنىڭ.

بۈگۈن ئىسلاھاتقا چاقىردىڭ ئەلنى،  
ياشلىقنىڭ غەيرىنى ئۇرغۇپ تېنىڭدە.  
ئەلنى باي قىلىشقا باغلىدىڭ ئەلنى،  
غالبلىق غۇرۇرى چىراغ قەلبىڭدە.

ئىسلاھات، ئۆزگەرتىش جېنى ۋە تەزىنىڭ،  
بىر ئىزدا ئايلىنىش نومۇس ۋە ئۇيات.  
سىلم ۋە تېخنىكا جان بەرسۇن ئىشقا،  
بولسۇن تېز كۈنلىق، نادانلىق بەربات.

ئىسلاھات شامىلى سەگىتتى ئەلنى،  
ھەممە ئىزدەنمەكتە، ئالغا باسماقتا.  
ئەقىل دەرياسى توسقۇنسىز، راۋان،  
ھۇر ھايات دېڭىزى تامان ئاقماقتا.

شۇ سەۋەب نەۋقيران ياش دەيمەن سېنى،  
ياشلىقنىڭ قېنىدۇر — ماركس تەلىمى.  
ياشلىق ۋە ئىسلاھات خۇددى قوش كېزەك،  
ئۇتۇق ۋە شانلارغا جۈر ھەر قەدىمى.

ئاتمىش ئۈچ چېچەكتىن تىزدىم گۈلدەستە،  
تۇغۇلغان كۈنۈڭنى قۇتلايمەن يەنە.  
ھەر چېچەك بىر يېشىڭ ئۈچۈن راسلانغان  
ئاتمىش ئۈچ يېشىڭغا ئالقىش، تەنتەنە.

1984 - يىلى ئىيۇن، ئۈرۈمچى.



## قۇتلۇق دەستۇر

— «مىللىي تېررىتورىيەلىك ئاپتونومىيە قانۇنى» نىڭ ئېلان قىلىنغانلىقىغا بېغىشلايمەن.

يۈرۈنكىم تېپىچەكلەر پاتماي قېنىغا،  
بىر قۇتلۇق قانۇننىڭ شارائىتىدىن.  
شادلىقىم چېرىمگە بەخش ئەتتى كۈلكە.  
ئۆزگىلەي پارتىيەم پاساھىتىدىن.

پارتىيەم تۈزگەن بۇ مىللىي سىياسەت،  
قانۇن قامۇسىدىن جاي ئالدى بۈگۈن.  
تەڭلىك ۋە ئىناقلىق ھەممىدىن ئەلا،  
قەلبلەر قېتىدا قالمىدى تۈگۈن.

بىز جۇڭخۇا قوينىدا تۆرەلگەن ئەۋلاد،  
تىلىمىز باشقا، دىلىمىز ئوخشاش.  
قانۇنغا يېزىلغان ئاپتونومىيە،  
بىزنىڭ تۇۋرۇكىمىز، بىرگە يۆلەكداش.  
بىز جۇڭخۇا بېغىنىڭ رەڭدار گۈللىرى،  
بىرىمىز گۈيخۇا، بىرىمىز رەيھان.

بىرىمىز قىيادا ئاق قارلەيلىسى...  
رەڭدار گۈللەر بىلەن ۋەتىنىم بوستان.

ۋەتەن - يۇرت ئۈچۈن تەر تۆكۈپ ھەممىمىز،  
شۇ شانلىق تارىخقا ئىز سالدۇق ھارماي.  
بىللە قول تۇتۇشۇپ قىلغاندا كۈرەش  
تاغ - دالا باھاردەك ئاچىدۇ چىراي.

بۇ قانۇن سىزلەرگە مۇقەددەس دەستۇر،  
ئۇنى باغرىمىزغا مەھكەم تاڭمىز.  
ئەر كىنلىك، ھۈرلۈكنىڭ ئۈز پەللىسىگە،  
ھەيۋەت قوشۇن تارتىپ دادىل ماڭمىز.

1984 - يىلى 14 - ئىيۇن، ئۈرۈمچى.



## تاغلارنى قۇچاقلىغان ئاتۇشتا

(چاتما)

### سالام ساڭا قىزىلسۇ

— قىزىلسۇ قىرغىز ئاپتونوم ئوبلاستى قۇرۇلغانلىقىنىڭ 30  
يىللىقى مۇناسىۋىتى بىلەن.

سالام بېرىپ تويۇڭدا باقتىم ساڭا قىزىلسۇ،  
كۈلدى نۇرلۇق چېھرىڭدىن يەرۇساما قىزىلسۇ،  
ئۇرغۇپ تاشتى قەلبىمدىن شادلىق سادا قىزىلسۇ،  
بۇنى مېھمان ئوغلۇڭدىن سوۋغات سانا قىزىلسۇ.

ساليۇت بەردى زەمبىرەك چۆرىسى گۈل مەيداندا،  
مۇبارەك توي شان بىلەن قايناپ كەتتى ھەر ياندا،  
قاناتلىنىپ خۇشاللىق ئۇچتى چەكسىز ئاسماندا،  
سۆيىدى شادمان دىللارنى ئىللىق ساپا قىزىلسۇ.

ئوتتۇز يىلىڭ ئۆتۈپتۇ شۇنچىلىك تېز سۈرئەتتە،  
ئاتۇر خەلقىڭ ئوراپتۇ سېنى گۈلگە تەييارەتتە،

سان - ساناقسىز مۆجىزە يارىلىپتۇ ھەر سەپتە،  
بولدى ساڭا ھەر ياندىن ئالقىش ئانا قىزىلسۇ.

زېرەك، باتۇر، يېڭىلمەس جاسارەتلىك خەلقىڭ بار،  
گۈزەل دەۋران ئىشقىدا كۆيگەن قايناق قەلبىڭ بار،  
ساڭا ئىلھام، كۈچ بەرگەن ھوقۇقىڭ بار، ئەركىڭ بار،  
ۋەتەن كۈتكەن ھەر ئۈمىد سەندە ئادا قىزىلسۇ.

مۇھەببەتتىم بار ئىدى ساڭا بۇرۇن - بۇرۇندىن،  
سېغىناتتىم سېنى مەن تەلپۈنۈپ بەك ئۇزۇندىن.  
سېنىڭ تويۇڭ بىر ئورۇن بەردى كاتتا سورۇندى،  
راھەت ماڭا سەن ئۈچۈن چەكسەم چاچا قىزىلسۇ.

جاھالەتلىك شۇم ئۆتمۈش كەتتى ئەمدى كەلمەسكە،  
پارتىيىمىز نۇرىدىن پۈركەندىڭ خان ئەتلەسكە،  
تۇلپارلىرىڭ قۇچسۇن شان چۈشۈپ جەڭدە بەس - بەسكە،  
ياردۇر ساڭا سائادەت، جۇشقۇن ناۋا، قىزىلسۇ.

### ئات بەيگىسى

ئاتۇش تېغى باغرىدا،  
كەڭرى مەيدان راسلاندى.  
قۇتلۇق تويىنىڭ شەنىگە،  
ئات بەيگىسى باشلاندى.

ئون ئىككى ئات يانمۇيان،  
چىپىپ بارار بەللىگە.  
چەۋەندازلار ئېتىنى،  
قويۇپ بەردى مەيلىگە.

ئۈزۈپ چىقتى ئالدىغا،  
قاشقا قارا ئارغىماق.  
تۇياقلاردىن ئوت يانار،  
نومۇس، ئارقىدا قالماق.

قىزىپ كەتتى بەيگە بەك،  
بوش كەلمىدى ھېچبىرى.  
بىر مىڭ بەش يۈز مېتىرلىق،  
مەنزىلىگە ئۇچقانسىرى.

ئاخىرقى بىر ئايلىنىما،  
ئاتلار تەڭمۇتەڭ كېلەر.  
بۇ ئايلىنىما ھەل قىلغۇچ،  
چەۋەنداز ئېنىق بىلەر.

چىلان تورۇق بىردىنلا،  
ئۈزۈپ چىقتى ئالدىغا.  
قاراپ قالدىم زوقلىنىپ،  
ئۈستىدىكى بانغا.



ئۇزۇن يولدا سىنالىدى،  
ئات ئىچىدە ياخشىسى .  
ئون بىر ياشقا كىرىپتۇ،  
يەڭگەن قىرغىز بالىسى .

ئات بەيگىسى ئەنئەنە،  
باتۇر قىرغىز خەلقىغە .  
غالىب ياشاش ئىلھامدۇر،  
خەلقىمىزنىڭ قەلبىگە .

## يورغا

ئات بەيگىسى كۆپتى يېڭى مەزمۇنغا،  
يورغا ئاتلار چۈشتى شۇ دەم يانمۇيان .  
تىزگىننى چىڭ تارتىمسا بولماسكەن،  
چىپىش ئۈچۈن بەرمىگۈلۈك ھېچ ئىمكان .

يورغا ئاتلار تۇپىقىدىن گويىكى،  
مەن ئاڭلىدىم لەرران قومۇز كۈيىنى .  
تەنتەنىگە پۇر كۈۋەتتى بۇ مەيدان،  
قىرغىزلارنىڭ مۇشۇ قۇتلۇق تويىنى .

## كورلىغا بارغۇچە ئويلىغانلىرىم

تۇرپاندىن يولغا چىققان پولات يورغا،  
پۇشقۇرۇپ كورلا تامان ئۇچۇپ بارار.  
چايقالماس پىيالىگە قۇيغان چېپىم،  
چوڭ بىنا خۇددى شۇ تاپ كۆچۈپ بارار.

كۆڭلۈمدە رەھىتىم جىق بۇ يول ئۈچۈن،  
جان تىكىپ تەر ئاققۇزغان باتۇرلارغا.  
باتۇرلۇق داستانىدۇر ئىش ئىزلىرى،  
مۆجىزە پۈتۈلگەندۇر قۇر - قۇرلارغا.

كونىلارنىڭ "يول ئازابى گۆر ئازابى"  
دەپ تەمسىل قىلغانلىرى چىقماس ئەستىن.  
بۇ تەمسىل كونا زامان ئۈچۈن ئەينەك،  
ئەمدىچۇ؟ چۈشۈپ قالدى ئۇ لۇغەتتىن.

پاھ، ھەش - پەش دېگۈچىلىك مانا ئالغۇي،  
ئالدىمدا چىراي ئاچتى كۈلۈپ تاتلىق.  
بىر چاغلار چۈشتى ئەسكە گۇڭگا چۈشتەك،  
قەلبىمدە گىرەلەشتى ئەلەم، شادلىق.

ئېشەككە كۆمۈر ئارتىپ، ئوتۇن ئارتىپ،  
بۇ يولدىن يۈرگەندىم غەم يەپ تالاي.  
يۈرگەنمەن بوران ھۇۋلاپ تۇرغان چاغدا،  
قىش كۈنى سرداش بولغان ماڭا بۇ ساي.

لەڭ توشۇپ زار قاقشايىتى يۇرتۇم خەلقى،  
قوشاققا قېتىپ نالە - قايغۇسىنى.  
قۇملۇقتا، سازلقلاردا چاق يۆلەيتتىم،  
يېتىلەپ مەنمۇ كالا ھارۋىسىنى.

ھەي... شۇنداق مىڭ بىر ئۆلۈپ، مىڭ تىرىلىپ،  
يەتكۈزسەك ئۆز جايىغا لەڭنى ئاران؛  
بۇقىدەك بويىنى قات - قات ئايغا قىچىلار،  
كېچىكتىڭ، دەپ سوراقلاپ زۇلۇم سالغان.

ۋاھ، بۈگۈن ئىلىم - پەننىڭ كۈچى بىلەن،  
بۇ سايلار كۈمۈش يولغا يول بوشاتتى.  
كەلمەسكە كەتتى ئەبەت "گۆر ئازابى"،  
ئارزۇلار سولماس بولۇپ چېچەك ئاتتى.

تاغ تېشىپ، چۆللەر ئېشىپ كەلدى پويىز،  
يۇرتۇمنىڭ نەشپۈتزارلىق ۋادىسىغا.

بۇ ۋادا سېۋەت - سېۋەت نەشپۈت تۆتتى،  
تۆمۈريول ياسىغان مەرد بالىسىغا.

چېلىنىپ شادىيانە، نەغمە ياڭراپ،  
ئۇسسۇلغا چۈشتى ھەممە كۈلۈپ يايىپ.  
نەشپۈتلۈك باغلار ئارا شاد تەنتەنە،  
ئەۋجىدە قۇش - قاناتلار كەتتى سايراپ.

كىم كۈلمەس، كىم خۇش بولماس بۈگۈن شۇنچە،  
ئۆگىنىپ، خىزمەت قىلىپ كۆڭلى تولسا؟!  
مۆجىزە، كەشپىياتقا باي زاماندا،  
ھەر كۈنى تالاي يېڭى ئىش تۇغۇلسا!؟

كۆزلىدا پويىز ئۈچۈن بۈگۈن لېنتا  
كېسىلدى، گۈدۈك بەردى پاراۋۇزلار.  
ئەتىلا قەشقەر، خوتەن بۈگۈنكىدەك،  
شادلىنىپ بۇ تۇلپارنى كۈتۈۋالار.

خىياللار تاتلىق، ئارزۇ خۇددى گۈلدەك،  
پورەكلەپ غۇنچە ئاچار دەۋرىمىزدە.  
جاھاننى تاڭ قالدۇرۇپ تۆھپىمىزدىن،  
تويلارنى ئويىنايمىز ھۇر ئەتىمىزدە.

## پايتەختكە مۇھەببەت

سۈرەت كەبى چىرايلىق، كۆركەم،  
پايتەختىمىز ئۇلۇغۋار بېيجىڭ.  
پورەكلىگەن گۈللەرگە ئوخشاش،  
شۇنچىلىك ئۆز، بىغۇبار بېيجىڭ.

ئۇزاقلارغا سوزۇلغان رەستە،  
باغچىلاردەك گۈزەل ۋە رەڭدار.  
تۆت پەسلىنىڭ بەرى يېشىللىق،  
ئىپار تۆكەر يىل بويى باھار.

بېيجىڭ شۇنداق گۈللەر دېڭىزى،  
خۇش بۇي مەسخۇش ھىدلار دۇنياسى.  
بىلىدىم دوستلار مەشەدە ئىكەن،  
گۈزەللىكنىڭ تاجى — رەناسى.

قەد كۆتۈرگەن يۈكسەك بىنالار،  
ئەسلىتىدۇ سەۋىيە — چىنارنى.  
قۇياش بىلەن ئايغا گۈل سۇنۇپ،  
زىننەتلەيدۇ ھەر كۈن ناھارنى.

چىراغ نۇرى بېلىقلار بىلەن،  
بىلىتنىڭ ئېتىپ ئوينايدۇ كۆلدە.  
گويا بېيجىڭ كرىستال ئوردىدا،  
سەيلە ئەھلى قالار ھەيرەتتە.

زاۋۇتلارنىڭ قوينى گۈلشەنلىك،  
سۇجۇ بىلەن خاڭجۇدەك گۈزەل.  
ئەمگەك گويا قايناق سىر بايرام،  
ئىلھام، غەيرەت بەخش ئېتەر غەزەل.

ئاسما يوللار، ئۆتۈشمە كۆرۈك،  
ھۆسنىگە ھۆسن قوشقان بېيجىڭنىڭ.  
رېستورانلار، مېھمانخانىلار،  
قۇچىقىغا تولغان بېيجىڭنىڭ.

بەشىۈلتۈرلۈك قىپقىزىل بايراق،  
تيەننەنمېندە تۇرار يەلپۈنۈپ.  
بۇ يەر قايناق ئادەم دېڭىزى،  
كۆزلەر باقار ھەر يان تەلپۈنۈپ.

كونا بېيجىڭ كىرگەن تارىخنىڭ،  
مۇزىيىغا كۆرگەزمە بولۇپ.

يېڭى بېيجىڭ ئېچىپتۇ چىراي،  
ئاپدەك شۇنداق ھۆسنىگە تولۇپ.

ئىسلاھاتنىڭ ئورنەك، ئۈلگىسى،  
بېيجىڭ — بىزنىڭ ئىقبال، بەختىمىز.  
ئالتۇن ئۈزۈك دېسەك ۋەتەننى،  
ياقۇت كۆزى شۇ پايتهختىمىز.

1984 - يىلى ئۆكتەبىر، بېيجىڭ.



## ئۆكتەبىردىكى بېيجىڭ

ئۆكتەبىردىكى بېيجىڭ ھاۋاسى،  
دىللارغا شىپا، جانلارغا ھۇزۇر.  
ئۆكتەبىردىكى بېيجىڭ سىماسى،  
ۋەتەن باغرىنى يورۇتقۇچى نۇر.  
ئۆكتەبىر كۈنى  
كوچا - كوچىدا  
ئاقىدۇ شادلىق، ئاقىدۇ غۇرۇر.

ئېھ، بېيجىڭ  
تۇرار سېنىڭدە  
پارتىيە مەركىزى كومىتېتىمىز.  
شۇڭا سەن  
ئەقلىمىز - ئىدراك ئېڭىمىز.  
سەن كۆكرىكىمىزدە گۈپۈلدەپ تۇرغان،  
ۋەتەن باغرىدا يالقۇنلاپ سوققان  
ئوتلۇق، جۇشقۇن يۈرىكىمىز.

سېنىڭ قىزىڭ،  
بىر ئۈچۈن جەننەت.



سېنى سۆيمەن .  
قوينۇڭغا تەلپۈندۈرەر دائىم  
مېنى مۇھەببەت .  
ھەر كەلسەم قوينۇڭغا ،  
قەلبىمدە سېزىمەن قۇياش ، ھارارەت .

ھەر كەلسەم كېڭىيەر نەزەر دائىرەم ،  
غايىمىز تېخىمۇ كۆرۈنەر گۈزەل .  
بىلىكىدە ئاشىدۇ مادار ،  
چىڭىپ بارار ئىرادەم ھامان ،  
روشەنلىشەر كۆز ئالدىم تۈگەل .

ئېھ ، ئۆكتە بىردىكى جانىجان بېيجىڭ ،  
گۈل - گۈلىستان بولغان پايتەختىم .  
ئىسلاھات گۈللىرى ،  
قۇرۇلۇش گۈللىرى ،  
ئادەملەرنىڭ گۈلگە ئوخشاش چىرايلىرى...  
ھە ، شۇلاردا نامايان بولدى بەختىم .

چاڭئەن كوچىسىنىڭ چىراغلىرىدىن  
تۆكۈلگەن نۇرلار ،  
يورۇتتى چېگرىدىكى يىراق يۇرتۇمنى .  
جۈگنەنخەيدىن سوققان شاماللار  
غۇر - غۇر ئۇچۇپ

بەك بېرىدۇ يايلاق - باغلارغا،  
يورۇتۇپ يولۇمنى.

تېنەنەنمەن ئۈستىدە يانغان شەپەقنىڭ،  
ئەكسنى كۆرمەن يىراق چېگرىدا  
قۇرغۇچى سەپلەردە  
تاغدا - ئېدىردا.

بېيجىڭنى سۆيىمەن دىلدىن،  
سۆيىمەن چىرايلىق گۈل - چېچىكىنى.  
سۆيىمەن ئاپتاپلىق ئېتىكىنى،  
سۆيىمەن يۈكسىلىپ كۈلگەن ۋەتەننى،  
ئوقۇپ مەدھىيە پارتىيىگە - يولباشچىغا.

1984 - يىلى ئۆكتەبىر، بېيجىڭ.



## ناخشىچىمىز دىل بەرگە

دۇنيا سەھنىسىگە چىقتىڭ مەردانە،  
ناخشاڭدىن دېڭىزدەك چايقالدى جاھان.  
ۋەتىنىم شەرەپكە كۆمۈلدى يەنە،  
ئالتۇندىن تاج كىيدى تەڭرىتاغ شۇ ئان.

ئاۋازىڭ بۇلبۇلنى ئەسلەتتى ماڭا،  
لەرزىن ۋە ھېسسىياتلىق ھەم دولقۇنسىمان.  
قەلبىمدىن تەشەككۈر ئېيتىمەن ساڭا،  
قوزغىدىڭ يۇرتۇڭدا ھۈرمەت، ھاياجان.

بىل، يۇرتۇڭ ئۇسسۇل، كۈي-ناخشا ماكانى،  
مۇبارەك قوينىدا تۇغۇلدۇڭ، ئۆستۈڭ.  
لەرزىن، زىل ئۇنۇڭنى ئاڭلىدى دۇنيا،  
پەررەنتلىك بۇرچۇڭنى سەن ئاقلاپ ئۆتتۈڭ.

ناخشىغا دىل بەردىڭ، دىلىڭ يالقۇنلۇق،  
ئەڭ يۈكسەك پەللىگە ئۆرلىگىن يەنە.  
دۇنياغا يۈزلەندى يۇرتداش، ۋەتەنداش،  
نۇر ۋە شار دەۋرىگە ئىنتىلىپ ئەنە.

شۇ سەپنىڭ ئالدىدا كۈيلەيدۇ دىلبەر،  
بېشىدا ئۇيغۇرنىڭ چىمەن دوپپىسى.  
چىمەنلەر مەڭگۈلۈك بولسۇن ساڭا يار،  
سەن ئۇيغۇر پەرزەنتى، ۋەتەن بۇلبۇلى.

1985 - يىلى 19 - يانۋار، ئۈرۈمچى.



## سەنئەت غۇنچىلىرىگە

— شىنجاڭ ئۆسمۈرلەر دەرسىتىن سىرتقى مۇزىكا مەكتىپىنىڭ ئوقۇش باشلاش مۇراسىمىغا بېغىشلايمەن.

كۆرۈپ كىچىك سازچىلارنى — غۇنچىنى،  
ھاياندا كەتتى قەلبىم چۈش ئۇرۇپ.  
ساز چېلىش، ئۇسسۇل ئوينار بالىلار،  
تەبرىكلەيدىم چىن يۈرەكتىن زوقلۇنۇپ.

تىرىشىڭلار كېلەچەكتۇر سىلەرنىڭ،  
خەلق سۆيىدۇ سەنئەتكارنى، ئىشچاننى.  
ئۆسمۈرلۈكتىن يېتىلدۇ باتۇرلۇق،  
بەردى دەۋران بۈگۈن كەڭرى ئىمكاننى.

باھار كەلدى يۇرتىمىزغا، بوستانغا،  
شاد ناخشاڭلار تۈگىمەيدۇ ئېيتقانغا.  
بۇلبۇل بولۇپ كۈيلەڭلار ھۈر زامانى،  
ئىلھام بېرىپ سانسىز ئىشچى — دېھقانغا...

دىيارىمىز ناخشا، ئۇسسۇل ماكانى،  
ئەرەلدىنلا داڭقى مەشھۇر جاھانغا.  
ۋارس بولۇپ تىرىشساڭلار داۋاملىق،  
يەتكەيسىلەر چوقۇم ئارزۇ-ئارمانغا.

سىلەر ۋە تەن ئىستىقبالى، ئۈمىدى،  
نۇر چاقنايدۇ چېھرىڭلەردە مەڭگۈگە.  
قاتاتلىنىپ پەن بىلىمدىن، سەنئەتتىن،  
تېر ئۆرلەڭلار يۈكسەك يېڭى پەللىگە.

1985 - يىلى 3 - مارت، ئۈرۈمچى.



## ئۈزۈم ھارقى

— تۇرپان ناھىيىلىك مېۋە ھارقا زاۋۇتىغا بېغىشلايمەن.

دۇنياغا مەشھۇر قەدىمكى تۇرپان،  
داڭلىق يالقۇنتاغ تارىخى بىلەن.  
ئاچتى ئۇ يەنە يېڭى بىر ۋاراق،  
شەربەتلىك ئۈزۈم ھارقى بىلەن.

1985 - يىلى 12 - مارت، تۇرپان.



## ئاي دەيمۇ، كۈن دەيمۇ سېنى پارتىيەم

تۈن يېرىپ، تاڭلارغا كەلدى يول باشلاپ،  
يالقۇنلۇق قەلبىڭنىڭ نۇرى پارتىيەم.  
باھارنى ئەپكەندىڭ جۇدۇنى قوغلاپ،  
ئاي دەيمۇ، كۈن دەيمۇ سېنى پارتىيەم.

توسۇماق بولۇشۇپ تارىخ چاقىنى،  
چەيلەندى قۇترغان يىلانۇچايان.  
قۇتۇلدى خەلقىمىز يەنە ئاپەتتىن،  
بەختكە ئېرىشىپ بۇ ئانا ماكان.

چىچىلدى گۈل يېڭى زامان يولىغا،  
تاپقاچقا يورۇقلۇق، گۈزەللىك ھايات.  
يۈكسەلدى ۋەتىنىم كۈلۈپ ياشىرىپ،  
ئىلىم-پەن، ئىسلاھات بولۇپ قوش قانات.

سەن بىلەن جىسىكى مۇشكۈل بولار ھەل،  
خەلق غېمى-ئۆز غېمىڭ دانا پارتىيەم.  
سەن يەرنى گۈللىتىپ، كۆكنى تىرەيسەن،  
تاغ دەيمۇ، دەريامۇ سېنى پارتىيەم؟



غەلبە مەشئىلى يالقۇنلار، ئۆچمەس،  
سەن بىلەن ئۇلغىيار ئەلدە كۈچ - ئىلھام.  
ئويۇشتۇق ھەر مىللەت خەلقى بولۇپ جەم،  
مەنزىلگە يەتمەسەك ئالمايمىز ئارام.

ئات سالدۇق يۈرۈشتىن يېڭى يۈرۈشكە،  
توي تارتتۇق يېڭىشتىن يېڭىشكە ھامان.  
خۇشاللىق، ھاياجان دىلدا دېڭىزدەك،  
ياغرايدۇ شەنىڭگە تۈگمەس داستان.

1986 - يىلى ئەتىياز.



## ئاليجاناب قەلىكە مەدھىيە

— ئوۋ ياڭخەيجە قەھرىمان جەڭچى ۋاڭ ئەنيۇڭغا بەغشلايمەن.

ئون توققۇز ياش  
بالىلىق دەۋر  
ئۇ — ياشلىقنىڭ غورا چېغىغۇ!  
ئارمىيە قوينغا كىرگىلى ساڭا  
بىر يىل بولۇپتۇ —  
ستاژىڭغىمۇ  
بىر يىل تولۇپتۇ مانا.  
ئۆزۈڭ ناھايەت  
بىر ئاددىي جەڭچى  
بىراق، ئىش ئىزىڭدىن تاڭ قالدىم،  
چاقماق چېقىپ  
گۈلدۈرماما گۈلدۈرلىگەندەك  
تۇيۇلدى ماڭا.

سېنى كۈيلەيمەن

سېنى داڭلايمەن

ئىش ئىزىڭدىن  
سۆيۈندۈم چەكسىز.  
خەۋپ - خەتەرنى  
بىلىپ تۇرۇيمۇ  
ئۆزۈڭنى ئاتتىڭ  
قايمىلمەن ساڭا  
قايل خەلقىمىز.  
ئەل ئىشى ئۈچۈن  
پىداكارلىق بىلەن  
سول كۆزۈڭنى تەقدىم ئەتتىڭ.  
ئادەملەرنىڭ قەلبىگە  
پەزىلەتتىن - خىسەلتتىن  
ئەڭ چىرايلىق گۈللەرنى تەردىڭ.  
ئەلنىڭ ئىشى ئاقسىمىسۇن دەپ،  
يۇمران تېنىڭنى مەجرۇھ ئەيلىدىڭ.  
سېنىڭ روھىڭ  
مەڭگۈ ئۈلگىمىز  
بىزگە ئەينەكتۇر غۇبارسىز دىلىڭ.  
سېنى باتۇر، قەھرىمان دېدىم،  
پىداكارلىق بابىغا پۈتۈپ.  
سېنى پالۋان، يەڭگۈچى دېدىم،  
ئاۋانگارت، ھۇجۇمچى  
سېپىدە كۆرۈپ.

سەن تەڭرىتاغنىڭ باتۇر مۇركۇبى،  
سېنى تەرىپلەر ھەر مىللەت خەلقى،  
سەن تارىمدا ئۆسكەن سۇۋادان،  
ئۇلۇغۋار ئوبرازىڭ شۇنداق بۈيۈكتۇر،  
شەنىڭگە ئالقىشلار ياغرايدۇ ھامان.  
باتۇرلۇق ئىش ئىزىڭ،  
ياش ئەۋلادلارغا  
بولدى شانلىق نەمۇنە.  
سېنىڭ روھىڭ بىلەن ياشنايدۇ ئەمدى  
گۈزەل خىسلەت، گۈزەل ئەنئەنە.

1985 - يىلى 4 - ماي، ئۈرۈمچى.



## قاراماي ناخشىلىرى

(چاتما)

### سەن قارا ئالتۇننىڭ كانى قاراماي

قاراماي نامىڭدا ئالتۇن ۋەزنى بار،  
سەن چەكسىز چۆلدىكى سېھىرلىك قورغان.  
سەن ھايات قاينىمى، زامان كەۋسىرى،  
كۈندۈزى گۈركىرەپ، تۈندە نۇر چاچقان.

سەن ياشسەن، دەرەخلەر يېشىڭ بىلەن تەڭ،  
سەن گۈزەل، ھۆسنۇڭدىن گۈللەر ئالار رەڭ.  
سەندە گۈل ھىدىغا ئارىلاش ماي ھىدى،  
تۇرخۇنلار ئورماندۇر، كوچىلىرىڭ كەڭ.

سەن ئەسلى ئۇچار قۇش قونمىغان بىر جاي،  
قۇربان توغۇتنىڭ چۆلى ئاتالغان.  
ئەسىرلىك سۈكۈتنى بۇزدى كۈلكىلەر،  
ياۋا ئات ئىزىدا ئۆستى گۈلبوستان.

تاش ئۆزىرە گۈل كۆرۈش قوزغاپ ھايانجان،  
چۆلدە كۈن چىققانى كۆرمەكمۇ ھەيۋەت.  
بەزىدە تومۇزدا يېغىپ قالار قار...  
مەنزىرەڭ كۆرسىتەر رەڭمۈرەڭ سەنئەت.

تەبىئەت يوشۇرغان قارا ئالتۇنى،  
تاغلاردىن چۆللەرنىڭ تەكسىگە قەدەر.  
سەن قوينى كۈنۈتۈن قاينىغان شەھەر،  
جەڭگناھسەن غالىبلار قۇچقان شان - زەپەر.

تۇۋرۇكۇڭ زىيالىي، ھارماس ئىشچىلار،  
قوشۇنۇڭ قىران ياش باتۇرلار ھامان.  
سەن قانات يايدىڭ چۆل ئۇپۇقلىرىغا،  
ئىلىم - پەن نۇرىنى بەرگەچ ھۈر زامان.

قاراماي ئۆلكەمنىڭ كۆزىمەن نۇرلۇق،  
قۇياشتەك چاقىغىن بولۇپ گۈل چىراي.  
مەن كۆيدۈم ھۆسنۈڭگە ئەي سېخى جانان،  
سەن بىلەن يۇرتۇم كۈچ تېپىپ بولار باي.

### ۋېشكىلار ئورمىنى

ۋېشكىلار ئورمىندۇر جەرەن بۇلاق،  
ھەر ۋېشكىغا خۇددى تۇرپان مۇنارىسى.

شۇ يەردە تۇتشىدۇ يەرگە ئاسمان،  
بۇلۇتلار ۋېشكىلارنىڭ كەڭ سايىسى.

تېشىدۇ يەر كۆكسىنى ئالماس بۇرغا،  
يېڭىدىن يېڭى بۇلاق كۆز ئاچسۇن، دەپ.  
نېفىت دەپ چاڭلىدىغان نە - نەلەرگە،  
نۇر بىلەن ئوت ئېقىنى تېز ئاقسۇن، دەپ.

بۇرغىلار ئېيتار: نېفىت ھېسابسىز كۆپ،  
سانى يوق ئالتۇن دېمەك يەر باغرىدا.  
يەر باغرى قاتلام - قاتلام خەزىنىدۇر،  
بىر دېڭىز نېفىت ياتار ھەر ئاغزىدا.

بۇ يەرنىڭ بورىنى بار - قارا بوران،  
سنايدۇ ۋېشكىلارنىڭ چىڭلىقىنى.  
ۋېشكىدىن مىڭ ھەسسە چىڭ نېفىتچىلار،  
ئوت سىنار دائىم ئالتۇن چىڭلىقىنى.

\* \* \*

گۈللىگىن ۋە تىنىمىنىڭ نېفىت شەھىرى،  
يۈكسەلگىن، سەندە باردۇر چەكسىز ئىمكان.  
چاپالىق كۈرەش بولماي بەخت بولماس،  
تاڭ قالسۇن قامىتىڭگە پۈتكۈل جاھان.

## سۆيگۈ بۇلاقلىرى

مىڭ بۇلاق، ئون مىڭ بۇلاق قايناپ چىقار،  
ماگىمدەك ئېقىن ياساپ، ئىسسىق چېچىپ.  
ۋەتەننىڭ تومۇرىغا تاراپ بارار،  
ئىگىلىك جىسمىغا جان ئاتا قىلىپ.

نېفىتنىڭ بۇلقى دەپ ئېيتسام ئەگەر،  
باب تەرىپ بولمىغۇدەك ئاڭا تۇشلۇق.  
ۋەتەنگە مۇھەببىتى نېفىتچىنىڭ،  
يالقۇنلۇق يۈرىكىدىن ئاققان ئۇلۇق.

## سېلىم بوۋاي

قانداق كېلىپ قالدى شۇ بوۋاي،  
چىڭگىز تېغى ئېتەكلىرىگە؟  
بۇ جەزىرە، ئېزىتقۇ سايدىن،  
نېمە ئىزدەر ئىستەكلىرىگە؟

ئادەم كەلگەن بۇ باققا دېسەك،  
ئاشۇ بوۋاي بەلكى تۇنجىسى.  
شۇندىن كېيىن كەلدى ئۇ تالاي،  
ئۇ بۇ يەرنىڭ بولدى خوجىسى.



قاپاق بىلەن تالاي ئۆيلەرنىڭ،  
چىرىغىغا يېڭى ماي قويدى.  
بۇ مەرد چىۋەر، ئەقىللىق بوۋاي،  
كېچىلەرنى نۇر بىلەن يۇدى.

ئۇ ئۆزىنىڭ ئانا تىلىدا،  
“قاراماي” دەپ قويدى ئاكا نام.  
نەپەت شەھىرى، سەن ئۈچۈن ئۇ چال،  
تۈككەن تالاي تەر تارام - تارام.

ئاشۇ بوۋاي نۇر بىلەن ئوتنىڭ،  
سىمىسى بولۇپ قالدى تارىختا.  
قارامايىنىڭ ئالتۇن بابىدىن،  
كۆردۈم ئۇنى تۇنجى ۋاراقتا.

### ئىشچى قېرىنداش

جۇڭغاردا ئۇچراشتۇق ئىشچى قېرىنداش،  
يەر - كۆكنى تاڭ بېزەپ بويىغان چاغدا.  
ئاپتاپقا تويۇنغان قولۇڭنى سىقتىم،  
ۋېشكىلار كۆك بىلەن سۆيۈشكەن جايدا.

قازغۇچى ماشىنىدا پىشقان شۇ قولدىن،  
توك ئۆتنى تېنىمگە ئىسسىقلىق بېرىپ.

شۇ قوللار مىڭ غۇلاچ يەرنىڭ تېگىدىن،  
چىقارگەن قارا نۇر، قارا زەر ئېلىپ...

سۆز قاتتى شاماللار، سۆز قاتتى چىغلار،  
جىلمايدى يىراقتىن تاغدىكى مۇز - قار.  
جىلمايدى ئالىيۇمىن قالپاق بېشىڭدا،  
گۈل سۇندى سۆزلەپ تۆز تىلىدا باھار.

سۈرتىڭ كۆڭلۈمگە سېزىلىپ قالدى،  
خوشلىشىش كۆزدىن ياش ئاققۇزغان چاغدا.  
بىز كەتتۇق، يۈرەكلەر قالدى قوشۇلۇپ،  
يالقۇنلاپ ئوت مېھرىم قالدى شۇ جايدا.

### ئەنئىنە

كۈندۈزى كېزەر چۆلىنى ئەنئىنە،  
كېچىسى ئىشلەر چىراغ قېشىدا.  
شۇ چىراغ ئوچۇپ قالغان كېچە يوق،  
كۆپەيگەن ئاقلار شۇڭا بېشىدا.

نادانلار ئەقلى ئەمگەك ئاسان دەر،  
توغرىمىش دانانىڭ دەرد تارتىمىقى.  
ئەمەلدە ئىزدىنىشتەك تەس ئىش يوق،  
مورىغا ئايان ئىسنىڭ ئاچچىقى.

رەزىللەر، ئەقلى ئەمگەك شۆھرەتكە  
يەتمەكنىڭ دەيدۇ ياخشى ئامالى.  
ئەمەلدە ئىلىم تەھسىل قىلماقلىق،  
يىگىندە قۇدۇق قازماق مىسالى.

ئىنژېنېر بىلىم ئالدى، بىر ئۆمۈر  
چەكتى ئۇ نېغەت ئىزدەپ مۇشەققەت.  
چاپادىن ھۇجۇملاردىن قورقىدى،  
يولنى توسالمدى شۇم تۆھمەت.

ئويلايدۇ جاناننى سېغىنىپ،  
ئىنتىلەر راھەتكمۇ بەزىدە.  
بۇ ئېنىق، چۈنكى ئۇمۇ ئادەمغۇ،  
قاغايدۇ كۈلپەننىمۇ بەزىدە.

ۋە لېكىن ئارام بەرمەس غايىسى:  
(چۆللەرگە ئورمان ياساش ۋېشكىدىس.)  
ئەل ئۈچۈن كۆيۈپ شامدەك ئۆتسە ئۇ،  
شادلىنار، گۈل ئۈندۈرۈپ ئىشقىدىن.

تاڭ ئېتىپ خىرە قىلدى چىراغنى،  
كېچىدەك يوقاپ ھاردۇق چېدىردا.  
تۇن بويى توڭۇپ چىققان بارخانلار،  
ئاپتاپقا قافلانىدى كەڭ ئېدىردا.

## نېفىتچى ياشلار

ئالتۇندەك پارلاق تۇر بىزنىڭ بۇ ھايات،  
ئالتۇندەك ياشلار كۆپ بىزدە بىغۇبار.  
ئۆزلەيدۇ ئۇلار تېز، ئۆزلىگەن كەبى  
قارلىق تىك چوققىلار ئۈستىگە شۇڭقار.

ساددىكى، شۇملۇقنى بىلمەيدۇ ئۇلار،  
باتۇركى، تىرتىرە چۆلىنى غەيرىتى.  
يۈرنىكى قىلىدۇ قىشنىمۇ باھار،  
ۋەتەنگە نۇر بېرەر ئەجرى - ئەمگىكى.

چىرايى ئاپتاپتا كۆيگەن، قاراغان،  
مەڭزىدىن ساغلاملىق قېنى تامىدۇ.  
چىداملىق قوللىرى پولاتنى ئېگەر،  
كۆزىدىن كەلگۈگە سۆيگۈ ياندىدۇ.

مايلىق قۇم ئۇلارنىڭ مېھرىنى تارتار،  
قىزغىنلىق قەلبىدە مىسالى گۈلخان.  
بۇلدۇقلار قاراماي بۇلاقتەك ئۇرغۇپ،  
كەلتۈرۈپ ئىشچانغا بەخت، شەرەپشان.

ھارمايدۇ، ئىشلەيدۇ كۈن - تۈن دېمەستى،  
ۋەتەنگە بايلىق ۋە باھار ياغسۇن دەپ.

گاھى ئەۋج ئالدۇرار ناھىشا ئۇسسۇلنى،  
ياشلىق ۋە مۇھەببەت تەڭلا ئۆركەشلەپ.

### تاڭ قالدېم

چۆلدە قەد كۆتۈرگەن ئەي كۆركەم شەھەر،  
ھاياجان ئىلكىدە كەزدىم كوچاڭنى.  
نېمىتىچى باتۇرلار شەنگە ئالقش  
ياغدۇردۇم كۆرگەندە مەھەللە - باغچاڭنى.

ۋە تەننىڭ قۇچىقى چەكسىز بېپايان،  
ئاسمىنى ئىپاردۇر، توپىسى ئالتۇن.  
چەكسىزلىك ئىچىدە سەن جۇشقۇن پارچە،  
بىراق سەن ھارارەت، تۈگىمەس يالقۇن.

يالقۇننىڭ ئوت ياقماس كىمىنىڭ قەلبىگە،  
سۆيۈنمەس كىم ئەمگەك مۆجىزاتىدىن؟  
جەننەتكە ئايلىنىپ قاپتۇ جەزىرە،  
تاڭ قالدېم ئادەملەر كارامىتىدىن.

1985 - يىلى ماي، قاراماي.

## خەلقىم

سېنى دەپ ئۆگەندىم،

سېنى دەپ ئىشلەپ،

ساڭا نەپ بېرىشتىن ئۆزگە نىيەت يوق.

مەن سېنى ئويلدىم، ئويلايمەن خەلقىم،

سېنى دەپ ياشاشتىن ئۇلۇغ شۆھرەت يوق.

مېنى سەن چوڭ قىلدىڭ بېقىپ پەپىلەپ،

نۇرۇڭدىن كۈچ تاپتى جىسمىمدا يۈرەك.

پارتىيە كۆرسەتتى يولنى - نىشانى،

پارتىيە ساڭمۇ، ماڭمۇ بۆلەك.

يېشىڭ تەڭ تەڭرىتاغ يېشىغا خەلقىم،

سەن ئەمگەك، زېھنىڭدىن تارىخ ياراتقان.

ھۇلۇكنىڭ ئاشىقى بولۇپ ئەزەلدىن،

يېشىڭغا باتۇرلۇق تاجىنى تاققان.

ھۈنەرەمۇ، سەنئەتمۇ ئالار سەندىن جان،

ئادىتىڭ ئىزدەنمەك ھەم قىلماق ئىجاد.

چاقنايدۇ كۆزۈڭدە ئەقىل - پاراسەت .  
ئالدىڭدا يوق چىگىش ، سىرلىق تىلىمات .

بۇركۈتتەك مەغرۇرسەن ، دەريادەك ئويغاق ،  
ھەقىقەت بايرىقىڭ لەپىلدەپ تۇرغان .  
باھاردەك ئىللىق سەن تېرىنداشلارغا ،  
دۈشمەنگە نەپىتىڭ سوغۇق قەھرىتان .

جەڭلەردە ، جاپادا خەنجەر ئىرادەڭ ،  
ئاپەتكە ئەگكىنىڭ يوق ھېچقاچان باش .  
سېھىرلەر كۆزۈڭنى باغلىيالمىدى ،  
قەلبىڭدە يالقۇنچاپ يانغاچقا قۇياش .

بەختىمەن ، تەختىمەن جانىجان خەلقىم ،  
مېھرىڭدەك چوڭ بايلىق ھەم خاسىيەت يوق .  
سېنى دەپ ئىشتا مەن ، جەڭدە مەن ئەبەد ،  
سېنى دەپ ياشاشىم ئارتۇق لەززەت يوق .

1985 - يىلى ، ياز .

## بېيدەيخې تەسىراتلىرى

(چاتما)

### بېيدەيخې قارغىيىڭ ئوخشار قەلئەگە

بېيدەيخې ياشىغان كۆك قارغايلىرىڭ  
قەلئەدەك مۇستەھكەم، سەلتەنەتلىك ھەم.  
تىك تۇرار دولقۇنلۇق دېڭىز يۈزىدە،  
تىك تۇرار جىلۋىلىك ساھىلدا ھەر دەم.

تىك تۇرۇپ كەلمەكتە شەرقتە، قىرغاقتا،  
قەد كېرىپ يىلتىزلاپ زاماندىن - زامان.  
تۆۋەنگە - ئاپتاپتا قىزىغان يەرگە،  
زەپ قويۇق ۋە سالقىن سايە تاشلىغان.

بار يىراق جايدىكى تەڭرىتاغدىمۇ،  
مۇشۇنداق قارغايلىرى تۈز ۋە باراقسان.  
خۇستال كەبى مۇز تاغدا، چوققىدا،  
خۇستال كەبى ئاق قاردا ياشىغان.



تىك تۇرار ۋە تەننىڭ غەربىدە، تاغدا،  
تەڭرىتاغ قارىغىيى قەلئەدەك ھامان.  
زەربىدە قايتۇرار گۈلدۈرمامنى  
كۆكسىدە توسۇلار بوران، شۇبىرغان.

### كۆرگەنتىم چۈشۈمدە دولقۇنۇشنى

ئاھ، دېڭىز!  
تەڭرىتاغ تۇرغان  
زېمىندىن كاتتا سەن بىپايان.  
قارىسا كۆز يەتمەس چېتىڭگە،  
كۆككە سۇ، سۇغا كۆك تۇتاشقان.  
ئاھ، دېڭىز! دولقۇنۇڭ ئۆر كەشلەر  
تەڭرىتاغ چۆپىدەك جۇش ئۇرۇپ،  
دولقۇنغا دولقۇنلار ئۇلىنىپ،  
توزىسا بىر دولقۇن چېچەكتەك،  
بىر دولقۇن پورەكلەر مەۋج ئۇرۇپ.  
شامالار چېچىڭنى تارايدۇ،  
دولقۇنلار ئاتىدۇ ساڭا جان.  
بېيىدە يىخى قۇچمىڭ بىر ئەينەك،  
تاۋلىنار ئۇنىڭدا كۆك ئاسمان.  
سەيلىگە كەلگەننىڭ قاي بىرى،  
خالىماس دېڭىزدا ئۈزۈشنى،  
ساھىلدا مېڭىشنى ھەم راۋان؟

ئاي، دېڭىز ئادەملەر بىلەن سەن،  
مېھرىبان دوست ھەمراھ بولۇپسەن.  
مەن كەلسەم تەڭرىتاغ باغرىدىن،  
ئاي، دېڭىز ئەيلىدىڭ مەھلىيا.  
بېيدە يىخې دولقۇنۇڭ ھۆسننى  
كۆرگەننىم چۈشۈمدە مەن گويى...

بۇ، ئاشۇ ھەيۋەتلىك شەنخەيگۈەنمىدۇ؟

بۇ، ئاشۇ ھەيۋەتلىك شەنخەيگۈەنمىدۇ؟  
قەلبىگە بۇرۇنلا مەھكەم ئورنىغان.  
بۇ جۇڭخۇا مىللىتى غۇرۇرى - پەخرى  
سەددىچىن سېپىلى باشلانغان ماكان.

سېپىلنىڭ راۋىقى ئېگىز، ھەيۋەتلىك،  
بۇ سېپىل ھالقىغان تاغدىن - داۋاندىن.  
ئەسىرلەر ئۆتسىمۇ تۇرماقتا ئەنە،  
كۈچ ئېلىپ تارىخىي يامغۇر - بوراندىن.

تۈۋىدە پىرقىرار كەلكۈندەك ئاتلىق،  
تاجاۋۇز قىلغانلار چېكەر ھەسرەت - غەم.  
ئېتىلغان يا ئوقى ئۇچىدا گويى  
قىزىل قان يالقۇنى چاقنايدۇ ھەر دەم.

بۇ، ئاشۇ ھەيۋەتلىك شەنخەيگۈەنمىدۇ؟  
قەلبىمگە بۇرۇنلا مەھكەم ئوڭىغان.  
كۆز سالسام يىراققا، ئېتىز - دالغا،  
تارىخنىڭ ئۈستى ئۈزرە چاڭ - تۇمان.

### مىڭجيانۇي بۇتخانىسى

ئۈچ بىنا مىسكىن ئۆي،  
تۇرار بۇ تاغدا كۆتۈرۈلۈپ،  
مىڭجيانۇي بۇتخانىسى  
ئەگرى - بۈگرى سەددىچىن بىلەن  
تۇرىدۇ يۈزمۇيۈز تەلمۈرۈپ.  
شۇ يىللاردا، شۇ ئايال شۇ يەردە جەزمەن  
كۆكۈش قىيا تاش ئۈستىدە تۇرۇپ،  
قارىغاندۇ سەددىچىنگە تىكىلىپ،  
ئېرىنى ئاختۇرۇپ،  
ئاھ ئۇرۇپ.  
كۆز ياشلار كەتتى قۇرۇپ،  
پايانسىز يوللارغا چېچىلىپ.  
ھەيۋەتلىك تاغلارغا تۆكۈلۈپ،  
ئۆركەشلىك دەرياغا قېتىلىپ.  
تاۋاپ قىلار سەيلىچىلەر تەلپۈنۈپ،  
ئۈزۈلمەي كېلىپ.

قايتا ئەسلىنەر شۇ تەسلىك رىۋايەت،  
قەدىمكى مىس رەڭ يەلكە پەقەت  
قەدىمكى مىس رەڭ يەلكىگە مەھكەم تىرىلىپ،  
ياسايتۇ  
تەبىئىي ئىستىھكام كەبى ئالامەت،  
بىر سەددىچىن سېپىلىنى،  
قەد كۆتۈرۈپ.

### ساھىلىنىڭ قۇمىدىن ئالدىم ئوچۇملاپ

تەكلىماكان قۇمىدىن ئوچۇملىغاندەك،

مەن ئالدىم ناتونۇش

بېيدەيخې ساھىلىنىڭ قۇمىدىن،

ئوچۇملاپ قولۇمغا

تەڭرىتاغ باغرىدىكىدەك سەمىمىيەتتە،

سۆيۈم ئۇنى ئاۋايلاپ.

بارمىقم ئارىسىدىن چۈشتى قۇم ئېقىپ،

يۇمشاق دېڭىز ساھىلىغا،

تۈگمەس ئېقىندەك تاراملاپ،

قۇياش نۇرىدا ئۇنچىدەك جۇلالاپ.

ئالدىمدا مۇز تاغدەك كۆك دېڭىز چاقنار،

ئالدىمدا شۇڭقاردەك ئاق چايكا ئويناپ،

بۇ جاي يۇر تۈمدەك رەڭدار،

بۇ جاي يۇر تۈمدەك كۈلەر - نۇرلىنار...

سۆيىدۇم مەن ئۇنى،  
تەڭرىتاغ باغرىدىكىدەك سەمىمىيەتتە  
شۇنچە يېنىك، ئاۋايلاپ،  
سۆيىدۇم،  
ئۇزاق تەلپۈنگەن بۇ يىراق جايىنى،  
مۇھەببەتلىك دېڭىز چېگراسىنى،  
سۆيىدۇم يۈرىكىم ئويناپ.

1985 - يىلى ئىيۇل، بېيىدە يېخى.



## بىزنىڭ شىنجاڭ

ئانا يۇرتۇم گۈزەل شىنجاڭ،  
بېھىشتەك گۈل - گۈلىستانىم .  
سېنىڭدە كۆز ئېچىپ ئۆستۈم،  
سۈتۈڭدەك ئاق دىلىستانىم .

باقار بولسام ئۇرار ئۆركەش،  
غۇرۇر دەرياسى قەلبىمدە .  
كوئىنلۇندەك بۈيۈك قامەت،  
ئۇلۇغلۇق بار شۇ خەلقىمدە .

ئۇسسۇل - ناخشا ماكانىمەن،  
نېمەتلەرنىڭ بۇلاق - كانى .  
چېچەكلەپ مېۋىلەر بەردى،  
كىشىنىڭ ئارزۇ - ئارمانى .

كۆرۈپ كەتكىن جاھان خەلقى،  
مېنىڭ گۈلزار ماكانىمنى .  
تاماشا قىل كۈرەش بەرگەن،  
قۇياشلىق ھۈر باھارنىمنى .

1985 - يىلى ئاۋغۇست، ئۈرۈمچى .

## ياشنا، يېشىل تۇرپان

ساپۋە،

مىنەقە،

ئاھ، قەدىم دىيارنىڭ ئۈزۈمى پىشتى،  
شاخلىرىنى كۆتۈرەلمەي ئېگىلىپ چۈشتى.  
گۆھەردەك،  
ياقۇتتەك،

شېرىن ئۈزۈمدىن مەست بولار كىشى.  
دوپپىلار تاۋلىنار  
كۆڭلەك يەلپۈنەر،

ئاھ، ئۈزۈمچى قىز كۈلەر قاقاقلاپ،  
پەرىلەر ناخشىسى كەتتى جاراڭلاپ.  
ھوسۇلى ئۇلۇغلاپ،  
بايلىقىنى قۇتلاپ،  
ناخشىدا مەستخۇشلۇق، شادلىق كۈيلىنەر.

ياشنا، روناق تاپ، ئەي يېشىل تۇرپان،  
سەن بوغدا باغرىدا گۈللىگەن بوستان.

## تەبىئەت ئالدىدا ئادەملەر غالىب

—ئۇلۇغچات ۋە ئوپالدا ئاپەتتىن قۇتقۇزۇش مۇناسىۋىتى بىلەن.

دەرەخ سىلكنىپ، زېمىن تىترىدى،  
تاغلار ئۆرۈلۈپ يەرگە كەتتى چاڭ.  
ئاھ گۈزەل ئوپال، ئەلۋەك ئۇلۇغچات،  
ئېزىز يۇرتىدىشىم بولارمۇ ھالاك؟

تاملار ئۆرۈلۈپ، ئۆي بولدى ۋەيران،  
قانداش قېرىنداش قالدى ماكانسىز.  
يەر تەۋرەش شۇنداق مۇدەھىش ئاپەتكەن،  
ھايات، مال - مۈلۈك كۆمۈلدى ئۇنسىز.

ئۆتمۈشتە ئەگەر تەۋرەپ قالسا يەر،  
ئۆلۈم، سەرسانلىق شورىمىز ئىدى.  
بۈگۈن جاي - جايىدىن دوستلۇق قوللىرى،  
ئۇلۇغچات، ئوپال تامان سوزۇلدى.

مەركەز ھال سوراپ ئەۋەتتى كىشى،  
كەلدى ياردەمگە پۇقرايۇ، رەھبەر.



كەلدى جەڭچىلەر قۇتقۇزۇش ئۈچۈن،  
ئىللىدى ئەلنىڭ قەلبى شۇ قەدەر.

كۈرەش قىلماقتا ئاپەتكە قارشى،  
مىڭلىغان ئامما بولۇپ ئۇيۇلتاش.  
كادىرلار ئەلگە تىكمەكتە جاننى،  
بولۇپ پىداكار، بولۇپ يۇرتقا باش.

نە قەدەر ياخشى بىزنىڭ بۇ دۆلەت،  
نە قەدەر ياخشى غەمخور پارتىيە.  
نە قەدەر ياخشى بىزنىڭ ھۆكۈمەت،  
نە قەدەر ياخشى بىزنىڭ ئارمىيە.

ئېغىر بولسىمۇ ئاپەت ۋە لېكىن  
بىزنى ئەلەمگە كۆمەلمەس پەقەت.  
بىز باتۇر جۇڭخۇا ئوغۇل - قىزلىرى،  
يۇرتنى قايتىدىن قىلىمىز جەننەت.

پارتىيىمىز بار، ئىشەنچىمىز بار،  
پۈتۈن مەملىكەت كۆرسەتتى ياردەم.  
غالب كەلدۇق شۇم ئاپەت ئۈستىدىن،  
چۈنكى بىز شۇنداق جۇڭگولۇق ئادەم.

## تەڭرىتاغنىڭ شادلىقى

يەنە توي، يەنە بايرام تەڭرىتاغدا،  
كۈلمەكتە ئىچ - ئىچىدىن بۇ ئانا تاغ.  
بالىسى چۈشمەمدىكەن خۇش ساماغا،  
توي ھېسى ئانىسىنى قۇچسا بۇ چاغ.

كەپتەرلەر كۆتۈرۈلدى كۆك ئاسمانغا،  
شادلىقنىڭ بۇلۇتلاردىن ئاشقىنى شۇ.  
كۈلىدۇ ئالتۇن قۇياش شولا تۆكۈپ،  
نۇرلاردىن چاچقۇ كېسىپ چاچقىنى شۇ.

گۈل تۆكەر ئېتىكىگە تەڭرىتاغنىڭ،  
تەبىئەت ئاشۇ تويدا قۇچاق - قۇچاق.  
ئۇلغىيىپ بۇزغۇن چېچىپ گىرۋەكلەرگە،  
دەريالار ئېيتىپ كېلەر ئوتلۇق قوشاق.

ئوتتۇز يىل، ئۇنچە ئۇزۇن ۋاقىت ئەمەس،  
ۋە لېكىن ئۆزگىرىشلەر ئاسمان - زېمىن.  
ئەسەرلىك ئىشنى قىلدۇق شۇ يىللاردا،  
يېپىندى گۈلدىن لباس يىراقى - يېقىنى.

ھەر مىللەت شۇنچە قوۋناق بۇ ماكاندا،  
يۈكسىلىش ئۈچۈن ئالغا ئاتلىماقتا.  
يېپيىڭى گۈزەل شىنجاڭ قۇرۇڭلار، دەپ  
بىزلەرنى پارتىيىمىز باشلىماقتا.

باياشاد تۇرمۇش ئېلىپ كەلدى بىزگە،  
مەركەزنىڭ باي قىلغۇچى سىياستى.  
تەر سىڭىپ، شور تاڭلاردا ئۈنۈپ مايسا  
چۆللەرنىڭ ئۆزگەرمەكتە قىياپىتى.

يەنە توي، يەنە بايرام تەڭرىتاغدا،  
كۈلمەكتە ئىچ - ئىچىدىن بۇ ئانا تاغ.  
قىز - يىگىت چۈشمەمدىكەن شاد ئۇسسۇلغا،  
توي ھېسى ئانىسىنى قۇچسا بۇ چاغ.

1985 - يىلى سېنتەبىر.



## بىلىم نۇرى

ئادەملەر بىلىمسىز تاپالماس روناق،  
تەبىئەت قۇياشسىز بولغاندەك خاراپ.  
پەن - ئىلىم مەنئى ئوزۇق،  
ئۇنىڭسىز  
كۆڭۈلنى قاراڭغۇ تۈن ئالار ئوراپ.

ئاداننىڭ دىلى كور، كۆرمەس يىراقنى،  
بىلىم نۇر دىللارغا، ئەقىلغە قانات.  
بىلىمدە يېشىلەر تىلىسىملار سىرى،  
ياشنايدۇ ۋە تەن ھەم گۈللىنەر ھايات.

1985 - يىلى سېنتەبر، ئۈرۈمچى.



## خۇش كېلىپسىز، سەنئەتكارلار

— مەركىزىي مىللەتلەر ناخشا - ئۇسسۇل ئۆمىكى بىلەن نەنجىڭ ھەربىي رايونى ئالدىنقى سەپ ناخشا - ئۇسسۇل ئۆمىكىنىڭ شىنجاڭغا ھال سوراپ ئويۇن قويۇش ئۈچۈن كەلگەنلىكى مۇناسىۋىتى بىلەن.

ئانا يۇرتىمىز - دىيارىمىزنىڭ،  
قۇتلۇقلاپ ئوتتۇز يىللىق تويىنى؛  
كەپسىز مېھمانلار بېيجىڭ، نەنجىڭدىن،  
ھىدلاپ سۈت - قىمىز، ئالما بۇيىنى.

ئالتۇن كۈز بۈگۈن مېۋىلەر پىشقان،  
مول ھوسۇل سىزنى قىلغان شادىمان.  
تەڭرىتاغ بۈگۈن كىيىپ يېڭى تون،  
سالىدى سىلەرگە كەڭرى داستىخان.

ئۇيغۇرلار باغقا باشلايدۇ سىزنى،  
كىڭىز ئۆيلەردە بولغايىسىز مېھمان.  
پىشۇرۇپ كاۋاپ، تارتىمىز يولۇ،  
قوغۇن ھەم تاۋۇز پىچىلار شۇ ئان.

قورۇسماي قېنى مېھمان بولۇڭلار،  
قارشى ئالسىز سېلىپ پايانداز.  
ئېلىپ كەپسەلەر بېياھا سوۋغات:  
ھايات بەخش ناخشا، شۇنچە گۈزەل ناز...

1985-يىلى سېنتەبر، ئۈرۈمچى.



## مۇئەللىم، سىز نامسىز قەھرىمان

كەسپىڭىز ئىچۈرۈش بىلىم كەۋسىرى،  
دىللارغا غايىدىن يېقىش نۇر چىراق.  
دوسكىنىڭ ئالدىدا بوردەك توزۇنداپ،  
مۇئەللىم چېچىڭىز بولۇپتۇ ئاپئاق.

ياشلارغا ياشاشنى ئۆگەتتىڭىز سىز،  
مېڭىشنى، ئىشلەشنى، چېلىش - يېڭىشنى.  
شېغىلدىن مەرۋايىت،  
تاشلاردىن ياقۇت،  
قۇملاردىن قانداقچە ئالتۇن ئېلىشنى.

سىز — باغۋەن، كۆچەتكە ئەجىر سىڭدۈرگەن،  
سىز — دېھقان، ئۇرۇقنى تەر تۆكۈپ تەرگەن.  
قانچىلاپ شۇڭقارلار بولدى ئۇچۇرما،  
ئۆزىڭىز يەم بەرگەن، ئۇسسۇلۇق بەرگەن.

زامانىنىڭ نۇرىدىن كۆڭلىڭىز يورۇق،  
كىتابلار ئەقىلنىڭ خەزىنىسى گويا.

سز دەيسىز بىلىمسىز بولماس كەشپىيات،  
كەشپىيات - ئىلىمدىن ياشنايدۇ دۇنيا.

سز دەيسىز ئەل بىلەن گۈللىنىدۇ ئەر،  
ۋەتەن دەپ ياشىماق شەرەپ ھەرقاچان.  
شۇ روھتا تەمەسىز كەلدىڭىز ئىشلەپ،  
سز ھامان چاپا كەش نامسىز قەھرىمان.

1985 - يىل سېنتەبىر .





## سۆيۈملۈك يۇرتۇم

شىنجاڭ، شىنجاڭ سۆيۈملۈك يۇرتۇم،  
بايلىقى مول ئەجەب ئۆز جايىدىن.  
شېرىن قوغۇن، ئۈزۈمنىڭ بىلەن،  
داڭلىنىشقا ھەقىقەت، يارايىدىن.

شىنجاڭ، شىنجاڭ، ئەي گۈزەل يۇرتۇم،  
ئەلۋەك قوينۇڭ شۇ قەدەر كۆركەم.  
كۆرسە كىشى ئاشق بولغۇسى،  
ۋادىلىرىڭ مەڭگۈلۈك كۆكلەم.

شىنجاڭ، شىنجاڭ، بەختىيار ماكان،  
مىللەتلەرنىڭ قۇۋناق دىيارى.  
قولنى قولغا تۇتۇشۇپ مەھكەم،  
گۈللەتمەكتە قوينۇڭنى بارى.

شىنجاڭ، شىنجاڭ، مېنىڭ باي يۇرتۇم،  
ئىستىقبالى چەكسىز گۈزەل جاي.  
ئىسلاھاتتىن سەن قۇدرەت تېپىپ،  
كەلگۈسىگە ئاچتىڭ نۇر چىراي.

1985-يىلى سېنتەبىر، ئۈرۈمچى.

## ئېزىز مېھمانلار

— مەركىزىي ۋەكىللەر ئۆمىكى شەرىپىگە .

ئۈرۈمچى تويلىق لىباس كىدى قىزدەك،  
دەل - دەرەخ، گۈل چېچەكلەر شۇنچە رەڭدار .  
شادلىقنىڭ دېڭىزىغا چۆمدى شىنجاڭ،  
خەلقىمىز ناخشا ئېيتىپ ئۈسسۈل ئوينار .

مەركەزدىن كەلدى قۇتلاپ مېھمان بۈگۈن،  
گۈل سۇنۇپ ئوتتۇز يىللىق مەرىكىگە .  
نەزىرى چۈشتى ئىللىق جۇڭنەنخەينىڭ،  
كوئىنلۇن، تەڭرىتاغنىڭ ئېتىكىگە ...

ھاياجان باستى مېنى شۇ مىنۇتتا،  
نېمىشقا شېئىرىمنى قىلماي تەقدىم .  
مېھمانلار، خۇش كېلىپسىز شەرەپ ئېلىپ،  
ئەل بەختى مېنىڭ بەختىم، مېنىڭ پەخرىم .

مېھمانلار، قەدىردانلار، ئېزىز دوستلار،  
يۇرتۇمدا كۆپرەك تۇرۇپ، كۆپرەك كۆرۈڭ .

يۇلتۇزلۇق ئاسمىنى، قۇچقىنى،  
سەيلە قىپ، قايناملاردا ئەركىن ئۇزۇڭ.

شەرەپلىك ئوتتۇز يىللىق مۇساپىمىز،  
نۇسرەتكە، ئۇتۇقلارغا پەۋەس تولغان.  
پارتىيە تۈۋرۈكىمىز، خەلق يۆلىنىپ،  
ئادىللىق، دانالىقتىن ئۆرە بولغان.

شادلىقنىڭ قاينىمىدۇر ئىلى - تارىم،  
ھەر مىللەت ياشار ئىشلەپ پاراغەتتە.  
مېھمانلار، بىللە ئويىناپ قۇتلۇق تويىنى،  
شادلىققا شادلىق قوشۇڭ بۇ سائەتتە.

1985 - يىلى 29 - سېنتەبىر، ئۈرۈمچى.



## گۆھەر زېمىنىدا توي

توي بۇگۈن شىنجاڭدا — ئانا ماكاندا،  
گۈل دېڭىز، بايراقلار جىلۋىسى ئوتقاش.  
مۇقامدا كۈيلىنەر شادلىق، تەنتەنە،  
كەلدى قوش توي، كۈلۈپ ئورلىدى قۇياش.

داپ چالدى تاغ كىيىپ بادام دوپپىنى،  
دەريالار تولغىنىپ چۈشتى ساماغا.  
يەلپۈندى شەپەقنىڭ رەڭدار كۆڭلىكى،  
گۈلشەنلەر خۇش ئىپار سەپتى ھاۋاغا.

ياڭرايدۇ كۈي — ناۋا تەرەپ — تەرەپتىن،  
بۇ كۈيدە بار بەخت، ئارزۇ ھاپىجان.  
بۇ كۈيدە بۇلبۇلنىڭ خەندىلىرى بار،  
بۇ كۈيگە ئۇن قاتار شاۋقۇنلاپ ئورمان.

نەن، باقسام توپىدىكى ھۆسنۈڭگە شىنجاڭ،  
كۆكسۈمدە ئىلھاملار ياسايدۇ قىيان.  
زۇمرەتتە باغلىرىڭ، ئالتۇن تاغلىرىڭ  
جىلۋىسى بەختىڭنى قىلار نامايان.

كۈلسەن مەرىپەت نۇرلىرى ئىچرە،  
كۈلسەن ئىناقلىق گۈللىرى ئىچرە.  
كۈلسەن، ياراتسا قۇچاقلرىڭدا،  
قۇرۇلۇش، ئىسلاھات يېڭى مەنزىرە...

ئانىنىڭ سىماسى بار قامىتىڭدە،  
جەڭچىنىڭ جۇرئىتى جاسارىتىڭدە.  
پىكىرلەر گۈل ئاچقان پاراسىتىڭدە،  
ئالىمنىڭ ئەجرى بار ماھارىتىڭدە.

سەندە بار ئەبەدىي تۈگمەس بايلىق،  
سەندە بار سوۋۇماس مېھىر — ئۇ گۈلخان.  
پارلار خەلق ئارزۇسى ھەربىر تېڭىڭدا،  
گۈزەللىك، يېڭىلىق بولۇپ نامايان.

جۈت بېسىپ بۇلۇتلار بولۇشقاندا جەم،  
شۇنغان ھۇشقۇيتقان پەسىللەردە ھەم.  
ئۆستۈردۈڭ گۈللەرنى قوينۇڭدا ئاسراپ،  
تارتساڭمۇ تىترىمەي، تالاي دەرد — ئەلەم.

مېھرىڭنى تومۇزنىڭ ئاپتىپى دەيمۇ،  
ئەي شىنجاڭ كەلگۈسىڭ ئوخشايدۇ تاڭغا.  
شەپەققە يېزىلار بەختىڭ قامۇسى،  
بىز ئىگە بولىمىز قاناتلىق ئاڭغا.

سغماس مەڭ داستانغا سېنىڭ تەرىپىڭ،  
قەلبىمنى تۇتىمەن تويۇڭدا ساڭا.  
بەختىڭنى قۇتلۇقلاپ ئانا، ئېگىلدىم،  
كۈن كۆزۈڭ بىلەن شاد باققاندا ماڭا.

1985 - يىلى ئۆكتەبەر.



## شانلىق پويىز

— ئۈرۈمچى تۆمۈريول ئىدارىسى بېيجىڭ پويىز ئەترىتىنىڭ بېيجىڭغا قاتنايدىغان پويىزلارنى باھالاپ سېلىشتۇرۇشتا "ئۇدا ئۈچ قېتىم بىرىنچى" بولغانلىقىنى بۇ شېئىرىم بىلەن تەبرىكلەيمەن.

قار لەپىلدەپ ياغقان چاغ خۇش خەۋەرنى ئاڭلىدىم،  
بويۇنۇ يەنە بىرىنچى "بېيجىڭ" ناملىق بۇ ئەترەت.  
بۇ شىنجاڭنىڭ شەرىپى، ئىپتىخارى، غۇرۇرى،  
تەبرىكلەيمەن سىلەرنى ئىزھار قىلىپ مۇھەببەت.

"قىزىل بايراقلىق پويىز" ۋە "مەدەنىي پويىز" دەپ،  
ئاتاق بەردى دەۋرىمىز، ئەترىتىڭلار شەنىگە.  
يولۇچىنىڭ ئۆز ئۆيى — ماكاندەك ئىللىق، خۇش  
پويىز ئىچى ئايلانغان دوستلۇقنىڭ گۈلشەنىگە.

تۆكسىمەيدۇ تەبەسسۇم كىشىلەرنىڭ چېھرىدىن،  
كۆپچىلىكنىڭ غېمىنى ئۆز غېمىڭلار بىلگەچكە.  
مۇلازىمەت سۈپەتلىك، يۈكسەكلىككە چىقىپتۇ،  
كېچە - كۈندۈز تەر تۆكۈپ سىلەر جاپا چەككەچكە.

ۋەتەنداشلار ياقتۇرار سىلەر سۆيگەن پويىزنى،  
مىننەتدارلىق ئۇلارنىڭ يۈرىكىدىن تاشماقتا.  
ھەممە مىللەت ياشلىرى ئۈلگە قىلدى سىلەرنى،  
ھەممە سەپنىڭ سىلەرگە مۇھەببىتى تاشماقتا.

تەبرىكلىدىم سىلەرنى بۈگۈن كېلىپ بۇ يەرگە،  
تۆتىنچى رەت بىرىنچى بولغايىسىلەر كېلەر يىل.  
يەنە شاراپ ئىچكەيمەن مۇبارەكلەپ ئاشۇ چاغ،  
سۇنۇپ رەڭدار گۈلدەستە كۈيلەر مەردنى تەشنا دىل.

1985 - يىلى 30 - نويابىر، ئۈرۈمچى.





## پەنگە مۇھەببەت

ئىلىم - پەن سۆزى نۇر چاچىدۇ، چىسىلاپ  
بېھساب ئادەمنى ئۆزلەشكە ھامان.  
ئۈندەيدۇ ئىزدىنىش، تەتقىق قىلىشقا،  
مەردانە ئىلگىرىلەپ ئاتلاشقا داۋان.

پەن راۋاج تاپقۇزار جەمئىيەتنى ھەم،  
ئىنسانلار تۆھپىسىن قىلار نامايان.  
ھېچ نەرسە ياشالماس پەندىن ئايرىلىپ،  
باغلانغان ئۇنىڭغا جىمى جان - جاھان.

پەن كېرەك باشقۇرۇش، ئىش يۈرگۈزۈشتە،  
ئايرىلسا ئۇنىڭدىن بېھىساس دېھقان.  
ئۇ بۇلاق، ۋە تەننى گۈللەندۈرۈشتە،  
بولمايدۇ ئۇنىڭسىز زامانى دەۋران.  
ھاۋادەك زۆرۈركى بىلىم ئادەمگە،  
پەن ئەھلى ھۈرمەتكە ئىگە ھەرقاچان.  
پەننىڭ زەر ئاچقۇچىن قوللارغا ئالساق،  
ئىستىقبال تاڭ كەبى قىلىدۇ جەۋلان.

1986 - يىلى بانۋار، ئۈرۈمچى.

## سەنئەت گۈلى

— «تارىم» ژۇرنىلىنىڭ 300 - سانى نەشر قىلىنغانلىقى مۇناسىۋىتى بىلەن.

چاڭئەندەك گۈزەل تارىم بويلىرى،  
ساڭا گۈزەل نام ئاتا قىلىپتۇ.  
«تارىم»، جىلۋىلىك، شېرىن سەھىپەڭ  
تارىم سۈيىدەك چۈشكۈن ئېقىپتۇ.

ئانا ۋە تەننىڭ گۈزەل باغرىدا،  
«تارىم» چىرايلىق بىر سەنئەت گۈلى.  
خانتەڭرىگە خاس ئۇسلۇب، رەڭ بىلەن  
سىزىلار ئۇندا يۇرتىمىز ھۆسىنى.

تالاي يازغۇچى، تالاي شائىرنى  
يېتىشتۈردۈڭ سەن پەرۋىش قىلىپ.  
ئۈچ بۇز گۈلدەستە سۇندۇڭ ئېلىڭغا،  
ئىجاد بېغىدا ياشىناپ ئېچىلىپ.

مۇشۇ شېئىرىم ساڭا تەبرىكىم،  
خۇش ھىددىڭ بەرسۇن ئەلگە زوق، غەيرەت.  
ۋەتەن قوينىغا تولۇپ ئېچىلغىن،  
باسمىسۇن ئەلنى ھېچقاچان غەپلەت.

1986 - يىلى يانۋار، نۇرۇمچى.



## تەڭرىتاغقا يېڭى مەدھىيە

— «تەڭرىتاغ» ژۇرنىلىنىڭ دۇنياغا كەلگەنلىكى مۇناسىۋىتى بىلەن.

ئەي تەڭرىتاغ،  
ئاق چاچ بېشىڭ كۆككە تاقاشقان.  
باغرىڭ گۈلشەن،  
مىلەر سېنىڭ داڭقىڭنى جاھان.

قايىنار بۇلاق، گۈلدۈرلەيدۇ شارقىراتمىلار،  
مىسلى زۇمرەت ئارچا - قارغاي ياپپېشىل ئورمان.  
يۈز ئاچىدۇ سەندە دائىم يېڭى مەنزىرە،  
ئالتۇن، كۈمۈش، گۆھەر قىلغان قوينۇڭنى ماكان.

تاغلار مەزمۇت، ئادەملىرىڭ مەزمۇت تېخىمۇ،  
گۈللەر ئېسىل، ئاي يۇمىلاق ئاقىرىپ تولغان.  
سۆيسەم - سۆيسەم سېنى سۆيگۈم تۈگىمەس، قايىنار،  
ئەي ئانا تاغ يۈرەك - باغرىم ساڭا چېتىلغان.

ناخشا - ئۇسسۇل يۇرتىنىڭ كۆي - ئۇسسۇلى گۈزەل،  
رەڭدار سۈرەت سەنئەت بېغى گۈللەپ - ياشنىغان.  
مەن كۈيلىسەم تەڭرىتاغنى يېڭى ناخشدا،  
دولقۇنلىنار دەريا بولۇپ چەكسىز ھايان.

خويمۇ ئىللىق يەلپۈپ تۇرار باھار شامىلى،  
خويمۇ يارقىن ئالتۇن ئاپتاپ كۈلگەن - چاقنىغان.  
تىلەيمەنكى قارلەيلىسى تەڭرىتاغ ئۆزرە،  
پورەكلىسۇن ھۆسنى تۈزۈپ زاماندىن - زامان.

1986 - يىلى ئاپرېل، ئۈرۈمچى.



## ياشلار ئوقۇ ياشلىقىدا

يىل قايتمايدۇ،

قايتمايدۇ ھەم ياشلىقىمۇ،

ئوقۇ-ئۆگەن ياشلىقىدا ئەي ياشلار.

ئىستىقبالنىڭ دەرۋازىسى مەكتەپتە،

ئوت يۈرەك مۇئەللىملەر يول باشلار.

ياشلىق دېگەن باھاردۇر تۆمۈرنىڭ،

يىلنىڭ ئىشى باشلىنىدۇ باھاردىن.

قۇرۇق گەپ، ئوي، ۋەسۋەسىگە بېرىلمە،

يول ئېگىز-پەس، پۈتلىشىسەن بىكاردىن.

تاپار ياشلىق چەكسىز بايلىق بىلىمدىن،

تاپار ۋەتەن مېھرىدىن ھەم شەرەپشان.

ساقلا بىلىم ياشلىقىڭمۇ قەدرىنى،

غايە چىراغ ياشلىق ئۈچۈن ھەرقاچان.

پەرۋاز قىلغىن قانات ياساپ بىلىمدىن،

كۈتەر ۋەتەن، كۈتەر سېنى كەڭ ئاسمان.

ئەلگە قەلبىڭ بەرسۇن نۇر ۋە ھارارەت.  
ئىجاد يولى، ئۆزلەش يولى بىپايان.

بىل ئۇنچىلا ئاسان قولغا كەلمىگەن،  
ئوقۇيدىغان مەكتەپ، ئىمكان ۋە زامان.  
كۆرۈنىدۇ باقساڭ ئارتقا بۇرۇلۇپ  
باسقان يوللار، چەككەن چاپ،  
ئاققان قان.

باق يىراققا،

تاغلارنى كۆر، باغنى كۆر،  
ۋەزنى سەز يەلكەڭدىكى يۈكلەرنىڭ.  
ئوقۇغۇچى بول ھاياتتا، ئىزدەنگىن،  
غېمىنى قىل ئالدىڭدىكى كۈنلەرنىڭ.

ياشلىق پەسلى — ئۈمىد پەسلى، ئەجىر قىل،  
ئۆگەن ھەقسىز نەپ بېرىشنى باھاردىن.  
تۆھپە يارات، پايدا — شۆھرەت ئىزدىمەي،  
ئاتقان ئوقۇڭ ئاداشمىسۇن نىشاندىن.

1986 - يىلى ئەتىياز، ئۈرۈمچى.

## ئالتاي لىرىكىسى

(چاتما)

### يېشىل ئالتاي

ئالتاي سېنى تاغلار ئوراپ تۇرۇپتۇ،  
گۈل بويۇڭنى باغشلاپتۇ كۆك ئورمان.  
ئايغىڭدا قىران سۈيى دولقۇنلار،  
ئىككى قاشتا ئەلۋەك قىشلاق جاي ئالغان.

ئالتاي ئۆزۈڭ تاشلىق شەھەر ۋە لېكىن،  
تاغلىرىڭ كۆك، سۇلىرىڭ كۆپ، يېرىڭ باي.  
قۇچىقىڭدا مەدەنىيەت گۈللىگەن،  
چېگرادىكى بىر شەھەرسەن گۈل چىراي.

كۆزنى تارتار، دىلنى تارتار مەنزىرەڭ،  
سەن يايلاقلار كۆركى گويى چاقنىغان.  
سەن سۈت-قىمىز، شېئىر-كۈينىڭ قاينىمى،  
مالچىلارنىڭ قۇت ماكانى يايرىغان.



كۆرۈنۈشلەر مەست قىلىدۇ يۈرەكنى،  
دالالىرىڭ رەڭدار گىلەم بىپايان.  
باغرىڭ گويا گۈزەللىكىڭ ئالىسى،  
يېڭى ھايات جۇشقۇنلىغان، قاينىغان.

ئالتاي ئۇزۇڭ يېشىل ياقۇت، جۇلالىق،  
ئانا يۇرتىڭ ئۇيۇقىدا نۇر چاچقان.  
ئالتاي ئۇزۇڭ گۆھەر قاچا، ھېكمەتلىك،  
قوينۇڭ چارۋا، زەر - كۈمۈشكە لىق تولغان.

ئالتاي سېنىڭ جىلۋە قىلغان بۈگۈنىڭ،  
قىزغا ئوخشار تولۇپ يەتكەن بويىغا.  
ئالتاي ئەتەڭ قاماشتۇرار كۆزلەرنى،  
ئالتۇندىن تاج كىيەرسەن ئەل توپىدا.

## گۈزەل قاناس كۆلى

بىلەمسىز، قاناسنىڭ گۈزەللىكىدىن،  
زوق - ھۇزۇر ئېلىشقا كەلدىم قانچە رەت؟  
چوڭ قىزىل بېلىقنىڭ رىۋايىتىمۇ،  
قوزغىتار ئۆزگىچە ھەۋەس - مۇھەببەت.

خالىماس كىم بۇندا سەيلە قىلىشنى؟  
بېلىقنى كۆرۈشنىڭ ئۆزى بىر شادلىق.

خالماس كىم سىرلىق چۈمبەنى قايرىپ،  
ئۈزۈپ كۆلدە مەست بولۇشنى تاتلىق؟

سۈپسۈزۈك گۆھەرگە ئوخشايدۇ قاناس،  
يېشىل تاغ، كۆك ئورمان ئارا چاقنىغان.  
ھېكمەتلىك ئەينەككە ئوخشايدۇ قاناس،  
يۈز ئاچقان سۇ ئىچىرە بۇلۇت ۋە ئاسمان.

ئۇندا يوق دەريانىڭ قاينام ھەيۋىتى،  
يوق دېڭىز دولقۇنلار ئۇرغان مەنزىرە.  
ۋە لېكىن نازۇك بىر لەۋەنلىك بىلەن،  
دىللارنى سالىدۇ قاناس لەرزىگە.

كۆك قارىغاي كۆككە بوي سوزۇپتۇ قاشتا،  
كۆك چۆپلەر كۆكەرتكەن چوققا - قىيانى.  
ھۈپپىدە قاپلاپتۇ ئەتراپنى گۈللەر،  
ياۋا غاز، تۇرنىلار يارار سامانى.

قاناس سەن ئەجەبمۇ كۆركەم، ئاجايىپ،  
قاناس سەن ئەجەبمۇ جىمجىت بىغۇ بار.  
ھۆسنۇڭنى قانغۇچە قىلدىم تاماشا،  
بېلىق راۋىقىدا سۈمۈرۈپ ئىپار.

خىسلەتلىك گۈزەللىك بولغاچقا سەندە،  
ئىنسانغا تۇيۇلۇپ كەتمەيسەن يىراق،  
قايتىشنى ئۇنتۇيدۇ ساياھەتچىلەر،  
يېقىلىپ كۆڭلىگە ۋەسلىڭدىن چىراق.

ئاھ، قاناس، ئۇنچە سەن ۋە تەننىڭ گويا  
ئانلىق ئەڭلىنى بېزەپ چاقنىغان.  
ئاھ، قاناس، سۇپسۇزۇك ئەينەكسەن گويا،  
چېگرىنىڭ ھۆسننى قىلغان نامايان.

### رەڭدار يايلاق

چەكسىز رەڭدار زىلچىدەك، ياكى  
گۈلشەن ئوخشاش نۇردىن ئىچكەن ھەل،  
نەپىس كەشتە كەبى گوياكى،  
تەڭرىتاغنىڭ يايلىقى گۈزەل.

تىزما تاغلار ئۇنىڭغا سېپىل،  
ئورمانلىقلار توسۇق ۋە ئۆتكەل.  
گىيا - گۈللەر لىباس مىسالى،  
دەريا - بەلباغ باغلاش ئۈچۈن بەل.

بۇ يەرلەرنىڭ ھاۋاسى خۇش بۇي،  
شاماللىرى ئېيتىدۇ غەزەل.

رەڭدار بۇلۇت چاقنار كۆكدە،  
گۈللەردىن تامدۇ ھەسەل.

يىمگىنلىرى شۇڭقاردەك غەيۇر،  
قىزلىرى گۈل - كۈلگەن ھەر مەھەل.  
چارۋىچىنىڭ ماكانى يايلاق،  
مەست قىلغۇدەك سۈرەتتۇر گۈزەل.

### سۇ—ھاياتلىق كەۋسىرى سەن

ئاھ زۇمرەت سۇ،  
ھاياتنى ياشىنتار سۇت - كەۋسەر سەن ھەر دەم.  
ئىنسانلارغا چېچىلغان  
شېپالىق زەمزەم.  
يەر ساڭا ھاجەتمەن  
موھتاج تاغ - قىيا،  
ئاپتاپقا، ھاۋاغا ئوخشاشلا گويا.  
ئايرىلالمايدۇ  
جىمكى شەيئىلەر سېنىڭدىن بىردەم.

بارچىگە جانلىنىش ئاتا قىلىسەن،  
بېغىشلاپ ھاياتلىق تەبىئەتكە ھەم.  
كىيگۈرسەن يېشىل تون - لباس،  
بولۇپ پايانسىز زېمىنغا ھەمدەم.

\* \* \*

سۇ بولسا ئەدە،  
يېشىللىق شۇ يەردە،  
يۈز ئاچار يۈز خىل رەڭ،  
جىلۋىلەر كۆركەم  
قىلىدۇ جۇشقۇنلۇق - گۈللىنىش جەۋلان.  
ئېتىر، باغقا سېنى باشلىسام،  
يۈرىكىمنىڭ قاتلاملىرىدا  
دولقۇنلىنار قايناق ھاياجان.  
تەبىئەتنى مەدھىيەلەيمەن،  
ھاياتلىقنى كۈيلەيدۇ نەزمەم.  
كۈيلەيمەن تېخىمۇ ئابھاياتنى —  
ھاياتنى ياشارتقۇچ سۈتنى دەممۈدەم.  
كاشكى،  
تېنىمدىكى قان،  
تامچىلىسا،  
سىڭسە ئىدى ھەم،  
گۈل باھارنىڭ يامغۇرى بولۇپ،  
ئانا يەرنىڭ باغرىغا شۇ ئان.

1986 - يىلى ئىيۇل، ئالتاي.

## ئەزىمەتلەر بەيگىسى

— پارتىيە مەركىزىي كومىتېتى ۋە گىوۋۇيۈەننىڭ سەمىمىي غەمخورلۇقىدا، مەملىكەتلىك 3 - نۆۋەتلىك ئاز سانلىق مىللەتلەر ئەنئەنىۋى تەنھەرىكەت يىغىنى ئاپتونوم رايونىمىزنىڭ مەركىزىدە ئۆتكۈزۈلگەندە ئىلھام تاشقىنلاپ، قولۇمغا ئىختىيارسىز قەلەم ئالدىم.

ئالتۇن بەسىل ئالتۇن نۇردا چاقناپ بۇ شەھەر،  
مىسلى چۆچەك دۇنياسىدەك تاۋلاندى ھەيۋەت.  
يۈزلەردە گۈل، كۆڭلەكلەردە چىمەن جىلۋىسى،  
ئىمارەتلەر، يوللار گويا رەڭگارەڭ سۈرەت.

بۇندا مىللىي تەنتەربىيە تۈزدى كەڭ مەيدان،  
ئەللىك ئالتە مىللەتتىن جەم بولدى ئەرىمەت.  
تولدى مىللىي تەنتەربىيە مۇنبىرى گۈلگە،  
داستان بولدى ئىتتىپاقلىق، مېھرى - مۇھەببەت.

لەپىلدەتتى بوغدا نۇرلۇق شەپەق تۇغىنى،  
بوغدا كۆلى تۇتتى زۇمرەت قەدەھتە كەۋسەر.

ناخشا - ئۇسسۇل يۇرتى، يىپەك يولى قاينىدى،  
ئاچتى قۇچاق مېھمانلارغا سەھرا ۋە شەھەر.

خۇش كېلىپسىز، تىيەنئەنمېندىن نۇر ئېلىپ دوستلار،  
جۇيزىجۇنىڭ مەنزىرىسى، جىلۋىسىنى ھەم.  
خۇش كېلىپسىز، چيەنتاھجياڭدىن شاۋقۇنلار باشلاپ.  
ھىمالايا گۈلى ئىپار چاچتى دەممۇدەم.

گۈزەللىككە ئامراق مىللەت ياشايدۇ گۈزەل،  
ئەنئەنىۋى تەنتەربىيە ئەلگە قوشار شان.  
مەردلەر يۈكسەك سەۋىيە ۋە خىسلەت ياراتسۇن،  
نۇردەك بارسۇن خۇش خەۋەرلەر بېيجىڭغا شۇ ئان.

1986 - يىلى ئاۋغۇست، ئۈرۈمچى.



## مەرىپەت ئۇيۇقىدا ياندى چولپان

كۈتۈشلەر ئىلكىدە ئۆتتى كۆپ زامان،  
ئۆتتى ھەم زېمىنى يۇيۇپ سەل - تۇپان.  
خەلق ئارزۇ ئەيلگەچ قوللاپ پارتىيە،  
مەرىپەت كۆكىدە چاقىندى چولپان.

مەرىپەت كۆكىدە چاقىندى چولپان،  
زۇقلىنىپ باقتىمەن ئاڭا سۆيۈنۈپ.  
ئارزۇ بوستانلىرىم كەتتى چېچەكلەپ،  
ئىللىق قۇت يامغۇرى باشقا تۈكۈلۈپ.

چاڭ باسقان چولپاننىڭ يۈز - كۆزىن يۇيۇپ،  
چاقىناتقان دانالار سىزگە كۆپ رەھمەت.  
پاراسەت، ئوي - پىكىر ۋە ئىشچان بىلەك  
ھارمىسا، كۆرمىگەي ھېچ زىيان - زەخمەت.

چىن مېھنەت يولىدا ئاققان تامچە تەر،  
مىڭ يىللىق بىمەنە چۇقاندىن ئەۋزەل.  
ھەقلىق پەخرىمىزدۇر يۈسۈپ كەبى ئەر،  
يۈرۈڭلار! كەلگۈمىز بېھىساب گۈزەل.

1986 - يىلى 27 - ئاۋغۇست، قەشقەر.



## بۇ كىتاب

ئىنسانلار يارىلىپ قىلىدۇ پىكىر،  
پىكىرلەر ئانىسى تۇغار بىلىمنى.  
سانسىز ئىزدىنىشلەر، سانسىز يېڭىلىش،  
توغرىلاپ كەلمەكتە ئىنسان ئېڭىنى.

پىكىرلەر دېڭىزى تەكتىگە شۇڭغۇپ،  
جاۋاھىر سۈزۈپتۇ شۇ يۈسۈپ بوۋام.  
ئون ئەسىر بۇرۇنقى ئىنسان پىكىرنىڭ،  
جەۋھىرى بۈگۈنمۇ قىلدى بىزنى رام.

ئون ئەسىر ئۆتكەندە ئوقۇپ سۆيۈندۈم،  
دانالىق تەختىدە ئۇ ئىكەن سۇلتان.  
پىكىر يوللىرىمنى يورۇتۇپ بارار،  
تال-تال نۇرى بىلەن چاقنىغان چولپان.

ئون ئەسىر مۇقەددەم يېزىلغان كىتاب،  
ئۆگەن دەيدۇ بىزگە قىلىپ چىن خىتاب.  
مەرىپەت كۆكىدە قاقايلى قانات،  
ھاۋامۇ سۈپسۈزۈك، يېقىملىق ئاپتاپ.

1986-يىلى 12-ئاۋغۇست، قەشقەر.

## شەخەنزە

ھەر كۆرسەم يەنىلا كۆرگۈم كېلىدۇ،  
يۈرىكىم باغلاشقان ساڭا شەخەنزە.  
خوشلىشىپ كەتسەممۇ كەتمەس ئالدىمدىن،  
سەندىكى يېشىللىق، رەڭدار مەنزىرە.

ئېسىمدە بۇ يەرلەر ئىدى چۆل - قاقاس،  
ئېسىمدە قومۇشلۇق، يۇلغۇن ۋە قۇملۇق.  
سەن مەردلەر يۈرۈشى، ئەمگەكلىرىدە  
يارالغان، دۇنياغا قان - تەردىن تولۇق.

گۈل پۇرار ئەمدىكى شاماللىرىڭدىن،  
بۇلبۇللار بېغىشلار جانغا لەززەتنى.  
سەن يېشىل بىر دېڭىز، چېكى كۆرۈنمەس،  
قۇچقىڭ ئەسلىتەر ماڭا جەننەتنى.

سەن ئىجاد ھېكمىتى، ئەجىر گۈلشىنى،  
بىر ئىشەنچ كۆڭلۈمدە چاقنار دەممۇدەم.  
چۆللۈكلەر يارىلىش يولۇڭدا شۇنداق،  
گۈزەللىك دۇنياسىغا تاشلايدۇ قەدەم.

1986 - يىلى ئۆكتەبىر.

## جۇڭغارغا پۈتۈلدى قانات

— شىمالىي شىنجاڭ تۆمۈريولىدا شىخەنزىگە پويىز قاتنىغانلىقىنى تەبرىكلەش مۇناسىۋىتى بىلەن.

توپلاندى، يامردى ئادەم كەلكۈنى،  
تۆمۈريول چېتىگە شۇنچە شاد - خۇرام.  
ئانار رەڭ جىلۋىلىك مەڭزىلىرىدىن،  
ئاقاتتى بەختىيار ياش تارام - تارام.  
تۆتىنچى ئۆكتەبىر شادىيانە كۈن.  
شىخەنزە شەھىرىگە پويىز قاتنىغان.  
جۇڭغارغا پۈتۈلدى قايرىلماس قانات،  
تارىخىي بۇرۇلۇش بۇ - نۇر چاقنىغان.

شىمالغا يول ئالغان تۇنجى پويىزدا،  
ئولتۇردۇم كۆز سېلىپ دالغا، تاغقا.  
ئادەملەر سىزماقتا يېڭى خەرىتە،  
ئايلىنار چۆل - زاۋۇت، ئېتىزغا، باغقا.

تۆمۈر ئات چاپدۇ دالا - يايلاقتا،  
شىمالنىڭ ئەتىسى كۆرۈندى پارلاق.  
باي شىنجاڭ ئاچىدۇ يېڭى مەنزىرە،  
يۈكسىلىش ئەپكەلگەن ھايات بەك قۇۋناق.

ئېھ، ئانا تەڭرىتاغ، سۆيۈملۈك شىنجاڭ،  
ئۇچتۇڭسەن غايەڭدىن ئېلىپ كۈچ - ئىلھام.  
يايرىتار ئىسلاھات مېۋىسى دىلىنى،  
سائادەت ئىشكى ئېچىلدى داغدام.

1986-يىلى 4-ئۆكتەبىر، شىنخەنزە.



## پارتىيىنىڭ مۇنەۋۋەر پەرزەنتى

— مۇنەۋۋەر سۈت توشۇغۇچى ئەن چىڭيىڭغا مەدھىيە.

سەھىپىلەر قۇرلىرىدىن،  
ئۇچقۇر رادىئو دولقۇنلىرىدىن،  
بىلىدىم مەن ناھۇشەرىپىڭنى،  
ئەي چارچىماس يولداش.  
شەھەر خەلقىنىڭ ماختاشلىرىدىن،  
سۆھبەت يىغىنىدىكى ئەمگەك نەمۇنىچىلىرىنىڭ  
گۈلدۈراس ئالقىشلىرىدىن،  
ئاڭلىدىم تەرىپىڭنى،  
تونۇدۇم سېنى،  
كومپارتىيىمىزنىڭ ئاددىي ئەزاسى —  
ئىشچان قېرىنداش.  
سەندە بار پارلىغان غايە ئەبەت.  
ئاجايىپ تەسىرلىك ئىش ئىزلىرىڭ،  
سەندە بار ئالبىجاناب پەزىلەت.  
يۈزىڭنىڭ قىپقىزىل مىسالى ئوتقاش،  
خەلققە مېھرىڭ ئىللىق زەر قۇياش.  
ياتقاندا ئادەملەر تاتلىق ئۇيقۇدا،

ماڭسەن ئىزغىرىن شامالدا،  
نەشتەردەك سوغقىمۇ سەن بېرىپ بەرداش.  
ئادىتىڭ — رىكشا ھەيدەپ،  
سەھەرنىڭ تۇنجى ناخشىسىنى توۋلاش.  
يەتكۈزسەن مېھرى — مۇھەببەتنى،  
كۈرنىڭ ئائىلىگە كۆيۈنۈپ،  
كوچىمۇ كوچا، ئۆيۈمۈ ئۆي يۈرۈپ.  
ھەر مىللەت خەلقىگە بولۇپ قەلبداش.  
بېرىسەن ئاغرىق موماينىڭ  
سۈتىنى ۋاقتىدا ئاپىرىپ.  
قويىسەن ئۆيىنى سۈپۈرۈپ،  
تامىقىنى ئېتىپ، كىرىنى يۇيۇپ.  
ئۆز ئاتاڭغا يېزىلغان سۈتىنىمۇ  
كېسەل بالغا بەردىڭغۇ ئۆتۈنۈپ،  
مۇھەببىتىڭ چوڭقۇر قاينامغا ئوخشاش  
سۆزلىرىڭدىن يايىرايدۇ دىل سۆيۈنۈپ،  
يۇلتۇزلار كۆچۈپ، نۇرلىرى ئۆچۈپ،  
ئاي ئولتۇرۇپ،  
چىقىپ قۇياش.  
ئۆتتى، ئۆتكۈزدۈڭ شۇنداق،  
يىگىرمە ئۈچ يىلنى بىر كۈندەك كۆرۈپ،  
بەجاندىل ئىشلىدىڭ ئەلگە كۆيۈنۈپ،  
يازدىڭ ھەقىقىي غايە ناخشىسىنى،  
قاينىدى قەلبىمدە ھاياجان دولقۇن كۆتۈرۈپ،

ئەي، ئەن چىڭنىڭ يولداش،  
قانداقمۇ تۇرالاي ماختىماي سېنى،  
پارتىيىمىزنىڭ مۇنەۋۋەر پەرزەنتى،  
قەدىرلىك سەپداش .

1987-يىلى ئاپرېل، ئۈرۈمچى.



## ئىتتىپاقلىق گۈلدەستىسى

— ئاپتونوم رايونلۇق 2- قېتىملىق مىللەتلەر ئىتتىپاقلىقى بويىچە  
تەقدىرلەش يىغىنىغا يېغىشلايمەن.

چىن دىلدىن كۈيلەيمەن، تەڭرىتاغ سېنى،  
كۈيلىنەر ناخشامدا يايلاق ۋە بوستان،  
كۈيلىنەر ناخشامدا ھۈر يېڭى شىنجاڭ،  
تاغلىرى، دەرياسى ھەم خەلقى ئوبدان،  
ئالتۇنغا ئوخشايدۇ ئون ئۈچ مىليون قەلب،  
مېھرىلىك ۋە ئىجىل مىسلى بىر تۇغقان.

ياسدى ئىتتىپاقلىق گۈلدەستىسىنى،  
ئون ئۈچ تال گۈل بولۇپ بۇ ئون ئۈچ مىللەت.  
يازماقتا ئىناقلىق داستانلىرىنى،  
ئۇلار ھەربىر سەپتە بولۇپ بىر نىيەت.  
بۇ گۈللەر سولمايدۇ پورەكلەپ گۈزەل،  
بەرگەچكە پارتىيە باھارنى ئەبەت.

بۇ يەردە ھەر مىللەت ئۇيۇشقان مەھكەم،  
ئىناقلىق ئەۋلادتىن ئەۋلادقا ياشنار.



مىللىي ئىتتىپاقلىق ئۈلگىسى سىلەر —  
ۋەكىللەر،

سىلەرگە خاس شان، ئىپتىخار .  
ئاچايلى يېڭى بەت ئىتتىپاقلىقتىن،  
مەن تىلەك ناخشىسى قىلاي يادىكار .

1987-يىلى 15-نويابىر، ئۈرۈمچى،



## تارالسۇن شىنجاڭنىڭ نامى جاھانغا

— مەملىكەتلىك ئاز سانلىق مىللەت ئەدىبلىرى ۋە ئەدەبىي تەرجىمانلىرىنىڭ قۇمۇلدىكى ئۇچرىشىشى مۇناسىۋىتى بىلەن.

قوغۇن ھىدى ئۇرۇلغان چاغدا دىماغقا،  
جەم بولۇشتى ئەدىبلەر ھەر ياندىن كېلىپ.  
يېڭى جىلۋە قوشۇلدى يىپەك يولىغا،  
قەلەمكەشلەر ئۇچراشتى قۇمۇلدا كۈلۈپ.

قۇتلۇقلايمەن شىنجاڭغا كەلگەن دوستلارنى،  
ھەممە مىللەت ئىناق، شاد بىزنىڭ دەۋراندا.  
ئەقىل، ئىجاد نۇرلىرىنى چاچسۇن بۇ يىغىن،  
كەڭ تارالسۇن شىنجاڭنىڭ نامى جاھانغا.

1987-يىلى ئىيۇل، ئۈرۈمچى.

# ئەرەب خەلىپىلىكىگە زىيارەت

(چاتما)

## ئورنىتايلى دوستلۇق كۆۋرۈكى

— ئەرەب بىرلەشمە خەلىپىلىكىدىكى دوستلارغا بېغىشلايمەن.

كەلگىنىمدە دىيارىڭلارغا،  
دولقۇنلاندى قەلبىم بولۇپ شاد.  
ئوخشاش بىزدە يەر شارائىت ھەم،  
ئوخشاش ئادەت، دىنىي ئېتىقاد.

ئۆز يۇرتۇمغا كەلگەندەك بولدۇم،  
تونۇشتۇر گويىكى بۇندىكى ھايات.  
تۇرسىمۇ ئايرىپ ئارنى ھەتتا،  
ئۇزۇن يوللار ۋە تاغلار قاتمۇقات.

كۆپ جەھەتلەر كېتەر ئوخشىشىپ،  
بىر كۆرۈشۈپ بولدۇق قەدىناس.

تونۇش - بىلىش ئەمەس ئىدۇقۇيۇ،  
بىر سۆزلىشىپ بولۇشتۇق سىرداش.

تىللىرىمىز ئوخشاشمىسىمۇ،  
دىللىرىمىز تۇتۇشىپ كەتكەن.  
بىزدە ئورتاق بىر ئارزۇمۇ بار،  
دۆلەت تىنچ، خەلق باي بولسۇن دېگەن.

ئىككى ئەلنىڭ دوستلۇق رىشتىنى،  
كۈچەيتىمەكلىك پىكرىمىز بىردەك.  
سودىمىزنى روناق تاپقۇزماق،  
ئورتاق ئۈمىد، سەمىي ئىستەك.

ئورنىتايلى دوستلۇق كۆۋرۈكى،  
ئىككى دۆلەت دوست ئۆتسۇن بەلەن.  
دوستلۇقىمىز، ھەمكارلىقىمىز،  
تەڭ ياشسۇن يەر شارى بىلەن.

1986-يىلى 8-دېكابىر، ساجا.

## رەڭدار گۈللەر

بۇ يەرنىڭ گۈللىرى،  
دەرەخكە ئوخشاش.

ئۆسۈپ تۇر ھەم ئېگىز مسالى شەمشادە،  
ئۆگىنلەر ئۈستىگە قويار ئىكەن باش.

بۇ يەرنىڭ گۈللىرى،

ئوتتەك تاۋلىنار .

قىزىرىپ كۆزلەرنى قاماشتۇرۇپ ھەم،  
ھاۋاغا تارقىتار خۇش پۇراق ئىپار .

بۇ يەرنىڭ گۈللىرى،

يوللارغا يانداش .

قىلىدۇ كىشىنى مەپتۇن ئۇ، چۈنكى  
ھۆسنىگە رەڭدارلىق ۋە چىلۋە يولداش .

بۇ يەرنىڭ گۈللىرى،

خىلمۇخىل، سەر خىل،

ۋە ئىسسىق بەلباغنىڭ تۈسلىرى قويۇق،  
مەستانە بولىدۇ كۆرگەن چاغدا دىل .

بۇ گۈللەر يەلپۈنۈپ مەيىن شامالدا،

تەۋرىنەر دېڭىزدەك ھەر تاڭدا لەرزىان .

گۈل - چىمەن ھەمراھى چىمەنلىكلەردە،

سېھىرلىك مەنزىرە نامايان ھامان .

## قۇملۇقتىدىكى گۈلستان

بۇ يەرنى كىم ئويلار ئەسلى قۇملۇق دەپ،  
چۆپ ئۈنمەس چۆل دېسە ھېچكىم ئىشەنمەس.  
ئادەم زات قەدىمى تېگىپ باقمىغان،  
بارخانلار يېتىشكەن بولۇپ ئېگىز - پەس.

بەزى تىنچ داۋالغۇپ، بەزەن ھۆركىرەپ،  
دولقۇنلار ئويناشقان دېڭىز ھەيۋەتتە.  
مىڭ يىللاپ ئۇيقۇغا چۆكۈپ ئۇخلىغان،  
بۇ يەردە جىمكى نەرسە غەپلەتتە.

يۈز بەردى 60 - يىللار مەزگىلى،  
يەر - كۆكنى تىترەتكەن كاتتا ئۆزگىرىش.  
ئەرەبلەر يېرىدىن بۇلدۇقلاپ نېفىت،  
چۈش كەبى ئۆزگەردى بارچە كۆرۈنۈش.

ئۆزگىچە نۇسخىدا پۈتتى بىنالار،  
بۇلۇتقا باش تىرەپ دېڭىزغا يانداش.  
پاراخوتلار كىرىشتى قۇلتۇققا سانسىز،  
تور يايىدى ماي يوللار ساھىلغا تۇتاش.

ئازادە كوچىلار، قات - قات بىنالار،

ئادەملەر توپى چوڭ ئېقىندۇر ئاقتان .  
بولۇپتۇ دېڭىزنىڭ قولتۇقى پايتەخت ،  
شەھەرلەر مسالى گۈزەل گۈلىستان .

ياپراقلار شىلدىرلاپ ناخشا پىچىرلار ،  
مەجنۇنتال ئوينايدۇ ئۇسسۇل تولغىنىپ .  
چاتقاللار ، گۈلشەنلەر چاقىنتار كەشتە ،  
ياپپىشىل پالمازار قارار زوقلىنىپ .

جىلۋىلىك تۇس بىلەن تولغان بارچە جاي ،  
سايىزار گۈلباغلار بېرىدۇ راھەت .  
ئويلىماس چەت جايدىن ئەپكەلگەندۇ دەپ ،  
ھېچ كىشى بۇ يەرگە تۇپراقنى پەقەت .

ئويلىماس دەرەخنى ، گۈلى ، چىمەننى ،  
بۇ يەردە تەبىئىي ئۆسۈمگەندۇر ، دەپ .  
نېفىتكە تېگىشكەن ئاقچا كۈچىدىن ،  
قۇرۇلغان بارچىسى ، ياشىغان گۈللەپ .

ئادەملەر تەبىئەت ئۈستىدىن غالىب ،  
بۇ يەكۈن گۈلىستان ھۆسنىدە ئايان .  
ئاجايىپ گۈزەللىك باركەن بۇ يەردە ،  
مەست قىلار كىشىنى قارىغان ھامان .

## دوبەي سودا سارىيى

— شىنجاڭ مۇسۇلمانلار ئېكسپورت تاۋارلىرى كۆرگەزمىسىگە  
مەدھىيە.

دوبەينىڭ خەلقئارا سودا سارىيى،  
ئاپئاق چوڭ ئىمارەت كۆككە بوي سوزغان.  
لەپىلدەر لالە رەڭ بەشىۈلتۈزلۈك تۇغ،  
بىرىنچى ئىشىكنىڭ ئۈستىدە لەرزەن.

ياغرىدى بۇ دۆلەت ئوربىستىرى شوخ،  
شوتلاندىيە نەيلىرى قىلدى خۇش ناۋا.  
باشلاندى شىنجاڭنىڭ كۆرگەزمىسىمۇ،  
مېھمانلار ئۈزۈلمەس بىر ئېقىن گويا.

ئوينىتار يېقىملىق سازلار يۈرەكنى،  
لالە رەڭ گىلەمدە زەپ يېنىك قەدەم.  
قىزىقتى سودىگەر ئەر بابلارمۇ ھەم،  
تاۋارلار چاقىناتقاچ كۆزنى دەممۇدەم.

گىلەملەر چوغ سۈپەت، رەڭگارەڭ، گۈلدار،  
دۇخاۋا جىلۋىدار، تاۋار جىلۋىدار.



ئارزۇلۇق، ئەتىۋار يەرلىك مەھسۇلات،  
مودىلىق كىيىملەر، بۇيۇملار داڭدار.

شۆھرەتلىك شىنجاڭنىڭ ناخشا - ئۇسسۇلى،  
قوزغىدى مەيداندا ئالقىش - ھاياجان.  
چاۋاكلار گۈلدۈرلەپ گۈلدۈر مامىدەك،  
ئاپىرىن ئالقىشى ياڭرىدى ھامان.

كۆرۈشتۈق، سۆزلەشتۈق، كۈلۈشتۈق بىللە،  
خاتىرە سۈرەتكە چۈشۈشتۈق بىللە.  
دوستلۇق ئۇرۇقى چاچتى كۆرگەزمە،  
ئىناقلىق پەيزىنى سۈرۈشتۈق بىللە.

1986 - يىلى دېكابىر، دۈبەي.

### جۇڭگولۇق بولغانغا پەخىرلىنىمەن

«ۋاقىت گېزىتى» نىڭ بىرىنچى بېتى،  
چىقتى "شەرق ئۇسسۇلى" دېگەن نام بىلەن.  
داختاشتى شىنجاڭنىڭ ئويۇنىنى دەپ:  
"ئۇسسۇلى بەك نەپىس، كۆيى بەك بەلەن."

بېسىلدى ئويۇندىن تارتىلغان سۈرەت،  
يېزىلىپ تەسىرلىك ماقالە - تەقىرىز.

كۆرگەندە سۈرەتلىك خەۋەرلەرنى مەن،  
چۈش ئۇردى قەلبىمدە قايناتى بىر دېڭىز.

قويۇلغان چېغىدا جۇڭگو ئويۇنى،  
چۆمۈلدۈم غۇرۇرنىڭ نۇرىغا يايىپ.  
ماختالغان چېغىدا جۇڭگو سەنئىتى،  
ئىپتىخار ھېس قىلدىم ھاياجان قايناپ.  
جۇڭگولۇق بولغانغا پەخىرلەندىمەن  
ئىرادەم ھەر جايدا ياندىۇ چاقناپ.

1986 - يىلى 3 - دېكابىر، ئابدۇبەي.

### ھەممىمىز ئىناق قېرىنداشلار

دېيىشتى بۇندىكى بەزى ئەرەبلەر:  
"ئىلگىرى جۇڭگونى بىلەتتۇق پەقەت.  
جۇڭگودا شىنجاڭنىڭ بارلىقىنىمۇ،  
بىلدۇق بىز كەلگەندە سىلەر بۇ نوۋەت."

چۈشىنىش مۇھىمكى، چۈشىنىشكەندە،  
ئاتونۇش ئادەملەر بولىدۇ سىرداش.  
يات يەرمۇ ئۆز يۇرتتەك كۆرۈنەر ئىسسىق،  
ھاياتتا زۆرۈر دۇر ئۆزئارا قوللاش.

ھەممىمىز ئىناق قان - قېرىنداشلارمىز،  
قىلايلى بىز بېرىش - كېلىشنى سىجىل.  
دوستلار كۆپ ئۇچراشسا سۆيگۈ چوڭقۇرلار،  
تۇغقانلار ئىزدەشسە بولۇش ئىجىل.

سىز لەردە بار چەكسىز نېفىت بايلىقى،  
بىزدە بار سەرخىل مال، قازانغان ئاتاق.  
ئۆز ئارا قىلىشساق خېرىدارلىق بىز،  
بولدۇ سودىنىڭ ئىقبالى پارلاق.

1986 - يىلى 11 - دېكابىر، دۈبەي.

### ئەگرى دېڭىز

مەن كۆرگەن دېڭىزلار بىپايان،  
ياتاتتى تەپتەكشى پارقىراپ.  
شەھەردىن، سەھرادىن ئۇزاقتا،  
دولقۇنلاپ، بەزىدە شارقىراپ.

بۇ يەرنىڭ دېڭىزى ئەگرىكەن،  
تاشقىنىمۇ كەلمەيدۇ تۈرۈلۈپ.  
خۇاڭخېدەك، چاڭجياڭدەك ئاقىدۇ،  
ھەر دەمدە تولغىنىپ، بۇرۇلۇپ.

شەھەر چوڭ قىرغاققا جايلاشقان،  
ئىككى قاش ئىمارەت قاتىرى.  
كوچىلار دېڭىزنى بويلايدۇ،  
دېڭىزغا ئۇلانغان بازىرى.

چىرىشقان قاتناشنىڭ تورلىرى،  
كېلىدۇ پاراخوتى جاھاننىڭ.  
ئاۋات بىر مەنزىرە يۈز ئاچقان،  
زوقىنى ئوينىتىپ ھەر جاننىڭ.

ئەي ئەگرى دېڭىز ھۇر ئوچۇق پورت،  
تەلپۈنەر قوينۇڭغا كەڭ دۇنيا.  
چەت ئەللىك مېھماننى چىللايسەن،  
مېھرىڭگە قىلىپ سەن مەھلىيا.

1986 - يىلى 10 - دېكابىر، دۈبەي.

## دېڭىز ۋە قۇملۇق

بېلىگە باغلىدى رەڭمۇرەڭ بەلباغ،  
بۇ قۇمساز ساھىللار ياتقان بىپايان.  
قۇملۇقنى ئۇيقۇدىن ئويغاتتى شۇقۇن،  
چۆللۈكنىڭ چىرايى ئۆزگەردى شۇ ئان.

دېڭىزنىڭ بويىدا كۆز ئاچتى پايتهخت،  
ئادەملەر كەلكۈنى قولتۇققا ئاقار.  
رەستلەر قۇرۇلدى ئازادە، رەت-رەت،  
چوڭ-كىچىك داچىلار قەد كەردى قاتار.

دېڭىزدا بولغاندەك خىلمۇخىل بېلىق،  
قۇملۇقتا بولىدۇ بايلىق، خەزىنە، كان.  
فونتانىدەك ئېتىلىپ چىقتى قاراماي،  
جەننەتكە ئايلاندى قاقاس باياۋان.

ئاپتۇ بۇ نېفىتىنى مەنبە قىلغان ئەل،  
چۆل بىلەن دېڭىزنىڭ ئارىسىدىن جاي.  
ياشانتى ئەرەبىنىڭ يەر، ھە، دىلىنى،  
زەمەمدەك خىسلەتكە ئىگە قارا ماي.

1986 - يىلى 13 - دېكابىر، ئابدۇدەبى.



## باھار

(نورۇز ئىلھامى)

باش باھار كەتتى ئۆتۈپ، نورۇزغا نۆۋەتتۇر بۇ دەم،  
يامرىغان ئەگىز كەبى قۇرلارغا سۆز تۆكتى قەلەم.  
يامرىغان ئەگىز كەبى ئىلھاملىرىم ئۆتسە سۆيۈپ،  
تۇنجى كۆكتاتلارغا تولىسۇن قىر، ئېتىزلار ھەم بىنەم.  
بۇ نورۇز تىنچ ۋە ئىناقلىق كەيپىگە چاچسۇن شاراب،  
ئەل بېيىپ تاپسۇن روناق، يۇرت بولسۇنۇ سولماس چىمەن.  
سەگىتىپ ئۆتكىن چۈشەكتە ياتقاننى نورۇز شامىلى،  
تۇنجى كۆكتاتتەك قىمىرلاپ، ئاپتاپقا يانداشسۇن تىمەن.  
گۈل-چېچەكلىك، ناز-كەرەشمە ياز كېلەر خۇش خۇي  
كۈلۈپ،  
كۆڭلىمىزنى ياز قىلايلى، نورۇزدا ئىچكەن مەي بىلەن.

1987 - يىلى 3 - مارت، ئۈرۈمچى.

## ئوكيانلارنىڭ ئۇ چېتىگە سەپەر

(چاتما)

### ھىجران

باشلىدىم مەن سەپەر يىراق - يىراققا،  
ۋەتىنىم ئايرىلىپ سېنىڭدىن شۇ تاپ.  
ئىزھارلاپ بولغۇسىز ئىشقى - مۇھەببەت  
يالقۇنلۇق كۆكسۈمدە قاينار دولقۇنلاپ.  
ھەر قېتىم يۇرتۇمدا بالا چېغىمدا،  
كالا ھارۋىسىنى قېتىپ تاڭ سەھەر،  
جاڭگالغا ئوتۇنغا ماڭماقچى بولسام،  
بېلىمگە تۈگۈپ بىر زاغرىنى ئەگەر؛  
يول ئاغزىغىچە ئۇزۇتۇپ ئانام،  
دەيتتى چېكىلەپ: پەخەس بول بالام.  
قۇملۇق بوراندىن، يىرتقۇچ ھايۋاندىن،  
پۇت - قولۇڭنى چېپىشتىن ئەيلىگىن ھەزەر.  
ئانام ماڭا  
ئەستايىدىل ئىدى شۇنداق،  
سۆزلىرى ئاددىي، سەمىمىي، قايناق.  
يۈرىكى ئاچايىپ كۆيۈمچان يۇمشاق.

مېھرىبان چىرايىغا قارىغىنىمدا،  
ئۆزلەيتتى دولقۇنلار قەلبىمدە ئويناق.  
قىلالىساممۇ گېپىمنى ئىزھار  
ئويلايتتىم كۆڭلۈمدە ئۇزاققا قەدەر؛  
خاتىرجەم بولغىن مەن سىرتتا يۈرگەندە  
ھەممىگە ئاقابىل تۇرىمەن ئەپلەپ.  
بۈگۈن لىق ئوتۇنلار بېسىپ ھارۋامغا  
قايتىمەن تىنچ-ئامان ئۆيگە ئانا، دەپ.  
نەۋقىران پەسلىمدە، ياش مەزگىلىمدە،  
يورۇتتى

پارتىيە نۇرى يۈر تۇمنى.  
كادىر بولۇپ ئاشۇ كۈنلەردە،  
يۈك-تاقىمنى يۈدۈپ ئۆشەنمىگە  
قاتناشقىنىمدا

يەر ئىسلاھات قوشۇنىغا،  
يول ئاغزىغىچە ئۇزاتقان ئانام:  
”بۈگۈن بىز كۆتۈرگەن چېغىمىزدا قەد  
ئەسلىمىزنى بولماس ئۇنتۇشقا پەقەت.  
ئازادلىق ئارمىيىنىڭ گېپىنى ئاڭلا،  
ئۇلار بىز يوقسۇلنىڭ نىجاتكارى!” دەپ.  
ئۈنچىقماي شۇ گەپنى ئەستە چىككەن تۈتتۈم  
كۆڭلۈم توق تېخىمۇ چىككەن ئىرادەم.  
قاتنىشىپ ئىنقىلاب قوشۇنىغا مەن  
باشلىدىم يېپيېڭى ھايات يولۇمنى.



پارتىيە ئەۋەتمەكتە بۇگۈنكى كۈندە

چەت ئەلنى زىيارەت قىلىشقا مېنى.

يېڭى مۇساپىغا تاشلىدىم قەدەم.

ۋەتىنىم ئايرىلىپ سەندىن

باشلىدىم يىراققا سەپەر مەن شۇ دەم.

يۈرىكىم

ھەم خۇشال، ھەم تىنچىيالماس.

بالا ئانىسىنىڭ ئىسسىق قوينىدىن

ئايرىلىشنى ئەسلا خالىماس،

ئانا-بالىنىڭ رىشتى مۇستەھكەم.

ئايرودرومدا ماتور گۈرۈلدىگەندە،

كۈتۈش بۆلۈمىدە كىشىلەر قىستىلىشقاندا.

تۇغقانلار بىلەن خەيرلىشىپ،

كۆز ياش تۆكۈشۈپ، كۈلۈمسىرىشىپ،

زالدا قول ئېلىشىپ، ئايرىلىشقاندا.

ئاھ، مېنىڭ يۈرىكىمنى قاپلىدى بىر خىل

قىيالماسلىق قايغۇسى قەۋەت.

ۋەتىنىم سېنىڭدىن ئايرىلماقتىمەن

قاراپ ئالايچۇ ساڭا يەنە بىر نۆۋەت.

يۈرىكىمنى قالدۇرۇپ كېتىشنى مەندىن

قىلماقتا سۆيۈملۈك رۇخسارنىڭ تەلەپ.

كۆڭلۈمنىڭ گېپىنى ئېيتايچۇ ساڭا:

سۆيىمەن ۋەتىنىم سېنى مەن ئەبەت.

قايتىمەن ئورۇنداپ ۋەزىپەمنى تېز،

غەلىبىدىن كەلتۈرۈپ چەرمەن شان - شەرەپ .  
شۇ بولۇ جاۋابىم ساڭا ۋەتىنىم ،  
قاينىدۇ قەلبىمدە ساڭا مۇھەببەت .

1987 - يىلى 3 - ئاۋغۇست ، بېيجىڭ - توكيو يولىدا .

## خۇش چىراي

— توكيودىن مىكسىكاغا قاتنايدىغان ياپونىيە ئاۋىئاتسىيە  
مۇلازىمەتچىسىگە تەقدىم .

سېلىق ئىكەن مېڭىشىڭىز ،  
شۇنچە چاپسان ھەمدە يېنىك بەك .  
مىسالى ئۇچقان كېيىنەكتەك ،  
ۋە ياكى پەرۋازدىكى قارلىغاچتەك .  
ھامان ئالدىراشسىز ، تىنىم تاپمايسىز ،  
ئاڭلىنىپلا تۇرار تۈگىمەس كۈيدەك ،  
”لەببەي“ دېگەن ئاۋازىڭىز .  
كۆرسىتىسىز تەبەسسۇملۇق چىراي ،  
ھەربىر يولۇچىدىن ھارماي  
سورايسىز: كېرەكمۇ دەپ  
شىرنە ، قەھۋە ياكى چاي...؟  
مېھمانلارغا سىز  
ئېگىلىسىز ،

باش لىڭشىتىسىز،  
 ئىززەت - ئىكرام بىلەن شەكسىز،  
 مۇئامىلىڭىز مۇلايىم، ئىللىق،  
 كۆيۈنۈشىڭىز ئەتراپلىق، يېقىملىق،  
 شادلىنىدۇرار كىشىنى چەكسىز.  
 گەرچە ئوخشاشمىسىمۇ تىلىمىز،  
 چۈشەنمىسەكمۇ سۆزىڭىزنى بىز،  
 لېكىن مەن سىزنىڭ سۆزلىشىڭىزدىن،  
 ھېسسىيات، ئىپادە، ھەرىكىتىڭىزدىن،  
 "لەببەي" دېگەندىكى ئاھاڭىڭىزدىن  
 كۆرۈپ ئالدىم تېز  
 يورۇق، سۈزۈك ئىكەن كۆڭلىڭىز.  
 ھاۋادىكى پەرىشتە گویا سىز،  
 سەپەر يولىدىكى  
 چاقنىغان يۇلتۇز،  
 قالدۇردىڭىز دىلدا ئۆچمەس ئىز.

1987 - يىلى 4 - ئاۋغۇست، ئەتىگەن توكىيودىن  
 كانادانىڭ كۇۋانكۇۋىر شەھىرىگە بېرىش يولىدا.

قەدىمىي دۆلەتسەن ئارگېنتىنا

ھەر بىر دۆلەتتە بار  
 ئۆزىگە خاس خۇسۇسىيەت.

ھەربىر مىللەتتە بار  
غۇرۇر - ئىززەت.  
ئاھ، ئارگېنتىنا،  
مەن يىراق شەرقتىن،  
تىنچ ئوكياننىڭ نېرىقى ساھىلىدىن  
كەلدىم قۇچقىڭغا شۇ سائەت.  
چېھرىڭنى كۆردۈم،  
مېھرىڭنىڭ تەمىدىن تېتىدىم لەززەت.  
ئاھ، ئارگېنتىنا،  
سەن ئۇلۇغ دۆلەت،  
تۆت پەسلى گۈلباھار گۈلىستان ئەبەت.  
سەندىكى ھاۋا ساپ،  
غۇنچىلار رەڭدار،  
جىلۋە قىلار قەدىمىي مەدەنىيەت.  
بىنالىرىڭدا ئايان شانۇشەۋكەت.  
سېنىڭ ھەيۋەتلىك خاتىرە مۇنارىڭ بار،  
كوچىلىرىڭ گۈلباغ،  
بازارلار ئاۋات.  
تومۇرلىرىڭدا ئۇرغۇپ ئاققان قانلىرىڭدا  
ئىندىئانلارنىڭ قارام باتۇرلۇقى بار.  
لاپلاتا دەرياسى ① شارقىرا،  
شاۋقۇنلىرىدا خاتىرىلىنەر

① لاپلاتا دەرياسى - ئارگېنتىنانىڭ داڭلىق دەرياسى.

قانچىلىغان ئازاب-ئاپەت.  
سان مارتىن ھەيكىلىدە ئايان ①.  
مىللىي روھنىڭ نەمۇنىسى،  
ئۇلگىسى ۋە جاسارەت.  
ئاھ، ئارگېنتىنا،  
كوكۇس دەرىخىڭ مەزمۇت يۈكسەك.  
ئوخشايدۇ يۇرتۇمدىكى  
بۇلۇت سۆيگەن سۇۋادانغا قەۋەت.  
خەنجەر ياپراقلىق كەندىرلەر،  
مىسالى غىلاپتىن سۇغۇرۇلغان شەمشەر ھەيۋەت.  
كەڭ پاكىز ماي مەيدانى،  
مەيدان چۆرىسىدىكى مودىلىق كۆپ ئىمارەت،  
ئېلىپ كىرىدۇ ئادەملەرنى  
زامانىۋىلاشقان ئەتىگە يېتەكلەپ —  
قىلىپ دالالەت.  
ئاھ، ئارگېنتىنا،  
گۈزەل، مەدەنىي گۈلىستان.  
گەرچە بىر-بىرىمىزدىن  
تۇرۇۋاتساقمۇ يىراقتا بەك،  
ئۆتمۈشتە يۈز كۆرۈشمىسەكمۇ،  
تونۇشمىساقمۇ پەقەت.

---

① سان مارتىن — ئارگېنتىنانىڭ مىللىي قەھرىمانى. ئارگېنتىنانىڭ مىللىي ئازادلىقى ئۈچۈن تۆھپە قوشقان.

ئۆز بولۇشۇپ كەتتۇق يۈز كۆرۈشۈپلا،  
ئىجىل بولۇشتۇق قەدىناس دوستلاردەك.  
ئاھ ئارگېنتىنا،  
سەن بىلەن ئالدىراشلا تونۇشتۇق،  
ئالدىراشلا ئايرىلىشتۇق،  
يەڭگىلا قول پۇلاڭلىتىشتۇق.  
ئېلىپ كەتكىنىمىز  
دىللارغا سىڭگەن  
بۇندىكى تەبەسسۇملۇق چىرايىلار بولدى،  
قالدۇرغىنىمىز سېغىنىشلىق مۇھەببەت.

1987 - يىل 12 - ئاۋغۇست، بوينىس ئايرىس.

## ئات ئويۇنى

ئاتلار سېپى بەھەيۋەت،  
چەۋەندارلار مەردانە - جەسۇر.  
كەرگەن كۆكرەك، كۆتۈرۈشۈپ باش،  
كىيگەن ساۋۇت، دۈبۇلغا مەغرۇر.  
بۇيرۇق چۈشىسلا،  
ئۇچقۇر ئاتلار،  
ئاقار يۇلتۇزدەك، چاقماقتەك ئۇچار،  
جەڭگاھتىكى قىر - چاپقا ئوخشاش.  
قولدا ئۇزۇن نەيزە ئويىنىتىپ ھەيۋەت،

قىلىچىنى قىغىر ئېسىپ ئەزىمەت،  
بىردەم ئات ئۈستىدە تىك تۇرار،  
قەد كېرىپ قارىغاي دەك قەيسەر .  
بىردەم ئات قورسىقىغا چۈشەر،  
كۆرسىتىپ جۈرئەت .

چامباشچى پالۋانلاردەك چىۋەر .  
ئېگىز توسالغۇلاردىن  
لەپپىدە ئۇچۇپ ئۆتەر،  
يامغۇر تامچىسىدەك يېنىك چۈشەر .  
ئاھ، خەتەرلىك ھەرىكەت،  
پىششىق قەدەملەر،  
يۈرەكنى لەرزىگە سالدىغان ئويۇن كۆرسىتىش  
كىشىنى مەھلىيا قىلىدىغان  
ھەرىكەتلىك سۈرەت .

1987 - يىلى 7 - ئاۋغۇست، بويىنىس ئايرىس .

## كالا ئالىمى

يامرىشىپ، سىغىشماي ئوتلار كالىلار،  
بۇ يەرنىڭ كەڭ ئېتىز - دالىلىرىغا .  
مىس كالا ھەيكىلى ئورنىتىلغان ھەم  
بۇ يەرنىڭ رەستىسى - كوچىلىرىغا .  
بۇ يەرنىڭ ماي بوياق رەسىملىرىدە

سالماق چامدىغان كالا سىزىلغان.  
بۇ يەردە كالانىڭ فوتو سۈرىتى  
ئىشخانا تېمىغا كەڭرى ئېسىلغان.  
تەتقىق قىلىنار يېرىلىپ كالا  
تەتقىقات بۆلۈمى ئىچىدە ھامان.  
گۆشلەرگە ئىش قوشۇش زاۋۇتلىرىدا،  
گۆش كالا قىلىنار ئاساسلىق نشان.  
نەسىللىك كالىلار كۆرسىتىلىدۇ  
كۆرگەزمە ئېچىلسا ھەر چاغ، ھەر قاچان.  
بۇ يەردە زىياپەت، ئولتۇرۇشلاردا  
كالىلار بولىدۇ مەركىزىي تېما.  
ئويۇندا، تاماقتا، سۆز مەزمۇنىدا،  
بەيگىدە بولىدۇ كالىلار ھەتتا.  
بۇندىكى ئادەملەر، ئەزەلدىن شۇنداق  
كالا بېقىشقا ھېرىسمەن، ئۇستا.  
كالا بۇ يەرنىڭ بايلىقى - ۋەسلى  
ھەمدە ئۈستۈنلۈكى گويا.  
كالا بۇ يەرنىڭ غۇرۇرى ئەسلى.  
ئارگېنتىنا سەن كالا ئالىمى.  
كالىلار يۇرتى، كالا دالاسى.  
كالىلار خەزىنىسى،  
كالا دۇنياسى.



## تۈركىيە ئىلھاملىرى

(چاتما)

### قۇش ئارىلى

قۇش ئارىلى ئىزمىرنىڭ جەنۇبىي قىسمىغا جايلاشقان. بۇ ئارال قاغىلارنىڭ كۆپلۈكى بىلەن داڭلىق. ئۇ يەردە بىر قەدىمىي قورغان بار. ئېيتىشلارغا قارىغاندا، ئۇنى قەدىمكى زاماندا دېڭىز قاراقچىلىرى سالغانمىش.

ياتار قۇش ئارىلى قولتۇقى ھامان،  
ئېگىلگەن ياي كەبى كېرىلىپ يوغان.  
كۆك دېڭىز، كۆك ئاسمان كەتكەن ئۇلىشىپ،  
قارساڭ كەڭ ئىگەي دېڭىزى ساپان.  
مەزىسىز قولتۇقتا

چوقچىيىپ چىققان.

بىر ئارال تۇرىدۇ يېگانە - غېرىب.  
مىسالى، چارچىغان غايەت چوڭ بىر قۇش  
ئانىسى قوينىدا ياتار دەم ئېلىپ.  
ئەي ئارال، تاغ سېنىڭ مىسلى دەرىپەردەك،  
دېڭىزلار قۇچقىڭ گويا ئاچقان كەڭ.

قۇشلارنىڭ ناۋاسى يوقالغاچقىمۇ،  
قارىسا غېرىبىتەك كۆرۈنسىن زەپ  
قارىسا بىتاقەت شۇنچىلا ئۆزۈڭ.

بېھساب ئەسىرلەر ئۆزگىرىشلىرى  
قوڭغۇر خادا تاشلارغا بولغان مۇجەسسەم.  
قەد كېرىپ مەغرۇر قارايدۇ ئۇلار  
دېڭىزنىڭ دولقۇنى، بورانلارغا غەم.  
قۇشلارچۇ؟  
غايىب بولغىلى نەكەم.

تەبىئىي چۆمۈلۈش جايى ئىكەن بۇ،  
ئاخىرى ئادەملەر قېلىشقان تۇيۇپ،  
دېگەن: بۇ ھۇزۇردىن قۇشلارلا يالغۇز  
بەھرىمەن بولۇشقا بولماس يول قويۇپ.

شەھەرگە ئاشۇنداق ئايلانغان ئارال،  
ماتورلۇق كېمىلەر كەلگەن توپلىشىپ.  
كۆچۈشۈپ كېلىشكەن ساياھەتچىلەر،  
بۇ گۈزەل مەنزىرىگە مەپتۇن بولۇشۇپ.

قۇشلار ئۇچۇشۇپ كەتكىلى قاچان،  
بىلىمدۇق،

ماڭدىمۇ ئىنساندىن ئۇر كۇپ،

يا ئىزدەپ بەنە بىر بېھىشتەك ماكان؟  
قۇشلاردىن ئايرىلىپ قالغان ئارالدا  
قالغىنى پەقەت بىر قەدىمىي قورغان،  
قاراقچىلار ئوتتۇرا ئەسىردە سالغان  
ۋە ئايىغى ئۈزۈلمەس سەيلىچىلەرنىڭ  
كۈلكە ناۋاسى خۇشال ياڭرىغان.

### قۇملۇق ۋە دېڭىز

يۇرتۇم مېنىڭ  
چېتىدە تەكلىماكان قۇملۇقىنىڭ.  
ئۇ يەردە بورانلار، قۇم دولقۇنلىرى  
يېشىل ھاياتنى يالماپ يەم ئەتكەن.  
ئەۋلادتىن ئەۋلادقا قېلىپ كەلگىنى  
قۇملاردا پارقىراپ ئۇپرىغان كەتمەن.

قاغىجىراپ كەتكەن كەڭ مۇنبەت تۇپراق،  
تىك ئۆسەر دەرەخلەر مايماق بولۇشقان.  
ئاتلار قەلبىنى ئېچىشتۇرۇپ بەك  
زىرائەتلەر قۇرۇغان، سارغايغان.  
قۇملاردا سۇ مەنبەلىرىنى كۆمۈپ،  
يالمايدۇ قانچە ئېتىز - بوستاننى  
ئاشۇ چېكى يوق قۇملۇق - باياۋان!  
ئۆگەنگىنىمدە مېڭىشنى تەمتىلەپ،

تەلمۈرە تەتسىم زۇمرەت سۇلار تامان .  
بولاتتىم يېشىل ئېتىزنى كۆرگەندەك  
بىرەر سۈزۈك كۆلنى كۆرگەنلا ھامان .  
يۇرتۇم مېنىڭ  
چېتىدە تەكلىماكان قۇملۇقىنىڭ .  
رەھىمسىز بورانلار، سارغۇچ قۇملار  
ئاتلار ئارزۇلىرىنى ئەيلىدى ۋەيران .  
ئەقىل يېشىغا كىرگەندىن باشلاپ  
كۈرگەنلىرىم  
ئاتامنىڭ يېرىلغان يۈز، يىرىك قوللىرى .  
قۇملۇق بوران  
ئۇلارنى شۇنداق تاۋۇلغان،  
ئويىمچىلىق پىچىقىدا  
ئويۇپ شۇنداق ياسىغان .  
ئۇنىڭدا ئىزلىرى بار  
ئاتلارنىڭ قۇملۇق بوران بىلەن ئېلىشقان .  
شاھىدى ئۇ ئىنسانىيەتنىڭ  
تەبىئەتنى يەڭگەنلىكىنىڭ .  
ئەمدى  
سۈزۈك سۇلار قۇيۇلدى ئېكىنزارلارغا .  
قۇملۇقلار بولدى كۈكۈلمەيدان .  
كۆز يەتكۈسىز ئېتىز - داللىلار  
بېھىشتەك جىلۋىدە قىلماقتا جەۋلان .  
يەنە قارىغىنىمدا چەكسىز قۇملۇققا ،

ئاچچىقمۇ، تاتلىقمۇ بىلەلمىدىم ھېچ  
كۆڭلۈمدىكى تۇيغۇنى شۇ ئان.  
بۇرغانمەن دۇنيادا تالاي ماكانغا،  
يېشىللىق ماڭا تونۇش ۋە ئىللىق ھامان.  
لېكىن يەنىلا ياتار ئىگىلەپ  
قەلبىمنىڭ كۆپ قىسمىنى قۇملۇق - باياۋان.

### دېڭىز - ئوكيان

ئادەتلەنگىنىمدە  
قۇملۇقلارنىڭ چەكسىزلىكىگە.  
پايانسىزلىقى بىلەن دېڭىز - ئوكيان  
قىلدى مېنى ھەيرانۇھەس.  
كەڭ كەتكەن تېگى يوق، چېكى يوق سۇ  
چايقلار لەرزىان  
تۇتىشىپ كۆك بىلەن پەۋەس.  
بېغىشلاپ ئادەملەرگە  
تەسەۋۋۇر، خىيالىنى شۇنچە تۈگىمەس.  
يوغان ۋە كېلەڭسىز كېمە - پاراخوتلار  
دېڭىز ئالىمىدە  
كۆرۈنەر قۇمچاقتەك كىچىك، ئەرزىمەس.  
كۆكۈش، زەڭگەر، كۆپكۆك،  
زۇمرەتتەك،  
يېشىل تاشتەك،

ياۋروپا قىزلىرىنىڭ كۆك كۆزلىرىسىمەن.

كۆپكۆك، كۆپكۆك دېڭىز سۇلىرى

قىلدى ماڭا ئىنئام،

دولقۇنلۇق، تۈگىمەس

شېئىرىي ھېسسىيات - ھەۋەس.

ئاھ، بىپايان دېڭىز - ئوكيان،

كۆپكۆك ۋە يېشىل دېڭىز - ئوكيان.

مەدھىيەلەشكە سېنى چوڭقۇر مۇھەببەتتە

چىرايلىق سۆز تاپالمىدىم، بەس.

مەن پەقەت،

كۆڭۈل - كۆكسۈمنىڭ

چەكسىز بولۇشىنى سېنىڭدەك،

قەلبىمنىڭ

پاك بولۇشىنى سېنىڭدەك

قىلىمەن ئارمان.

مەن يەنە

بىر قىسىمنى سېنىڭ

ھېلىمۇ قۇرغاق تۇرۇۋاتقان

يۇرتۇمغا راۋان

باشلاپ كېتىشىنى قىلىمەن ئارمان،

بولسۇن دەپ

قۇرغاق، سارغۇچ قۇملۇقلار

يېشىل ئېتىز، يېشىل بوستان.

## “بۇلبۇل تېغى”

بۇۋى مەريەم ئانىنىڭ ئۆز ۋاقتىدا تۇرغان جايى “بۇلبۇل تېغى” نىڭ ئۈستىدە بولۇپ، تاغ باغرىدا بىر بۇلاق بار، رىۋايەتلەرگە قارىغاندا، بۇۋى مەريەم ئۇنىڭ سۈيىنى ئىچكەنلىكتىن ئۇ “مۇقەددەس سۇ” دەپ ئاتالغانىمىش.

مىسالى گىرىك چۆچەكلىرىدەك  
بۇ ئىسىم يېقىملىق زەپ ئەجەب،  
بۇ يەردە دەرەخلەر باراقتان  
ۋە گۈللەر ئېچىلغان پورەكلەپ.  
ساپ ھاۋادىن ياشىرار يۈرەك،  
رەڭلەر خىلمۇخىل چاقنىغان.  
قەدىم جايى بۇ مەريەم ئانىنىڭ  
ئاشۇ تاغ ئۈستىگە ئورناشقان.  
ئېقىنغا ئوخشايدۇ سەيباھلار،  
كونىكلار يەلكەننى ئەسلىتەر.  
ئىرقى ئوخشىماس ئادەملەر  
خىلمۇخىل تىل بىلەن سۆزلىشەر.  
دۇنيانىڭ ھەرقايسى جايىدىن  
كېلىشىپ بىر ئويدا تېۋىنىپ،  
قىلىشار ئادەملەر تاۋابىنى  
مەريەم بۇۋىگە سىغىنىپ.

ئارزۇنى ئىزھارلاپ دىلىدا،  
تۇرۇشار سۈكۈتتە،

مۇقەددەس —

مەريەمنىڭ ھەيكىلى ئالدىدا.  
بىلىدىم، ئۇلار ئۆز ئەقلىدە  
ئويلىدى نېمىلەر ھەققىدە.  
چىرايى تەقۋادار ئاجايىپ،  
تۇرۇشار سۈكۈتتە جىمىدە.  
شۇنچە پاك ئوخشاس ئادەمگە  
ياشغان بۇ دۇنيا ئىچىدە.

چىققاندا مەريەم بۇۋىنىڭ  
شۇ قەدىم جايدىن ئايرىلىپ،  
قېرىلار قەدىمى ئاستىلار،  
ياشلارنىڭ سۆھبىتى جانلىنىپ.  
قانغۇچە ئوينىشار بالىلار،  
بىلگىلى بولمايدۇ ئۇلاردىن  
ئارزۇغا يەتتىكى قايسىلار؟  
قايتالدا بىر بۇلاق بار ئىكەن،  
”مۇقەددەس سۇ“ دەپ نام چىقارغان.  
بەس — بەستە ئىچىشەر ئادەملەر،  
يۈز يۇيۇر، قول يۇيۇر، شادىمان.  
بەزىلەر سوغىغا ئۇسسۇشار،  
ئىچىدۇ ئۆيلەردە دوست — ياران.



شۇ سۇنى ئوتلىغان ئادەمنىڭ  
ھەل ئىشىش مۇرادى بىگۇمان.  
پەلەكنىڭ چاقى كۆپ چۆرگىلەپ،  
ئۆمرۈمدە قەد كەرگەن كۆپ پىلان.  
مەنمۇ ھەم ئىچتىم چوڭ بىر ئوتلام،  
يۈدۈم يۈز - قولۇمنى شۇ ھامان.  
بىردىنلا تارقالدى ھارغىنلىق،  
يەڭگىللىك ھېس قىلدى ھەمدە جان.  
بولسىمۇ خىرىستىئان دىنىنىڭ  
مۇقەددەس ماكانى شۇبۇ يەر،  
مۇنداق سۆز ئادەملەر ئىچىدە  
ئېغىزدىن ئېغىزغا يۆتكىلەر:  
”كىم قىلسا بۇ يەرنى بىر تاۋاپ  
ھاجىغا ئايلىنار، تاپار كۆپ ساۋاب“  
مېنى رام قىلالماس خۇراپات،  
قالدۇردى لېكىن بۇ ساياھەت  
تارىخ ۋە ھاياتلىق ھەققىدە  
مەندە كۆپ ئەسلىمە، خىيالەت.

### ئاتا تۈرك مەقبەرىسىگە مۇھەببەت

ئاتا تۈرك - تۈرك ئاتىسى دېگەن مەنىنى بېرىدۇ. ئۇ

تۈركىيەنىڭ مىللىي قەھرىمانى، ھۈمبۇرىيەتنىڭ قۇرغۇچىسى. ۱۹۰۷-  
نۆۋەتلىك رەئىس جۈمھۇردۇر. ئۇنىڭ ئەسلى ئىسمى مۇستاپا كامال  
ئىدى.

تۇرمەن  
مارتاپى تۆپىلىكىدە،  
كۆمۈلگەن بۇ يەرگە ئۇلۇغ بىر ئادەم،  
يەلپۈيدۇ  
چۇۋۇلغان چېچىمنى يېنىك،  
سوۋۇتۇپ  
يۈرىكىمنىڭ قايناق قېنىنى،  
مەيىن ۋە سالقىن تاغ شاملى شۇ دەم،  
قەدىمىي قورغانغا ئوخشايدۇ ئەجەب  
بۇ قەبرە،  
ئالدىمدا قەد كېرىپ تۇرغان  
شۇنچىلا ئېگىز ۋە شۇنچىلا ھەيۋەت.  
گويا بىر مۇيسىپىت تارىخىي ئاتا  
ياغدۇرۇپ بەستىدىن سۆلەت، ئادالەت.  
بىر مىللىي قەھرىمان كەچۈرمىشىدىن  
سۆزلەيدۇ رىۋايەت كەبى ھېكايەت.  
سۆزلىنەر يارىتىش — بەرپا قىلىشنىڭ  
ئۇلۇغۋار تۆھپىسى، ئاجايىپ شۆھرەت.  
تۈركىيە ئاتىسى سىز ئاتا تۈرك،  
ھەم تۈرك خەلقىنىڭ مۇنەۋۋەر ئوغلى،  
خەلقىگە بىلدۈرگەن چەكسىز ساداقەت.

بۇ گۈزەل تۇپراقنى چەيلىگەن چاغدا،  
جاھانگىر زالىملار تۆمۈر تاپاندا،  
قاراقچى خۇنپەرلەر قىلىچ ئوينىتىپ،  
بىگۇناھ جانلارنى قىرىپ چاپقاندا؛  
دىيازەت، ئازابلار چەككەندە خەلق،  
مىللەتنىڭ تەقدىرى قېلىپ خەتەردە؛  
چىقىمىڭىز، مۇستاپا كامال ئۆزىڭىز،  
دەس تۇرۇپ ئاتلىنىپ مۈشكۈل سەپەرگە.  
ئىقتىدار، ئەقىل ۋە ئەركىكتە ھامان،  
پۈتۈن بىر مىللەتنى باشلاپ ماڭدىڭىز  
يېڭى بىر ئەسىرنىڭ تاغلىرى تامان.  
تۇغىنى ھۈرلۈك ۋە مۇستەقىللىكنىڭ  
كۆتۈرۈپ ئېگىزگە،  
قوغلىدىڭىز تېز

يۇرت - ۋەتەن باغرىدىن زالىملارنى سىز.  
دەم ئالماي، ئۆزىڭىزنى ئوڭشاپمۇ تۇرماي  
خارا بلىق ئىچىدە ياتقان تۇپراقتا  
قايتىدىن گۈللەتتىڭىز سەلتەنەتنى  
ئوسمانلى ئىمپېرىيىسىنىڭ،

قالماي ئۇزاققا.  
ئىسلاھات قىلدىڭىز دادىللىق بىلەن،  
جېمىكى مەينەتنى، سېسىق ئەخلەتنى  
قالدۇرماي قومۇرۇپ، تازىلاپ بەلەن.

دۇنيا مەدەنىيىتىنى قوبۇل قىلدۇرۇپ،  
چىقىشىڭىز ھارماستىن قوراللاندىرۇپ  
بىلىمىدە، ئېرىپاندا، مەدەنىيەتتە  
بۇ قەدىم مۇسۇلمان ئەھلىنى ھەيۋەت.  
ياۋروپا، ئاسىيا چېگرىسى ئارا،  
قەدىم كەردى مۇنەۋۋەر باتۇر بىر مىللەت.  
تۇرمىسەن

مارتاپى تۆپىلىكىدە.  
ئاستا قەدىمدە زىيارەتچىلەر  
پەلەمپەي ئۈستىگە ئۆرلەيدۇ ھامان،  
ئېتىقاد، چوقۇنۇش، تەقۋادارلىق ھەم  
ئىشەنچ ۋە تۈگىمەس قۇدرەت ئىلكىدە.  
ئويلىدىم ئۈنچىقماي كۆڭلۈمدە شۇ ئان:  
تىنىچ ياتقىن،

ئەي ئاتا تۈرك، ئال ئارام.  
سەن باقىي ئالەمدە مەغرۇرلۇق بىلەن  
كۈلۈۋەر، تەبەسسۇم ئەيلە خىرامان.  
چۈنكى

سەن كۈرەشلەر قىلغان دىياردا،  
گۈللەنگەن تۈركىيە  
ئاستا - ئاستا

زەبەردەس قەدىمىنى كۆتۈردى شادىمان.

## ئانام سەن ۋە تەن

بەختسىز ھەمدە دەردەندۇر ئانىسىدىن يېتىم قالغان،  
ئېزىققان قوزىدەك ئېڭارار ۋە تەندىن ئايرىلىپ ئىنسان.

ئوتتۇز يىلدىن ئاشقاندا مانا،  
ئاخىر بۈگۈن قايتىپ كېلىپسەن.  
ئىزدىدىڭمۇ ئەسلى جايىڭنى،  
بالىلىقتىكى ئويۇنلىرىڭنى،  
غەمىسىز ئۆتكەن چاغلارنى خۇرسەن؟

ئۆز توپىدىن ئايرىلغان قۇشتەك،  
ئالەمنىڭ نېرىسىدا سەن بولۇپ سەرسان.  
ئۇزاق ئايرىلغان يۇرتۇڭغا قايتتىڭ،  
سەن تۇغۇلۇپ ئۆسكەن بۇ ماكان،  
مەشھۇر قەدىمىي شەھەر  
ئېزىز قەشقەر،  
كەڭ، ئازادە كوچا - رەستلەر  
رەت - رەت بىنالار بوي تالاشقان.  
تونۇش، ناتونۇش  
ھېيتگاھ مەيدانى،

مەسچىت مۇنارى كۆككە بوي سوزغان .  
بازار - گۈزەلەر

ئاۋات، قاينغان .

بوغۇق، ياغراق سۇنای ئاۋازى،  
راۋاب مۇڭى تارقىلىپ ھەر يان،  
يۈرەكلەرنى لەرزىگە سالغان .

راستىمدۇ بۇلارنىڭ ھەممىسى ئەجەب؟  
بولمايۋاتقاندۇ قايتىلاپ ئايان،  
ئاھ، كۆرگەن چۈشلىرىم كېچە - كېچىلەپ .

يولدىكى يىڭىتلەر غەيۇر، نەۋقىران،  
يولدىكى قىزلارمۇ گۈلدەك رەڭ ئالغان .  
چىرايلار، لەۋلەردە ئوينار تەبەسسۇم،  
ھەر ئۆيدە توقچىلىق،

شادلىق ھۆكۈمران .

ئىلگىرىكى "كەپتەر ئۇۋىلىرى" قېنى؟

جۇل - جۇل كىيىملىك قەلەندەرلەر ھەم؟  
نەگىدۇ ھەممىسى غايىب بولۇشقان،  
ئالدىمدا نامايان

ئاۋات مەنزىرە،

ئاھ ئانا،

قايتىغۇ قوينۇڭغا قىزىڭ،

قەلبىمدە دولقۇنلاپ قاينار ھاياجان .

ھايات مۇساپەڭ يېرىم ئەسرلەك،  
ئۇقتۇردى ساڭا كۆپ نەرسىنى روشەن،  
ئوتتۇز نەچچە يىللىق شامال - يامغۇرلار،  
ئوتتۇز نەچچە يىللىق سېغىنىش ۋە غەم  
قىرولار قوندۇردى ئىككى چېكەڭگە.  
ياماشتى قورۇق كۆز جىيەكلىرىڭگە.  
بولساڭمۇ ماھىر بىر دوختۇر گەرچە سەن،  
بولسىمۇ ئۆي - جايىڭ ئىستامبۇلدا ھەم،  
ئۆتسىمۇ تۇرمۇشۇڭ پاراغەت بىلەن.  
داۋالاش، يېپىشقا ئامالسىز ئۇلار  
سېغىنىشتىن يۇرتۇڭنىڭ توپىلىرىنى  
سارغىيىشىنى چىققان چىراي - يۈزۈڭگە.  
ھاياجان ئىچىدە ئېقىتىپ كۆز ياش  
تۆكتىڭغۇ يۈرىكىڭ سۆزىنى بىزگە:  
"يۇرتۇمدىن ئايرىلغانغا  
بولدى ئوتتۇز يىل،  
كۆپ تارتتىم سەرسانلىق ئازابى سىرتتا،  
ئۆزگىلەر ۋە تەنسىز دېگەندە مېنى،  
يۈرىكىم سەكپارە بولدىغۇ ھەتتا."  
يىغىدىن بوغۇلۇپ قالدى ئاۋازىڭ،  
ئارقامغا بۇرۇلدۇم،  
تاشلىدىم نەزەر،  
ئايروپىلان قاننىتى ئاستىدىكى كەڭ،  
تاغ - دەريا ھۆسىنىگە گۈزەل رەڭگارەڭ.

قەلبىم مىسلى ئۆز كەشلىك بۇلۇت دېڭىزى  
يۇرت - ۋەتەن،  
مۇقەددەس سۆز بۇ نە قەدەر .  
بارچىدىن ئايرىلسا ئايرىلار ئادەم،  
پۇل، ھوقۇق، نام - شۆھرەت،  
مەرتىۋىدىن ھەم .  
يوقتىپ قويۇشقا بولمايدىغىنى  
پەقەت سەن،  
سۆيۈملۈك ئانجان ۋەتەن .  
كۆڭلۈمدە  
بۇ ئۇيغۇر قېرىندىشىمغا  
مۇنداق سۆز ھەدىيە قىلدىم ئۇنسىز مەن :  
”ئاھ ۋەتەن،  
ئەبەدىي ئانا ماڭا سەن .“

1988 - يىلى ماي .





## يۇرت تەسىراتلىرى

### يۇرتۇمغا سەپەر

ئەي ئىلانلىق،

مەن تۇغۇلۇپ ئۆسكەن ماكان،  
يۈرىكىمدىن ئىشقىڭ مەڭگۈ ئورۇن ئالغان.  
ئۆزگىرىپتۇ قىياپىتىڭ ئاي، كۈن ساناپ،  
تونۇيالماي قېلىپ بۈگۈن بولدۇم ھەيران.

ئۆتكەندىكى قاغىرىغان قاقاسلىقتا،  
چۆپلەر ياشناپ قوي، كالىلار يۈرەر يايلاپ.  
ئۆتكەندىكى كونا تاملار ئىز-ئورنىدا،  
يېڭى ئۆيلەر دېرىزىسى تۇرار چاقناپ.

ئادەمزا ئىز باسمىغان داللىلاردا،  
زاۋۇتمۇ ھەم، يېزىمۇ ھەم بوپتۇ بەرپا.  
يوللار تۇتاش، ئۆستەڭلەر مۇ ئاقار ھەر يان،  
دەل-دەرەخلەر بۈك-باراقسان، گۈللەر بەرنا.

ئەي ئىلانلىق،

قوزغار قوينۇڭ سۆيۈنۈشلەر،

سەن مېھرىلىك، سەن سۆيۈملۈك يۈر تۆم مېنىڭ.  
كەلدىم يوقلاپ سېنى،  
كۈيلەپ ئەتەڭنى ھەم،  
يالقۇنلىنىپ ئۆچمەس يۈرەك ئوتۇم مېنىڭ.

قۇچىقىڭدا ۋېشكىلار قەد كۆتۈرۈپتۇ،  
بۇرغا سادا بېرەر تۇنجى قۇدۇق ئارا.  
بېيىپىڭى بىر تارىخىي بەت ئېچىپتۇ چۆل،  
ئىستىقبالىڭ چىچىپتۇ نۇر پارلاپ گويا.

ئەي ئىلانلىق،  
سەندە غەيرەت، سەندە بەرىكەت،  
بايلىقلىرىڭ قۇچىقىڭغا كەتكەن توشۇپ.  
مەن تىلەيمەن تېخىمۇ ئۆز رەڭلەر تۈزگەن،  
سەن شىنجاڭنىڭ گۈل ھۆسنىگە ھۆسن قوشۇپ.

1988-يىلى 15-ئۆكتەبىر، توقسۇن.

## تۆز دېڭىزى

سوزۇلۇپ ياتار ئەگرى تاغ يوللىرى،  
جىلغىلار، ئېدىرلىقلار كەتكەن تۇتاش.  
ماشىنا گۈر كىرەيدۇ داۋان ئېشىپ،  
جىلغىدا ياڭرار شاۋقۇن ناخشا ئوخشاش.

ئالدىمدا كۆرۈندى ئاق بىر مەنزىرە،  
قارمۇ دەپ قالدىم كۆزنى چاقسا باشتا.  
تۇز تېغى، تۇز دېڭىزى ئىكەن بىلدىم،  
ماشىنا يېقىنلاشقان چاغدا ئاستا.

كۆرۈنەر بىپايان، ئاق تۇز دېڭىزى.  
بۇ تۇپراق باي خىسلەتكە، ئىلھاملارغا.  
ئەسلىتەر گويا تاغنى تۇز دېڭىزى،  
سوۋغىسى بۇ زېمىننىڭ ئىشچانلارغا.

شۇنچە چوڭ تۇز دېڭىزى بارلىقىنى  
تۇنجى رەت كۆردۈم بۇ يۇرت - دىيارىمدا.  
گۆھەر بار چۆل تەكتىدە، بارچە جايدا،  
ئېچىلار ئۇ ئىسلاھات باھارىدا.

1988 - يىلى 16 - ئۆكتەبىر، تۇرپان.



## بەخت بېغدا ناخشا ئېيتىمىز

— «گۆدەكلەر ناخشىلىرى» توپلىمىغا بېغىشلىما.

سەن باشلىغىن ناخشاڭنى،

مەنمۇ ئېيتاي جور بولۇپ.

پارتىيىنى، ۋە تەننى،

كۈيلەيلى بىز زوقلۇنۇپ.

گارمونىڭنى ئال دوستۇم،

تەمبۇرۇمنى مەن چېكەي.

بەختىيار ھاياتىمىز،

سازىمىزغا جان بەرگەي.

بەخت، شادلىق قوشكېزەك،

ناخشا ياغسۇن شەنگە.

بەك يېقىملىق ناخشىمىز،

بىزنى ئۇندەر ئەتگە.

ئۆسمۈر دوستلار ئېيتايلى،

دېڭىز كەبى شاۋقۇنلۇق.

بەختىمىزنى كۈيلەيلى،

ناخشا ئېيتىپ يالقۇنلۇق.

1988-يىلى، ئۈرۈمچى.

## مېھرىلىك دىيار

ۋەتەننىڭ مېھرىلىك كەڭ دىيارى بۇ،  
جىمىكى ئادەمنى قىلار مەھلىيا.  
«مىڭ بىر كېچە» نىڭ چۆچەكلىرىدە،  
سۆزلەنگەن دۇنياغا ئوخشايدۇ گويا.  
تارتىدۇ ئۆزىگە ھەممىلا يېرى.  
مۇبارەك ئىسمى بار شىنجاڭ ئاتالغان.  
رەڭدار دۇر تەبىئەت مەنزىرىلىرى،  
مىللەتلەر ئادىتى ھەر خىل تۇس ئالغان.  
قۇرۇلۇش،  
گۈللىنىش قىياپەتلىرى،  
ئاپىرىن ئېيتقۇزار،

قالدۇرۇپ ھەيران.  
بۇ يەردە بار ھەيۋەت قاتمۇقات تاغلار،  
بار تۈزلەڭ، دەريالار، سايلار بىپايان.  
بار كەڭرى ئېتىزلار، ئېكىنزارلىقلار،  
كارىزلار، يەر ئاستى سۇلىرى ئاققان.  
شىپالىق ئارشاڭلار باردۇر بۇ يەردە،  
بار مۇزلار ئېقىنى كەم تېپىلغۇچى.

“مۇز تاغلار ئاتىسى” دۇنياغا مەشھۇر.  
بار يېشىل بوستانلار جىلۋە قىلغۇچى.  
ئەڭ تۆۋەن ئويمانلىق بار ھەم بۇ يەردە،  
بار قۇرغاق، قاغىراق قۇملۇق باياۋان.  
توپىنى،

شېغىلىنى ئۇچىرار بوران،  
بار تومۇز ئىسسىقى تونۇر تەتىدەك.  
ۋە سىم-سىم يامغۇرلار،  
سوغۇق قەھرىتان.

بىر يىلنىڭ يېرىمى بولار زىمىستان،  
جۇۋىنى سېلىپلا كىرىسىز يازغا.  
كۆپ دەشتى چۆللىرى ئادەم بارمىغان،  
بوستانلار ئاشلىققا، مېۋىلەرگە كان.  
بەزىلەر ئاڭلاپلا قورقار بۇ يەردىن،  
بەزىلەر كېلىدۇ ئارزۇلاپ ھامان.  
بولسىمۇ بۇ يەرلەر خىلۋەت، باياۋان،  
كۆزلەرنى چاقىدۇ بايلىق،  
مەنزىرە.

زامانىۋى قاتناشتىن قىسقارمىغان يول،  
بولسىمۇ ۋە تەننىڭ يىراق غەربىدە.  
غايەت زور ئۆزگىرىش بۇ يەردە بۈگۈن،  
جانلىنىش، جاسارەت باردۇر ھەممىدە.  
تۆتلىشىش يولىغا تاشلاندى قەدەم،  
ئىسلاھات باھارى قىلىپ تەنتەنە.

بېيىشقا يول ئاچتى يېڭى سىياسەت،  
 ياشارتتى دىللارنى غۇنچىدەك، گۈلدەك،  
 ئوتتۇرا ئاسىيا گۈلىستانى بۇ،  
 ھەر مىللەت ئويۇشقان ئىناق ئائىلىدەك.  
 جياڭنەنگە ئوخشايدۇ قارساڭ بۇ جاي،  
 گۈرۈچ ۋە بېلىقى چىقارغان ئاتاق.  
 بۇ قەدىم يەر تاپتى يېڭىدىن ھايات،  
 ئۆتكۈزۈپ بېشىدىن ئوتتۇز قىشنى، ھەم  
 دەل ئوتتۇز باھارنى، تاپماقتا روناق،  
 ئىناقلىق كۈيىگە تولغان تارىخى،  
 پارتىيە ھەر مىللەت خەلقىگە نىجات،  
 نۇرىدىن ئەل ئاۋات،  
 دىللار بولۇر شات.

1988 - يىلى، ئۈرۈمچى.



## كۈيلىپىلى بەختىيار دەۋرانى

— «مىللى يازغۇچىلار» ژۇرنىلىنىڭ نەشىر قىلىنغانلىقىنى  
تەبرىكلەپ...

كۈنساناپ كۈچەيدى ئېلىمىز،  
ئىسلاھات قەدىمى تاشلىنىپ.  
مىللەتلەر ئۆم بولۇپ ئۇيۇشۇپ،  
ئۇلۇغۋار يۈرۈشلەر باشلىنىپ.  
پارتىيە ئاپتېپى مېھرىدىن،  
گۈللەندى مىللەتلەر ئېرىپانى  
زورايدى ئەدىبلەر قوشۇنى،  
يۈز ئاچتى كەشپىيات زامانى.  
كۈيلەنسۇن يولباشچى پارتىيە،  
كۈيلەيلى سۆيۈملۈك ۋەتەنى.  
ئىناقلىق،  
ئىسلاھات،

دەۋرىمىز،  
ياشناقتى بۇ ئانا گۈلشەنى.  
يازغۇچى، سەنئەتكار ئەزەلدىن.  
خەلقنىڭ، ۋەتەننىڭ چارچىسى.



دەۋرگە ئوقۇسۇن مەدھىيە،  
ئەل ئۈچۈن سۆز قىلسۇن بارچىسى.  
بۇ ژۇرنال ۋە تەننىڭ بېغىدا،  
يېڭى گۈل رەڭ تۈزۈپ ئېچىلغان  
مىللەتلەر ئىجادى،  
ئەقلىنىڭ،

جەۋھىرى بولغۇسى نامايان.  
ئۆز بولسۇن تەڭرىتاغ گۈلىدەك،  
تولۇپ ئۇ جىلۋىگە ۋە شانغا.  
يورۇتسۇن شولسى ئۆلكەمنى،  
ئىپارى چېچىلسۇن جاھانغا.

1988 - يىلى، ئۈرۈمچى.



## ۋە تەننىڭ كەلگۈسى سىلەر

بالىلار ۋە تەننىڭ گۈللىرى،  
بالىلار خەلقنىڭ كەلگۈسى.  
بولغۇسى خوجىسى ۋە تەننىڭ،  
بولغۇسى يېڭىشلار بەلگۈسى.

شاكىچىك دوستلار بەك سۆيۈملۈك،  
ئۆستۈڭلار بەختىيار زاماندا.  
ئەجدادلار غەمخورلۇق قىلغاچقا،  
كۈلكەڭلەر ياڭرايدۇ ھەر ياندا.

تىرىشىپ باغلاڭلار بەلنى چىڭ،  
ئانىلار خىسلىتى ئۈلگەڭلار.  
ئۆگىنىپ مەدەنىيەت ۋە پەننى،  
ئىجادكار بولۇڭلار، گۈللەڭلار.

باغلىدى سىلەرگە ئەل ئۈمىد،  
بولۇڭلار ساغلام، شوخ، جۈرئەتلىك.  
زاپاس كۈچ سىلەر ئەل يولىدا،  
كەلگۈسى قوشۇنى غەيرەتلىك.

ئەۋلادلار ئەجدادتىن ئاشقۇلۇق،  
دولقۇنلار دولقۇننى ئىتتىرەر.  
جاپالىق ئىگىلىك يارىتىش.  
ئىنسانغا شان - شەرەپ كەلتۈرەر.

تۆملىشىپ ھەر مىللەت پەرزەنتى،  
باتۇرى بولۇڭلار يۈرۈشىنىڭ.  
ئەتىكى چېۋەرى ئۆزۈڭلار،  
شىنجاڭنى ئېچىشىنىڭ، قۇرۇشىنىڭ.

1988 - يىلى، ئۈرۈمچى.



## دۇنياغا يۈزلەنسۇن مۇقام

— شىنجاڭ ئۇيغۇر ئاپتونوم رايونلۇق مۇقام ئۆمىكىنىڭ  
شەرەپ قۇچۇپ قايتقانلىقى مۇناسىۋىتى بىلەن.

كېلىپسىلەر قايتىپ،  
قۇچۇپ شەرەپشان.  
كېلىپسىلەر ئېلىپ،  
شياڭگاڭلىق،  
ئاۋمېنلىق قېرىنداشلارنىڭ  
تېلەك - ئارمانلىرىنى،  
ئەلگە، ۋەتەنگە يوللىغان.  
ئاسىيا سەنئەت بايرىمى سەھنىسىدە،  
ئۇيغۇرنىڭ مۇقامى ياڭراپ،  
ئۇسسۇلى ئەيلىدى جەۋلان.  
تارقاتتىڭلار،  
ۋەتەننىڭ داڭقىنى ھەر يان،  
شىنجاڭغا كەلتۈرۈپ شەرەپشان.  
ئېيتىمەن سىلەرگە تەشەككۈر،  
تەبىرىكلەپ شادىمان.  
سىلەرنىڭ دۇڭلۇق ناخشاڭلار،

ۋە ئۇسسۇلۇڭلار نەپىس، لەرزان،  
يېقىملىق سازىڭلار،  
چىرايىڭلار گۈلدەك ئېچىلغان،  
كەلتۈردى لەرزىگە،  
شياڭگاڭ شەھىرىنى،  
قالدۇرۇپ ھەيران.  
ۋارىسلىقمۇ، ئىجادمۇ كېرەك سەنئەتتە،  
نۇر چاچقۇزغۇلۇق ئەلۋەتتە،  
مىللىي مەدەنىيەت ئەنئەنىسى ھەر ئان.  
ئۆرلەڭلار يەنىمۇ يۈكسىلىپ،  
تىلەيمەن ماھارىتىڭلاردىن  
زىلزىلىگە كەلسۇن پۈتۈن جاھان.

1988 - يىلى 26 - نوپابىر، ئۈرۈمچى.



## چۆلدە چاقنىغان گۆھەرلەر

— ماناس ئېلىپتىر ئىستانسىسى 1 - نومۇرلۇق گېنېراتور گۇرۇپپە -  
سىنىڭ پۈتۈن لىنىيە بويىچە توك تارقاقانلىقىنى تەبىرىكلەپ...

ئون سەككىز مېتىرلىق ئېگىز تۇرخۇنلار،  
قادالدى بۇلۇتلۇق كۆككە تىك تۇرۇپ.  
قاپلىدى تۈتەكلەر ئەتراپىنى تۇتاش،  
ياشىدى ھاياتلىق قايناپ چۈش ئۇرۇپ.

ئىستانسا ئۆيلىرى تۇرار قەد كېرىپ،  
رەتمۇرەت سەپ تۈزۈپ شۇنچە بەك ھەيۋەت،  
ئېلىپتىر سىملىرى كەتكەن چىرىمىشپ،  
ئۆمۈچۈك تورىدەك زىچ قەۋەت - قەۋەت.

ئۈسكۈنە ئەسۋابلار خىل زامانىۋى،  
يۇقىرى تېخنىكا، چېۋەر ماھارەت.  
يۇرتۇمنىڭ ئەڭ كاتتا ئىستانسىسى بۇ،  
كەلگۈسى ئىقبالى پارلاق ئالامەت.

ئايلنار ئۇيقۇلۇق بۇ چۆللەر ئەمدى،  
ئېلېكتىر قۇۋۋەتلىك چوڭ شەھەرلەرگە.  
تېخىمۇ جىلۋىلەر قىلار بۇ دىيار،  
ئۆزگىرىپ تۈنلەرمۇ تاڭ سەھەرلەرگە.

1988 - يىل 28 - نوپاير، ماناس.



## يۇرت مۇھەببىتى

مەن دېڭىزغا سالغانمەن نەزەر،  
چىقىپ باققان ئېگىز تاغلارغا.  
كەزگەن ئىدىم دەشتى چۆللەرنى،  
بارغان يايلاق، گۈزەل باغلارغا.

بارغان يىراق ئارگېنتىناغا،  
سان - فرانسىسكونى كۆرگەن ئىدىم مەن.  
ئەنقەرەدە سەيلىلەر قىلغان،  
ۋە چاۋشىيەندە يۈرگەن ئىدىم مەن.

ئۆزگە يۇرتلار رەڭدار ۋە گۈزەل.  
كوچىلىرى گۈلىستان سۈپەت.  
ئۆزگە ئەللەر ئىمارەتلىرى،  
تىزما تاغدەك ئېگىز ۋە ھەيۋەت.

لېكىن قانداق يەرگىلا بارسام،  
تەڭرىتاغنى ئەسلىدىم ھامان.  
مەيلى قانداق مەنزىرە كۆرەي،  
ئۆز يۇرتىنى سېغىندى بۇ جان.



ھەر دەققە ھېس قىلغىنىم شۇ،  
يۇرتۇم سۈيى شېرىن ھەسەلدەك.  
ئادەملىرى يېقىملىق شۇنچە  
ھاۋاسى ساپ ئىپاردىنمۇ بەك.

يۇرتۇم، يۇرتۇم، ئانا دىيارىم،  
سەن بۆشۈكسەن مېنى ئۆستۈرگەن.  
مەپەر قىلسام بولسەن يەلكەن،  
قەلبىمدە سەن تۈزىماس گۈلشەن.

1988 - يىلى، توقسۇن.



## تېخىمۇ گۈزەل ئەتىمىز

— شىنجاڭ خەلق رادىئو ئىستانسىسىنىڭ 1989 - يىلى يېڭى كۈنى  
ئاڭلىتىدىغان "تېخىمۇ گۈزەل ئەتىمىز" نومۇرلىرىغا...

نەقەدەر جاراڭلىق ئەتە دېگەن سۆز،  
يازسىمۇ پارقىراپ تۇرار نۇر چېچىپ.  
ئىلھاملار بېغىشلار ئەتە دېگەن سۆز،  
ئىلگىرىلەپ مېڭىشقا داۋانلار ئېشىپ.

كۆزلەرنى چاقىتىپ بولۇر نامايان،  
كۆپ، يېڭى ئۇتۇقلار - غەلبىلەر ئەتە.  
ئاي، قۇياش، بوستانلار كۈلەر تېخىمۇ،  
گۈزەللىك قىلىدۇ جىلۋىلەر ئەتە.

بىز كىرىپ بارىمىز يېڭى جەڭلەرگە،  
ئۇلۇغۋار قەسەملەر كۈچ بېرەر جانغا.  
يېڭىچە مەنزىلەر يۈز ئاچار ئەتە،  
يۈرۈشلەر يېزىلار يېڭى داستانغا.

تېلەيمىز ئەتمىز بولسۇن دەپ گۈزەل،  
بەختكە چۆمۈلسۇن بۇ يېڭى ھايات.  
تېخىمۇ ئۇرغۇسۇن جاسارەت ئەتە،  
يارالسۇن يېپيىڭى ئىجاد - كەشپىيات.

1988 - يىلى دېكابىر.



## گۈل شەھىرىگە مەدھىيە

يانۋار ئىيى،  
مېنىڭ يۇرتۇمدا  
تامچىغان سۇ مۇزغا ئايلىنار،  
قار قاپلايدۇ زېمىنى ئاپئاق.  
قار تۇتاشقان ئۇيۇققا، كۆككە  
ئەتراپ كۈمۈش بىلەن قاپلىنار،  
چەكسىز دالا بولۇپ پارقراق.  
يېپىندۇ يايلاق يېپىنچا،  
ھۇشقۇيتىدۇ شۇرغان-سوغاق.

\* \* \*

بۇ يەر  
ئىكەن باشقا بىر جاھان،  
ھەممىلا يەر يېشىل باراقسان.  
گۈل - غۇنچىلار رەڭدار ئېچىلغان،  
تاغلار يېشىل بۇلۇت مسالى،  
ئېتىز يېشىل تاۋار يېپىلغان.  
قۇشلار سايرار شاخلاردا سەكرەپ،  
ئېرىقلاردا سۇ ئاقار راۋان.  
ساپ ھاۋادىن خۇش ھىد تارايدۇ،

بۇ يەر جەننەت نۇرلار چاقنىغان.  
جياڭنەن — سۇلۇق يۇرت،  
گۈزەل ماكان،

ئىسسىق بەلباغ مەنزىرىلىرى  
مەپتۇن قىلار كىشى قەلبىنى،  
تەلپۈندۈرۈپ ئۆزىگە ھەر ئان.  
مەن بېيجىڭدىن كەلدىم جەنۇبقا،  
سەزدىم ئىككى دۇنيانى شۇ ئان.  
گۇاڭجۇ سېنىڭ گۈل شەھىرى نامىڭ  
ئەمەس بىكار شۆھرەت قازانغان.  
سەن جەنۇبىنىڭ چوڭ دەرۋازىسى،  
سەن چىمەنزار گۈزەل گۈلىستان.  
دولقۇن ئۇرار سەندە ئىسلاھات،  
ئالغا قەدەم تاشلاپسەن ھامان.  
سەن بىر يېشىل ياقۇت گويماكى،  
دېڭىز بويىغا كېلىپ ئورنىغان.  
سېنىڭ قوينۇڭ ئەبەدىي باھار،  
كۆڭۈللەرنى ئۆزىگە تارتقان.

1989 - يىلى يانۋار، گۇاڭجۇ سۇڭخۇا.

## بامبۇك

سەن شۇنچە يېشىل،  
سەن شۇنچە يۇمران.  
سەن شۇنچە تۈپتۈز،  
شۇنچە نەۋقران.  
يېشىل دېڭىزنىڭ  
ئەركىسى ئۈزۈك،  
ھاياتلىق قايناپ  
تۇرغان،  
جۇش ئۇرغان.

بېغىشلايسەن  
ئادەملەرگە روھ،  
بېغىشلايسەن  
يېشىللىق كۆركەم.  
بېغىشلايسەن تۈز كۆڭۈللۈكنى  
ئۆزلەش جۈرئىتى، جاسارتى ھەم.  
ياشاش كۈچى بەستىگدە ئايان،  
ساھىل، ئۆستەڭ بويى،  
تاغ ئۈستى،  
يامغۇر سۈيى بارلىكى جايدا،

قەددىڭ سېنىڭ بولار نامايان.  
يېشىل بامبۇك سېنى كۆرگەندە،  
ياشلىق قايتا قاينىدى تەندە.  
زېھنى كۈچۈم ئۇرغۇدى تېشىپ،  
قاتارىڭنى كېزىپ يۈرگەندە.  
يېشىللىققا ئامراقمەن ھەر دەم،  
تەبىئىيلىك، گۈزەللىككە ھەم.

1988 - يىلى يانۋار.



## گۈل

ھەممە كىشى سۆيىدۇ گۈلنى،  
مەنمۇ ھەرگىز مۇستەسنا ئەمەس.  
دۇنيادىكى گۈللەرنىڭ خىلى،  
زادى قانچە بىلگىنىم يوق، بەس.  
سانغانغا پۈتمەيدۇ سانى،  
لېكىن جەنۇبتىكى گۇاڭجۇدا مەن  
كۆردۈم گۈللەرنىڭ ئەڭ كۆپ خىلىنى.  
رەڭمۇرەڭ  
چىرايلىق  
نازۇك بەك بەلەن.  
گۈل دەرىخى،  
گۈللەرنىڭ تېغى،  
گۈللۈك يوللار  
ۋە گۈللۈك ئايۋان.  
گۈل دېڭىزى،  
گۈللۈك كەڭ ئوكيان.  
تەبەسسۇملۇق گۈللەر چىرايى،  
گۈلدۈ بە دە تۆكۈلۈپ ياتقان.  
كوچا - كوچىدا ئاققىنىمۇ گۈل،



دىماغلارغا گۈل ھىدى مېھمان .  
گۈل ھىددىدىن مەست بولار يۈرەك ،  
گۈل بېغىشلار تەنگە يېڭى قان .  
گۈل بېغىشلار گۈزەللىك زوقلار ،  
گۈزەللىكتىن ياشىرىدۇ جان .  
مەن ئامراقمەن گۈللەرگە ،  
گۈللەر .  
ئويغىتىدۇ ھېسنى بىگۇمان .  
مەن ئامراقمەن بۇ گۈل شەھىرىگە ،  
گۈل ئۆستۈرگەن ئادەمگە ھەر ئان .

1989 - يىل يانۋار ، گۇاڭجۇ .



## ئىككى چوڭ دەرۋازا

نومۇر ۱ - بىنا، كۆكە تاقاشقان.  
مېھمانخانىلار، ئوردىلار كۆركەم.  
كۆزلەرنى چاقىدۇ ماگىزىنلىرى،  
ئادەملەر دېڭىزدەك ئاقىدۇ ھەر دەم.  
ئەتراپلىق ھەم قىزغىن مۇلازىمەتلەر،  
جىمكى ئادەملەر تەبەسسۇم قىلار.  
گەپلەرنى ئانچە بەك چۈشەنمىسەممۇ،  
چۈشەندىم سەمىمى قەلبى بىغۇبار.  
ئۆزىمىز جەنۇبتىن، شىمالدىن تۇرۇپ،  
ئارنى كۆرمىڭ تاغ - دەريا ئايرىغان.  
قەلبىمىز تۇتۇشۇپ كەتكەن بىر بولۇپ،  
بار ئورتاق ئارزۇلار،  
بار ئورتاق نىشان.  
گۇاڭجۇ - شىنجاڭنىڭ ھەمكارلىقىنىڭ  
يوللىرى راۋان، كۆپ  
پارلاق ھەمدە كەڭ.  
ئىككى چوڭ دەرۋازا بولۇشۇپ ھەمدەم  
چاچىدۇ گۈللىنىش نۇرلىرىنى تەڭ.

1989 - يىلى، گۇاڭدۇڭ.

## تەڭرىتاغ بۇركۈتى ئەيلىدى پەرۋاز

ئەركىن سىدىق شىنجاڭ داشۆ فىزىكا فاكۇلتېتىنىڭ 78 - يىللىق ئوقۇغۇچىسى. ئۇ، ئوتتۇرا مەكتەپتىكى چاغلىرىدىلا خەنزۇ تىلىنى ئۆزلۈكىدىن ئۆگەنگەن. كېيىن ئاقسۇدا شىنجاڭ بويىچە ئىككىنچى (خەنزۇچە قوبۇل قىلىش نومۇر ئۆلچىمىدە) نەتىجە بىلەن ئىمتىھاندىن ئۆتۈپ شىنجاڭ داشۆگە كىرگەن، سىمسىز تېلېگراف كەسپىدە ئوقۇغان، ئۆگىنىش جەريانىدا جاپاغا چىداپ، ئىخلاس بىلەن تىرىشىپ ئەلا ئوقۇغانلىقتىن، مەملىكەت بويىچە ئۈچتە ياخشى ئوقۇغۇچىلار ئۆلكىسى بولۇپ باھالانغان. مەكتەپتە ئېلىپ قېلىندىغاندىن كېيىن ياپون تىلىنى ئۆزلۈكىدىن ئۆگىنىپ ئىمتىھان بېرىپ ياپونىيىگە ئوقۇشقا بارغان. تىرىشىپ ئىلگىرىلەپ ياپونىيىدە ئۆتكۈزۈلگەن 72 دۆلەت ئوقۇغۇچىلىرىنىڭ نۇتۇق سۆزلەش مۇسابىقىسىدە تۆتىنچىلىككە ئېرىشكەن. ھازىر ئامېرىكىدا ئوقۇۋاتىدۇ. ئىككى يېرىم يىل ۋاقىت ئىچىدە ئۇ ياپون، ئىنگلىز تىللىرىدا 19 پارچە ئىلمىي ماقالە ئېلان قىلدى. بەزى ماقالىلىرى ئامېرىكىدىكى دۇنيانىڭ ئالىي قاتلىمىغا مەنسۇپ ئىلمىي ژۇرنالىلاردا ئېلان قىلىندى. — «ئۈرۈمچى كەچلىك گېزىتى» خەۋىرىدىن.

تەڭرىتاغ بۇركۈتى، ئەي ئەركىن سىدىق،  
بەستىڭگە چۆل، بوستان ھارارىتى يار.  
تېنىڭدە ئاقسۇنىڭ گۈل - گىياھلىرى  
ۋە تارىم توپىسىنىڭ خۇش بۇيى ھىدى بار.



گۈللىنىش، تەرەققىي قىلىشى جەزمەن.  
بايقىدىڭ،

ۋە تاللاپ ئالدىڭ نىشانى.  
شۇ ياققا ماڭدىڭ قەدەملەر تاشلاپ،  
تۈنلەرنى ئۇيقۇسىز ئۆتكۈزگىنىڭنى،  
تەسەۋۋۇر قىلىمەن سېنىڭ قانچىلاپ.  
قانچىلاپ سۈبەي كۆز ئاچاي دېگەندە،  
ياتقاندا تارمىم جىم غەپلەتتە ئۇخلاپ.  
خورازلار بىلەن تەڭ ئورنىڭدىن تۇرۇپ،  
كىتابلار ئوقۇدۇڭ ئۇيقۇنى قوغلاپ،  
مىللەت ۋە دۆلەتنىڭ چېگرىسى يوقتۇر،  
بىلىمدە - ئېرىپاندا ئەزەلدىن ئەبەت.  
بىلىمنىڭ دېڭىزىدا ئۈزدۈڭ توختىماي،  
ئىنسانلار مەدەنىيىتى جەۋھەرلىرىنى،  
سۈمۈردۈڭ قانماس زور ھەۋەستە پەقەت.  
ئەمگىكىڭ، ئەقلىڭدە ئاچتىڭ ئاخىرى  
ئىشىكىن سەن ئالىي بىلىم يۇرتىنىڭ،  
بار ئىزلار مەكتەپنىڭ ھەممە يېرىدە،  
بېسىلغان تەپتىدە ئىشقا ئوتۇڭنىڭ.  
يېڭى بىر مۇھىتتا ئۆگەندىڭ شۇنداق،  
يۈكسەلدى ئوبرازىڭ ھارماس ئىخلاسمەن.  
ئارزۇيۇڭ، ئىستىكىڭ، خىيالىي چۈشۈڭ،  
ئاقسۆت ئەمەلگە ئاشتىغۇ ئەينەن،  
ھالقىدىڭ شىنجاڭدىن،

جۇڭگودىنمۇ سەن .

ماقالەك يورۇققا چىقتى دۇنيانىڭ  
ئەڭ ئالىي قاتلىمىنىڭ ژۇرنىلىدا ھەم،  
مەغرۇرلۇق ھېس قىلار خەلقىڭ،

ئىپتىخار —

ھېس قىلار يۇرتداش ياش دوستلىرىڭ ھەر دەم .  
سەن ئۇلار قەلبىدە ئۈلگە، نەمۇنە،  
سەن ئۇلار قەلبىدە چوڭ ئوبراز جەزمەن .  
نەزەرىڭ ھالقىسى پۈتۈن دۇنيادۇر،  
قەلبىڭگە ئورنىغان ئۇلۇغۋار ۋەتەن .  
تەۋرەنمەس ئىشەنچىڭ، سۇنماس غەيرىتىڭ،  
ئىزدىنىش، ئىلگىرىلەش دىلىڭغا ھەمدەم .  
چەت ئەللىك ئادەملەر بىلەن بەسلىشىش،  
مىللەتنى گۈللىتىشنى كۆزلەشتەك روھىڭ،  
قەلبىمىز قېتىغا ئورنىدى مەھكەم .  
تەڭرىتاغ بۈركۈتى ئەيلىدىڭ پەرۋاز،  
جور بولۇپ تەمبۇرغا، ياڭراق مۇقامغا .  
پامىرنىڭ ھەيۋەتلىك مۇزلۇق چوققىسى،  
تەڭرىتاغ تىزمىسى قالدى ئارقاڭدا .  
نەزەرىڭ ئاستىدا ئاقىدۇ تارىم،  
ئەبەدىي توختىماي دولقۇنلار ئۇرۇپ .  
قايىناملار ياسالغان شىددەتلىك ئېقىم،  
غايەت زور ئادەمدەك تىنار تولغىنىپ .  
چاقىرار ئىلغارلىق ۋە مەرىپەتنى .

كۆتۈرۈپ توختىماس شاۋقۇن چوقانى  
چاقىرار ئىلىم - پەن مەدەنىيەتنى،  
چاقىرار قابىللار تولغان زامانىنى.  
تەڭرىتاغ بۇركۈتى ئەيلىدىك پەرۋاز،  
بىللە ئېپ ئۇچۇپ سەن مىليون قەلبىنى،  
ھەر مىللەت تىلىگەن تىلەك - ئارمانىنى.  
1989 - يىلى، ئۈرۈمچى.



## تەڭرىتاغ سۆيگۈسى

تەڭرىتاغ —

شىنجاڭنىڭ ئالتۇن بۆشۈكى،  
سەندە بار مىڭ گەزلىك مۇزلۇقلار ھەيۋەت.  
قار سۈيى سۇغىرار چەكسىز دالانى،  
قۇچىقنىڭ يايلاقتۇر، بوستاندۇر زۇمرەت.  
ھەممىلا يېرىڭ مول مەدەن مەنبەسى،  
كۆمۈرنىڭ، نېفىتنىڭ دېڭىزى چەكسىز.  
قوغۇنلار تارتىدۇ سەيلىچىلەرنى،  
قاشتېشى، ئالتۇننىڭ داڭقىمۇ شەكسىز.

ھەر مىللەت خەلقىنىڭ بەخت بېغىسەن،  
ئىناقلىق گۈللىرى رەڭدار ئېچىلغان،  
ئۆزئارا ئۆگىنىش، تەڭ راۋاج تېپىش  
ھەققىدە ھېكايە كۆپ بۇندا ھامان.  
ئالتاينىڭ ئالتۇن رەڭ يايلاقلىرى ۋە  
تارىمىنىڭ ساھىلى، بوستانى بويلاپ،  
تارقىلىپ تەڭ گۈللەش خەۋەرلىرى ۋە  
ئىناقلىق ناخشىسى تۇرىدۇ ياڭراپ.  
سەن ئۇلۇغ ۋەتەننىڭ گۆھەر زېمىنى،



ئەي شىنجاڭ، سۆيۈملۈك يۇرتۇم، قەدىردان.  
قايتىدىن نۇرلاندى بۇ يىپەك يولى،  
گۈلشەن سەن دىللارنى مەستانە قىلغان.  
ياۋروپا-ئاسىيا كۆۋرۈكى بولۇپ  
تۇرسەن تەڭرىتاغ ئۆزۈرە ھالقىغان.  
بىر ھەسەن-ھۈسەندەك كۆكتە چاقنىغان  
بۇ غەربىي دەرۋازا ئېچىلدى داغدام،  
شىنجاڭنىڭ ئىقبالى يۈز ئاچتى پارلاپ،  
ھەر مىللەت ئۆملۈكى يېڭى بىر داستان.

1989-يىلى، ئۈرۈمچى.



## تارىمغا بېغىشلانغان ناخشا

ئەي تارىم،  
ئەي سۆيۈملۈك تارىم،  
سەن نېمانچە باي بىر ماكانسەن،  
كۆڭۈللەرنى ئەجەب تارتىسەن.  
سەن دېڭىزسەن،  
قوملۇق، باياۋان،  
مۇنبەت ئېتىز -  
دالا چاقنىغان،  
سەن ئوتلاقسەن،  
نېفىتلىك ئوكيان.  
سەن بوز يەر سەن،  
گۆھەر ئويمانلىق،  
چېكىگە كۆز يەتمەس بىپايان.  
ئەي تارىم،  
كىم بىلىپتۇ قاچان،  
قانچە ئەسر ئۇخلىغىنىڭنى؟  
"ھالاكەتنىڭ دېڭىزى" دېگەن  
نام ئېلىپمۇ قويىمىغىنىڭنى؟  
رېۋايىتىڭ كۆپتۇر تارالغان.

ئەي تارىم، سەن  
سوزۇلۇپ ياتقان  
بوز يەر گويا سەن ئېچىلمىغان.  
ئەي تارىم، سەن  
گۈزەل قىز-جانان،  
ئاشىق تېخى بايقاپ بولمىغان.  
تارىم، سېنىڭ بايلىق-گۆھرىڭ  
تەكشۈرۈلەر، ئېچىلار ئەمدى.  
تارىم، سېنىڭ گۈزەل مەنزىرىڭ  
ئادەملەرنى مەست قىلار ئەمدى.  
تارىم، سېنىڭ مۇبارەك نامىڭ  
ئەۋلادمۇئەۋلاد ئۆچمەيدۇ پەقەت.  
ئىستىقبالىڭ، پارلاق كەلگۈسىڭ  
نۇر چاچىدۇ يۇلتۇزدەك ئەبەت.  
تارىم، سېنى كۈيگە قاتىمەن،  
شېئىرىمغا جىلۋەڭ بېرەر رەڭ.  
سەن شىنجاڭنىڭ غۇرۇرى، پەخرى  
سەن شىنجاڭنىڭ شەرەپ-شانى ھەم.  
بۈگۈن قوينۇڭ ئارا باشلاندى  
نېفىت ئۈچۈن چوڭ بىرلەشمە جەڭ،  
قەد كۆتۈردى ۋېشىكىلار قاتار،  
بۇرغا تىنماي سايرايدۇ بۇ دەم.  
تارىم، سەندە يېڭى قىياپەت،  
قۇملۇقلاردا كۆرۈنۈش كۆركەم.

قاقاس چۆلدە شاۋقۇن دەممۇ دەم،  
ئايلىنسىن دۆلەت بويىچە  
ئەك كاتتا بىر نېفىتلىككە سەن،  
تۆھپە قوشقىن ۋەتەنگە ھەر دەم.  
تەلەك تەلەي، تارىم، ئېشىپ كەت  
سەئۇدى ئەرەبىستاندىن،  
پارس قولتۇقى ئەللىرىدىن ھەم.

1989 - يىلى 10 - ئايرىلى، كورلا.



## ئۇنتۇمايدۇ خەلقىمىز سىزنى

— يولداش خۇياۋباغا مەرسىيە.

مەن سىزنى كۆرگەن،  
بىز تونۇش ئىدۇق،  
مەن سىزنى چۈشەنگەن،  
بىز يولداش ئىدۇق،  
يۇقىرىدا، تۆۋەندە بولساقمۇ گەرچە  
بىز يېقىن دوستلاردىن بولۇپ ئۆتۈشكەن.  
سىزنىڭ ئىشخانىڭىز،  
خۇەيرىنتاڭ زالى  
ۋە خەلق سارىيىدا،  
ھەتتا قازاقنىڭ  
كىگىز ئۆيلىرىدە بىز بىللە بولغان.  
كۆز ئالدىمىدىن كەتمەيدۇ زادى  
ئاشۇ چاغلاردا بىز سۆھبەتلەر قۇرغان.  
تونۇش ئۇنىڭىز قۇلاق تۈۋىمىدە  
چاراڭلاپلا تۇرغىنى تۇرغان.  
تەبەسسۇملۇق نۇرئانە چىراي  
سۆيۈندۈرگەن مېنى ھەم تالاي.

روھىڭىز سىزنىڭ  
خىسلەتلەرگە باي،  
غەيرىتىڭىزگە قايىل بولغانىمەن،  
ئادەملەرگە قويغان مېھرىڭىزگە  
ئائىل بولغانىمەن.  
سىز يېشىل قارىغاي،  
سىز يېشىل شەمشاد،  
بەرق ئۇرۇپ گۈللەپ - ياشنىغان.  
سىز كىچىك بىر گىياھ،  
توزۇماس بىر گۈل  
جىلۋە قىلغان، پورەكلەر ئاچقان.  
سىز نامسىز قەھرىبان،  
سىز داڭلىق ئىرباب.  
سىز ئاددىي،  
سىز ئۇلۇغ ۋە ئالىجاناب،  
خەلقىمىزنىڭ پەرزەنتى سىز.  
خەلقىمىزگە داھىي - پاسىبان،  
سىز ھەققانىي، ئادىل ۋە خالىس  
پاك - بىغۇبار، سەمىمىي ھامان.  
كەمتەر ئىدىڭىز، ئادەملەر بىلەن  
كېرتەتتىڭىز چىقىشىپ ئاسان،  
ئوچۇق - يورۇق، تۈپتۈز ھەرقاچان.  
ئالىي رەھبەر ئىدىڭىز ھەمدە  
ئاددىي پۇقرا ئىشچان - تىرىشچان.

پېشقەدەملەرگە ئىدىڭىز غەمخور،  
ياشلارغا تەلەپچان، ئامراق، مېھرىبان.  
مۈشكۈلاتلار قورقاتتى سىزدىن،  
يات ئىدى سىزگە ھېرىش ۋە چارچاش.  
تونۇردەك قىزىق تومۇز كۈنلىرى  
ئايلىنىپ تەڭرىتاغنى، كېزىپ باياۋان،  
بىرلىكتە بېيىشقا قاتۇرۇشۇپ باش،  
ھەر مىللەت خەلقىگە بولغان سىز سىرداش.

بۈگۈن كۈنىمىز  
تېخىمۇ گۈزەل،  
تېخىمۇ باياشات ئۆتۈۋاتقاندا،  
ئارىمىزدىن كېتىپ قالدىڭىز،  
قانداق ياش تۆكىمىسۇن كۆڭۈل كۆزىمىز.  
يولداش خۇ ياۋباڭ،  
پارلاق تۆھپىڭىز  
يېزىلىدۇ تارىخ بېتىگە،  
سىزنىڭ يارقىن ئوبرازىڭىز  
سىڭىپ كەتتى ئەلنىڭ قەلبىگە.  
تەبەسسۇملۇق خۇش سۇباتىڭىز  
ئىلھام بېرەر ھەربىر كىشىگە.  
كۆپتۇر ئەلگە بەرگەنلىرىڭىز،  
ئۇنتۇمايدۇ سىزنى خەلقىمىز،  
كەتمىدىڭىز سىز،  
ئاڭلاۋاتىمەن مەن ئولتۇرۇپ

مەركىزىي پارتىيە مەكتەپ زالىدا  
سز بەرگەن دەرسنى گویا  
سز بىلەن بىز سۆھبەتلەر قۇرۇپ،  
چاقچاقلىشىپ كۈلۈشمەكتىمىز.  
ئالتايدىكى قېيىنزارلىقتا  
گويا بىللە  
قولتۇقلىشىپ يۈرۈشمەكتىمىز.

1989 - يىلى 22 - ئاپرېل، ئۈرۈمچى





## خەلقىمىزنىڭ ياخشى ئوغلى

— يولداش بۇرھان شەھىدىگە مەرسىيە.

ئەجىر قىلدىڭ ئومۇم ئۈچۈن بىر ئۆمۈر،  
بارلىقىڭنى بېغىشلىدىڭ خەلققە.  
سادىق بولدۇڭ كوممۇنىزم يولىغا،  
تېڭىپ ۋەتەن ئىشقىنى چىڭ قەلبكە.

سەن جۇڭخۇا مىللەتلىرى باتۇرى،  
خەلقىمىزنىڭ ياخشى ئوغلى ئەبەدكە.  
كىشىلەرگە داڭقىڭ بەكمۇ تونۇشتۇر،  
تۆھپىلىرىڭ نۇر چاچار ھەر تەرەپكە.

1989 - يىلى 27 - ئاۋغۇست، ئۈرۈمچى.

## جۇمھۇرىيەت، لەپىلدەسۇن بايرىقىنىڭ

— جۇڭخۇا خەلق جۇمھۇرىيىتى قۇرۇلغانلىقىنىڭ 40 يىللىقى  
مۇناسىۋىتى بىلەن.

قىرىق قېتىم كەلدى باھار، كەلدى كۈز،  
ياغدى تالاي يامغۇر، چىقتى شامال ھەم.  
قىرىق يىلدا بولدى تالاي بۇرۇلۇش،  
تەرەققىيات ئاچتى تالاي جامال ھەم.

بېسىپ ئۆتتۇڭ كۆپ جەڭگىۋار مۇساپە،  
جۇمھۇرىيەت — ئانا ۋە تەن يۈكسىلىپ.  
تالاي كۈرەش - جەڭنى باشتىن كەچۈردۈڭ،  
قانلىق، ئوتلۇق سىناقلارغا يۈزلىنىپ.

سان - ساناقسىز ئېلىشىشتا ھەر قېتىم،  
ساڭا مەنسۇپ بولدى غەلبە، شەرەپشان.  
ساڭا قارشى چىققانلارنىڭ ھېچبىرى،  
قىلالىمىدى سېنى گۇمران ھېچقاچان.

مەغلۇپ بولدى، رەسۋا بولدى بىر - بىرلەپ،  
ئەكسىچە سەن روناق تاپتىڭ گۈللىنىپ.  
مايىل بولدى خەلق قەلبى تېخىمۇ،  
ئەقىدىسى، ئىشەنچىسى نۇرلىنىپ.

جۇمھۇرىيەت، سەن بىر گىگانىت ئادەمسەن،  
قەد كۆتۈرۈپ تۇرغان مەزمۇت شەرقتە.  
بېغىشلايدۇ مەۋجۇت بولۇپ تۇرۇشۇڭ،  
ئىلھامىنى دۇنيادىكى خەلققە،

جۇڭخۇا خەلق جۇمھۇرىيىتى دېگەن نام،  
ھەم يېقىملىق، ھەم ياڭراق تۇر ئالامەت.  
ئېزىلگۈچى مىللەتلەرنى چىللايدۇ،  
ۋە بېرىدۇ پروپىلېتارغا كۈچ - مەدەت.

\* \* \*

مەن ئەسلىدە بالىسىمەن دېھقاننىڭ،  
چۆلگە يېقىن بىر يېزىدا تۇغۇلغان.  
جۇمھۇرىيەت قۇرۇلغانغا ئەگىشىپ،  
يورۇق كۆرگەن، قەد كۆتۈرگەن، ھۈر بولغان.

مەن يېتىلدىم، ئۆسۈپ سەپكە قېتىلدىم،  
پارتىيىنىڭ ئىللىق نۇرى مېھرىدە.  
بۈگۈنمۇ كەلدى ئاشۇ قۇياشتىن،  
تەبەسسۇم بار شۇڭا ھامان چېھرىمدە.

مەن يېتىلدىم بىللە ئۆسۈپ سەن بىلەن،  
يۈرىكىمگە ئىشقىك چوڭقۇر ئورناشقان.  
سېنىڭ بىلەن ئىستىقبالىم، تەقدىرىم،  
مەڭگۈلۈككە چىڭ چىتىلغان، ئۇلاشقان.  
سەن بولمىساڭ، ئىلگىرىلەيمەن مەن قانداق،  
سەن بولمىساڭ، نەدە ماڭا شەرەپشان.

ئەي ۋەتەنم، جۇمھۇرىيەت جانجان،  
ئۆزۈڭ ماڭا ئاتا، ئۆزۈڭ ئانىجان.  
شەپقىتىڭنى، چەكسىز ئىللىق مېھرىڭنى،  
ئۇنتۇمايمەن ئۆمرۈم بويى ھېچقاچان.

سېنىڭ ئۈچۈن كۈچ قوشمەن، ئىشلەيمەن،  
يۇمۇلمىسا كۆزۈم، بولسا تەندە جان.  
جۇمھۇرىيەت، قىرىق يېشىڭ مۇبارەك!  
سەن جۇشقۇنلۇق، سەن ياش شۇنچە نەۋقۇران.

گۈللىنىسەن يەنە تېخى بەرق ئۇرۇپ،  
ئىستىقبالىڭ نۇرلۇق سېنىڭ پارلىغان.  
ساڭا ۋاپا كەلتۈرىمەن، سادىقەمەن،  
تەرىپىڭگە يېزىپ مىڭ كوي ۋە داستان.

راھەت بېغى سەن ھەر مىللەت خەلقىنىڭ،  
بارچە گۈللەر نەك ئۇچىلغان گۈلىستان.

باھارىڭدىن خۇش بۇي ئىپار تارايدۇ،  
قۇچىڭدا ياشناپ ھايات قاينىغان.

جۇمھۇرىيەت، دەريا-تېغىڭ گۆھەردۇر،  
قوغدايمىز بىز زىچ ئۇيۇشۇپ تىكىپ جان.  
جۇمھۇرىيەت ئۆسسۇن يەنە ئابرويۇڭ،  
كەلسۇن يەنە زىلزىلىگە كەڭ جاھان.

لەپلىدىسۇن جۇمھۇرىيەت بايرىقىڭ،  
ئەيلەپ مەڭگۈ ئېگىز كۆكتە شوخ جەۋلان.

1989 - يىلى، ئۈرۈمچى.



## ئادالەت

(غەزەل)

كۈچ ئېلىپ سەندىن ئادالەت، ئۆستى بۇ تەن ھەمدە جان،  
تۈندە نۇر، جاڭگالدا يول تاپتىم سېنىڭدىن ھەرقاچان.

سەن چىراغ، پەرۋانىمەن، سەن كۈنكى مەن ئاپتاپپەرەس،  
بىلىنەر زىندان كەبى سەن بولمىساڭ بۇ كەڭ جاھان.

سەن دېمەكلىك ئەل، ۋەتەننى دىلدا تۇتماقلىق دېمەك،  
شۇڭا قىلغان پارتىيىمىز سېنى بايراق جانىجان.

سەن ئۈچۈن كۆكرەك كېرىپ جەڭلەرگە كىردىم مەن ئالاي،  
نى ئېغىر چاغلارمۇ بولدى زومىگەرلەر قۇتتىغان.

ياغدى تۆھمەت، پىتنە - ئىغۋا ئوقلىرى مۆلدۈر كەبى.  
ئوقۇغاچ ئەپسۇن شايانۇن چىقىرىپ پات - پات بوران.

بولدى رەسۋا ساڭا قارشى جادۇگەر ئالدامچىلار،  
كىم زۇلۇم يولىدا ماڭسا، ئۇ نىچۈك قالغاي ئامان؟

سەن قورال مەيداندا ھەم مۇشكۈلدە ئەڭگۈشتەر ماڭا،  
سېنى كۈيلەيمەن ئەبەد بولغىن ئادالەت پاسىبان.

1988 - يىلى ئىيۇن.



## “ياۋايىلار كەنتى” گە سەپەر

تەكلىماكان قۇملۇقىدا بىپايان،  
بىر دەريا بار جىمجىت ئاققان يىل - يىللاپ.  
قاشتا تارقاق يېزىلار بار، ياشىغان  
پىنھان ئۇيغۇر دېھقانلىرى ماكانلاپ.

بۇندىن تۆتىۈز يىل مۇقەددەم بۇ يەردە،  
ئىككى ئادەم باققان ئىكەن قوي پەقەت.  
ھازىر نوپۇس سەككىز يۈزدىن ئېشىپتۇ،  
كۆچە - كۆچە بولۇپ بىر توپ جامائەت.

گېزىتىدىن بىر خەۋەر كۆردۈم، ئۇلارنى:  
دۇنيا بىلەن ئالاقىسى يوق، - دېگەن.  
دەپتۇ تېخى: ئۆي - جايلىرى ناچار كەن،  
قۇملۇقتىكى ياۋايىلار بۇ جەزمەن.

كۈنى قانداق ئۇلارنىڭ بىر كۆرەي دەپ،  
يوقلىماقچى بولۇپ چىققىم سەپەرگە.  
رەۋايەتكە ئوخشايدىكەن مېش - مېش گەپ،  
“ياۋايىلار كەنتى” زادى قەيەردە؟



چىرا ناھىيە قۇچىقىدىن قوزغالدۇق،  
سەھەر پەيتى سائەت ئۈچتىن ئاشقاندا.  
قاراڭغۇدا يۈرۈپ تەستە تەمتىلەپ،  
يولغا ئاران ئۇلاشتۇق تاڭ ئاتقاندا.

ماڭدۇق قۇملۇق ئېدىرلارنى ئارىلاپ،  
قۇملار گويا پاختا قېلىن ۋە تىرەن.  
ماشىنىمىز پاتسا قۇمغا ئىتتەردۇق  
ۋە كۆتۈردۇق بەلكە بىلەن قول بىلەن.

پادىچىلار ئۇچراپ تۇردى يول بويى،  
قۇملۇقلارنى قىپتۇ ئۇلار تۇرالغۇ.  
قوي-پادىنى ئوبدان بېقىش يولىدا،  
بولالماپتۇ بوران، مۈشكۈل توسالغۇ.

ئۆز كۆزىمىز بىلەن كۆردۇق كېلىپ بىز،  
قوي توپىنى "ياۋايىلار" يايلاقتان.  
بېشىل، يۇمران قىرغاقتىكى ئوت - چۆپلەر،  
سېمىز ئىكەن مال - چارۋىلار يايراشقان.

ياۋاش ئىكەن بۇ يەردىكى يۇرتداشلار،  
ئادەت ئىكەن سەمىمىي ئاق كۆڭۈللۈك،

مېھمانلارنى كۈتىدىكەن بەك قىزغىن،  
ئېلىپ چىقىپ بار - يوقىنى ھەر ئۆيلىك.

بۇ يەرلەردە ئوغرى - يالغان يوق ئىكەن،  
ئوۋ ئوۋلاشقا ئورتاق بەھرى ئالار كەن.  
بىر - بىرىدىن ھەزەر قىلماس كىشىلەر،  
سىرتقا ماڭسا ئىشىك ئوچۇق قالار كەن.

كۈتۈۋالدى سېخى، قىزغىن بىر بوۋاي،  
ئالدىدىكى بىر قورۇغا كىرگەندە،  
ھايجانلىق ياشلار ئاقتى كۆزىدىن،  
سالاملىشىپ، ھال سورۇشۇپ كۈلگەندە.

مېھمان قىلدى سېلىپ كەڭرى داستىخان،  
چاي قۇيۇپ نان ئۈستۈپ قىزغىن ساھىبخان.  
ئۇنىمىدۇق قوي سويماقچى بولغاندا،  
تويدى قورساق بولسىمۇ بۇ باياۋان.

ھېچكىم بۇندا ئۆتكۈزمەسكەن جىنايەت،  
خاتىرجەم ۋە خۇشال - خۇرام ھەممىسى.  
بىللە ئىشلەپ، ئىناق يۈرەر ھەر جايدا،  
بار تەڭلىكنىڭ ھەم دوستلۇقنىڭ بەلگىسى.

ئالار ئمكەن خىش - كاهىشنىڭ ئورنى،  
يۇلغۇن شېخى ئۆي سالغاندا قۇم ئارا.  
بولمىسمۇ زامانىۋى ۋە لېكىن،  
ئېسىل ئورپ - ئادەت قىلار مەھلىيا.

1989 - يىل، خوتەن.



## دېھقان دوستۇمغا

ئەي دېھقان، سەن مېنىڭ دوستۇم قەدىردان،  
ئېتىزدا بىز بىللە چوڭ بولغان ئىشچان.  
دەلىمىز رىشتىسى چىگىلگەن بىللە،  
كەل، سىرداش بولايلى يەنە مېھرىبان.

سوغ نەپەس، سوغ تەلەت قىش كەتتى ئەنە،  
باھارنىڭ شامىلى ئويغاتتى يەرنى.  
ياسىنىپ تارنار ۋادىلار، باغلار،  
كۈيلىدى نەغمىچى قۇشلار سەھەرنى.

خۇش پۇراق تارقاتتى ئەتراپقا شامال،  
قىزىلگۈل بۇلبۇلدىن ئالدى خەۋەرنى.  
تۇر ئەمدى قەدىناس، قىزىت ئەمگەكنى،  
ئېتىزلار سېغىندى مەرۋايىت تەرنى.

ئېيت ناخشا، ئاۋازىڭ كەتسۇن يىراققا،  
سۆيۈنگەي جان، كىرسە كۈيۈك قۇلاققا.  
خۇمارمەن دېھقاننىڭ يۈرەك كۈيىگە،  
ئۇ يۈرەك ئوخشايدۇ كۈيىچى بۇلاققا.

ئېيت ناخشا، ناخشىدا سېلىنسۇن ئۇرۇق،  
ناخشىدا ئۇنسۇن ۋە ئۆسۈن مايسىلار.  
ئوخشىسۇن بۇ يىماچۇ زىرائەت يەنە،  
ھول ھوسۇل كۆپەيسە يۇرتنى باي قىلار.

ئېيت ناخشا، ئەي دېھقان دوستۇم قەدىردان،  
ناخشىدا تەبىئەت كىيسۇن كۆك چاپان.  
ناخشاڭدىن، ئىشىڭدىن كۆڭلۈم يايىرسۇن،  
تىلىكىم شۇكى: باي بولغىن، بول ئامان.

1990 - يىل 18 - فېۋرال .



## چىن قېرىنداش بىز

8- قېتىملىق "مىللەتلەر ئىتتىپاقلىقى ئېيى" مۇناسىۋىتى بىلەن.

قېرىنداش بىز ھەممىمىز،  
بىرىمىز ئاكا،  
بىرىمىز ئۇكا،  
بىرىمىز ئاچا ھەم بىرىمىز سىڭىل.  
بىز شۇنداق قېرىنداش،  
ئىتتىپاق - ئىجىل.  
ئانىمىز جۇڭگودۇر - جانىجان ۋەتەن،  
بىز ئۈچۈن بۈيۈكتۇر تەڭرىتاغ، تەيشەن،  
تارىمىنىڭ،  
خۇاڭخېنىڭ دولقۇنلىرىدىن  
بىز ھالال، پاك ئانا سۈتىنى ئەمگەن.  
جۇڭغار ئويمانى،  
خۇەيخې تۈزلىڭى  
بىز ئۆسكەن يۇرت - ئېكىنزار - گۈلشەن.  
ئەجدادلار ياشىغان  
بولۇشۇپ ھەمدەم.  
ئوخشىماس بىزدىكى ئۆرپ - ئادەت ھەم،

ئوخشىماس كىيىملەر،  
 تاماقلار ھەتتا،  
 ئوخشىماس تىلىمىز سۆزلىشىدىغان،  
 ۋە لېكىن بىردەكتۇر بىزدىكى نىشان.  
 بار ئورتاق غايىمىز،  
 بار ئورتاق ئارمان.  
 گۈللىسۇن بۇ ئانا ۋە تەن دەممۇ دەم،  
 ھەر مىللەت تەڭ روناق تاپسۇن ئۇلغىيىپ،  
 كۈچەيسۇن ئېلىمىز، تاڭ قالسۇن جاھان.  
 ئۇيۇشۇپ گىگانىت، گاڭ ئادەمدەك مەھكەم،  
 ئۆزگىرىپ قالىسىمۇ ھاۋا جۇت بولۇپ،  
 ئارىغا قىل سىغىماس،  
 بىز ئىناق ھەر دەم.  
 قوغدايمىز تەڭرىتاغ كەبى تىك تۇرۇپ،  
 ۋە تەننىڭ دەرياسى، تاغلىرىنى تەڭ.

1990 - يىل ئاپرېل.



## قوللىشىڭىزدا ئىسلاھات تۇغىسى لەپىلدەر

ناغرا - سۇناي ساداسى يەتتى پەلەككە،  
تەڭرىتاغدا قىز - يىگىتلەر چۈشتى ساماغا.  
خۇش كېلىپسىز جىياڭ زېمىن باش شۇجى بۇگۈن،  
تاغ - دەريالار جور بولدى ئۇسسۇل - ناۋاغا.

قوغۇنلۇقلار سۇنۇشتى ئەڭ شېرىن قوغۇن،  
ئۈزۈمزارلار سۇنۇشتى مەرۋايىت - گۆھەر.  
يوللىشىڭىزغا سېلىندى، رەڭدار پايانداز،  
قۇياش چاچتى ئۈپۈقنىن چاچقۇ تاڭ - سەھەر.

سىز كېلىپسىز مەردانە قەدەملەر تاشلاپ،  
كەڭ شىنجاڭغا ھاياجان، يېڭى كۈچ باشلاپ.  
سىز كېلىپسىز خۇش چاقچاق، يۈمۈرلۈك سۆزلەپ،  
ئىسلاھاتنىڭ يولىغا نۇرلار بېغىشلاپ.

كۈتتى سىزنى ئالاقىشلاپ قېتىنلار، باغلار،  
بۆلبۈللەر شوخ بەزىملەر تۈزدى بوستاندا.  
كۈتتى سىزنى چۆللەردە ۋېشكا ئورمىسى،  
يايلاقلاردا دومبىرا قاتتى داستانغا.



قالغنى يوق ئىزىڭىز چۈشمىگەن ماكان،  
تەڭرىتاغنىڭ ئوڭ - سولى بويلاپ بىپايان،  
ھەربىر شەھەر، بازارنى كۆچۈرۈپ كۆزدىن،  
سىرداشتىڭىز پۇقرالار بىلەن مېھرىبان.

ئۆيلىرىگە كىردىڭىز ئىشچى - دېھقاننىڭ،  
ئولتۇردىڭىز يېقىملىق قۇرۇپ باداشقان.  
ھال - مۇڭغا يەتتىڭىز غەمگۈزار بولۇپ،  
كىڭىز ئۆيدە ئىچتىڭىز قىمىز ۋە ئايران.

تەڭرىتاغنىڭ خەلقىگە قەلبىڭىز تۇتاش،  
ھەربىر سىقىم تۇپراققا بار چىن مۇھەببەت.  
ئەل بەختىگە تۈزۈپ سىز يۈكسەك پىلانلار،  
ئىشلىدىڭىز كۆيۈنۈپ، دەم ئالماي پەقەت.

سۆزلىرىڭىز، ئىشىڭىز بەردى كۆپ رىغبەت،  
ئىناق جەڭنى قىزىتتى بۇندا ھەر مىللەت.  
گۈزەل شىنجاڭ قۇرۇشقا ماڭدۇق ئات سېلىپ،  
كەلگۈسىنىڭ مەنزىرىسى بېغىشلار غەيرەت.

سىز مۇناسىپ يولباشچى ۋە تەن، خەلقىگە،  
قوللىڭىزدا ماۋجۇشى تۇغى لەپىلدەر.  
ئەل باغلىدى ئۈمىدىنى، تىلەپ ئامانلىق،  
سىز بار ئىگە غەلبىگە بۇ يېڭى سەپەر.

## مۇقەددەس مەشئەل

سەن بېيجىڭ قويندا ياندىڭ ئون بەش كۈن،  
ئەي يۈكسەك مەشئەل، ئەي مۇقەددەس مەشئەل.  
سەن ئۈمىد شولسى، ئىرادە ئوتى،  
زوقلىنىپ كۆز تىكتى ساڭا ھەممە ئەل.

نۇرۇڭدا قاينىدى بېيجىڭدا شادلىق،  
ئاسماندا قىزىلتۇغ، ئاسماندا شەپەق.  
نۇرۇڭدا يۈز ئاچتى قات-قات ئىسارەت،  
دۇنياۋى تەنھەرىكەت شەھىرى ھەيۋەت.

نۇرۇڭدا يورۇدى قەدىم ئارزۇلار،  
نۇرۇڭدا يورۇدى مىليونلاپ يۈرەك.  
ئالغىشلار قوزغىدى ئەزىمەت-مەردلەر،  
جۇڭخۇانىڭ كۈچىدىن كۆرسىتىپ كۆرەك.

نۇرۇڭدا چاقنىدى ۋەتەن قامىتى،  
پەلەككە ئىنتىلگەن جۇشقۇن روھ نىيەت.  
پۇيۇلدى ئۆتمۈشنىڭ خۇنۇك داغلىرى،  
چاقنىدى ئەقىدە، چۈرئەت، جاسارەت.

نۇرۇڭدا ياڭرىدى ناخشا - كۈلكىمىز،  
دولقۇنلاپ گۈللىنىش ھاياجىنى ھەم.  
كۈچەيدى رىقابەت چېلىش، ئىلگىرىلەش،  
چوڭقۇرلاپ چۈشىنىش، دوستلۇق دەمىۈدەم.

نۇرۇڭدا ئاسىيا مەردلىرى ماڭدى،  
دۇنياۋى مۇنبەرگە بىرلىكتە ئۆرلەپ.  
ھەشقاللا تۆھپىكار ئەزىمەتلەرگە،  
ۋە تەنگە، دوستلۇققا كەلتۈرگەن شەرەپ.

قەلبىدە سەن ھەربىر ئاسىيالىقنىڭ  
لاۋۇلداپ ياندىڭ ھەم ئەيلىدىڭ جەۋلان.  
ئۆملۈك ۋە ھەمكارلىق، ئەقىل، ئىقتىدار،  
نۇرۇڭدا، ئوتۇڭدا بولدى نامايان.

بېيجىڭدا ياندىڭ سەن ئەي قۇتلۇق مەشئەل،  
ئاسىيا، جۇڭگوغا ياعدۇرۇپ شۆھرەت.  
يېڭىش ۋە يېڭىلىش ۋاقىتلىق، لېكىن  
دوستلۇق ۋە ئىناقلىق ياشايدۇ ئەبەد.

1990 - يىل 7 - ئۆكتەبىر.

## كۇچا تەسىراتلىرى

(چاتما)

### كۇچا قۇچمىدا

يەنە ماڭا قۇچاق ئاچتى  
گۈزەل كۇچا باغلىرى.  
جىلۋە تۆكتى، كۈمۈش تۆكتى،  
ياقۇت تاجلىق تاغلىرى.

سېنتەبىردە كەلسەم مېنى  
بۇ يۇرت كۆمدى ئىپارغا.  
شىرنە تامار مېۋىلە، دىن،  
قىر پۇر كەنگەن تاۋارغا.

بارسام قۇمباش يېزىسىغا،  
جىق ئىكەن تال - باراڭلار.  
كىردىم دېھقان ئۆيلىرىگە،  
قىزىپ كەتتى پاراڭلار.

بۇغداي، قوناق ئوخشاپ راسا،  
تېرىمچىلار ياي اپتۇ.  
نامراتلىقتىن قۇتۇلغاچقا،  
دۇتار، تەمبۇر سايراپتۇ.

كۇچا كۇيى سىڭدى دىلغا،  
يەنە قوزغاپ ھاياجان.  
ئوينالغاندا ئۇسسۇل، مەشرەپ،  
تىترەپ كەتتى گويا جان.

”پاخلان سويىدۇق، قونۇڭ!“ دەپ  
تۇتتى ئۇلار كۆپ نۆۋەت.  
”ئالدىراش“ دەپ خوشلاشقاندا،  
كۈلۈشتۇق بىز كارامەت.

كۇچا خەلقى باتۇر، ئىشچان،  
قىز - يىگىتى چىرايلىق.  
مېھماندوستلۇق، خۇش چاقچاقلىق  
قوزغار دىلدا ئامراقلىق.

يۈرىكىمنى كۆيدۈردى دەپ  
خۇش ناۋالىق مۇقاملار.  
ئۇزاتتى ئاي، يۇلتۇز چاقناپ،  
ئۇزاتتى گۈل بوستانلار.

## مۇقام ئىلھامى

باغلاردىن، ئۆيلەردىن ئاڭلىنار مۇقام،  
مىڭ يىللىق ئۆتمۈشكە باشلاپ پىكىرنى.  
ئاھاڭلار سۆزلەيدۇ تارىخ، ھاياتنى،  
ئۇتۇقنى، ساۋاقنى، سىرنى، سېھىرنى.

چاچىدۇ ھاۋاغا ھېس - تۇيغۇلارنى،  
چاچىدۇ دەرد، شادلىق، يىغا - كۈلكىنى.  
مەست بولۇپ تىڭشايدۇ خەلق بىلەن يەر،  
يۈكسىلىش يولىغا سېلىپ ئۆلكىنى.

## مىڭئۆي

قىزىل مىڭئۆي بار ئىكەن،  
تىك بىر قىيا ئۈستىدە.  
زىننەت بولۇپ تۇرۇپتۇ،  
تاشلىق تاغنىڭ ھۆسنىگە.

پەستىن ئاڭا قارىساڭ،  
كۆرۈنەر كەن بەك ھەيۋەت.  
بۇلۇتلارنىڭ قېتىغا  
كىرىپ تۇرار رەتمۇرەت.

تىك قىيادىن مىڭئۆيىنى  
قانداق تېشىپ قازغاندۇ؟  
ئىشلەتكىنى ئىرادە  
قويۇپ چىققان بازغاندۇ!

بۇ — كۈرمىڭ يىل بۇرۇنقى  
مۆجىزە بىر ئالامەت.  
مەن ئوقۇدۇم ئاپىرىن،  
تاڭ قالدۇرغاچ جاسارەت.

ئۆي ئىچىدە كۈسەندىن  
ھۈنەر سەنئەت نامايان.  
رەسىمسىز تام يوق ئىكەن،  
مەزمۇن، ئۇسلۇب بەك ئايان.

رەسىملەردە بار چۆچەك،  
رەئايەتتىن ئەندىزە.  
رېئال تۇرمۇش، ئەمگەكتىن  
ھەر خىل رەڭدار مەنزىرە.

مىڭئۆي تارىخ شاھىدى،  
مەدەنىيەت گۆھىرى.

ئەجدادلارنىڭ قان - تەي  
ھەم ئەقىلنىڭ جەۋھىرى.

مىڭئۆي قاتار تۇرۇپتۇ،  
تىك قىياغا قېزىلغان.  
مەن ئوقۇدۇم بىر داستان  
قاندا تاشقا يېزىلغان.

1989 - يىلى سېنتەبر، كۇچا،





## تاشكەنت

كەلدىم مەن تەڭرىتاغدىن سالام بىلەن،  
ئىزدەپ ئېزىز دوستلارنى تاشكەنت ساڭا.  
تەبەسسۇم چىراي بىلەن باغرىڭ ئېچىپ  
ئالدىمغا چىقىڭ شۇ دەم دەپ مەرھابا.

تارىختىن قۇتلۇق نامىڭ ئورۇن ئالغان،  
ئىككى دەريا ئارىسىدا ماكانىڭ بار.  
ئەجدادلار، ئەۋلادلارنى ئۇلاپ كەلگەن  
ئەمگەكچان خەلقىڭ ساڭا ئەبەدىي يار.

چاڭئەندىن چىقسا كارۋان يىپەك تارتىپ  
ئۆتەتتى تۇرپان ئارا داۋان ھالقىپ.  
سەن شۇ چاغ ئۇلۇغ يولدا چۈشكۈن بولۇپ،  
تۇراتتىڭ ئۇيۇق كەبى كۆۋرۈك تارتىپ.

خاس ھاجىپدەك<sup>①</sup> ئالىملار چاچسا ئېرپان،  
سەنئەت كۆكۈدە ناۋايى بولدى چولپان.

---

① ئۇلۇغ ئۇيغۇر ئالىمى يۈسۈپ خاس ھاجىپ.

تەجەللى نامى ھە. يان تارالغاندا،  
فۇرقەتمۇ ياركەنتتە غەزەل قاتقان.

ئۈزۈۋەتكەن بەلەك بىر چاغ رىشتىمىزنى،  
ئايىرئۈەتكەن چىڭ سىقىشقان قولمىزنى.  
ئۈزۈلگەن يېپنى قايتا ئۇلاش ئۇچۇن،  
كەلدىم مەن ئىزدەپ دوستلۇق يولمىزنى.

تېپىپسەن قەدرىڭنى سەن، بەختىڭنى سەن،  
پارلاق يول، زور نىشانغا قەدەم بېسىپ.  
گۈللىگىن كەڭ زېمىندا گۈلشەن بولۇپ،  
ئۆرلىگىن، زەپەر ساڭا بولسۇن نېسىپ.

1990 - يىلى نوپا، تاشكەنت.



## دوستلۇق كۈيى

ئەسسالام سوۋېت ئېلى — قېرىنداش ئەل،  
كۈيلەيمەن چىن دوستلۇقنى تىلىم بىلەن.  
ئەسقەر تاغ قارغىيىدەك كۆكلىسۇن دەپ،  
قەدىرلەيمەن ئىناقلىقنى دىلىم بىلەن،

كۆرمەككە تەلپۈنەتتىم جامالىڭنى،  
باغاشلاپ سېنى كۈيگە قاتسام دەيتتىم.  
ئىخ، بۈگۈن يېتىشكەندە ۋىسالنىڭغا،  
دوستلۇقنىڭ دەپتىرىدىن بىر بەت ئاچتىم.

ئىككى ئەل جان دوست ئىدۇق كۆپ ئۇزاقتىن  
يىپەك يولى شۇ دوستلۇققا يارقىن مىسال.  
تۆگە، قوتاز باسقان يولدا، ئەمدى قارا،  
ياغرايدۇ تۆمۈر يولدا ياغراق سىگنال.

تۇتاشتۇر قارىغايلىق تاغلىرىمىز،  
يايرىتار چارۋىمىزنى تۇتاش ئوتلاق.  
قاندۇرار تەشئالىقنى ئىلى سۈيى،  
ئېرىتمىشنىڭ بېلىقلىرى بىزگە ئورتاق.

قوشناڭ تىنچ، سەنمۇ تىنچ دېگەن سۆز ھەقىقەت.  
بۇ ئىنسان يۈرىكىدىن چىققان سادا.  
قوشكىمزەك تىنچلىق بىلەن دوستلۇق ھامان،  
بۇنىڭسىز گۈللەنمەيدۇ چەكسىز دۇنيا.

سالاۋات ئۆتكەن ئىشقا، نىشان پارلاق،  
قول تۇتۇشۇپ ئىلگىرىلەيلى بولۇپ ئىناق.  
ئەقىدە - دوستلۇقنىڭ چىن مەنىسى شۇ،  
ياشايلى بولۇپ ھەمدەم، چىن ئىتتىپاق.

1990 - يىل نوپاير، ئالمۇتا.



## چىلايدۇ ئەتىكى قۇياش

باھاردا جەم بولدۇق مەرىپەت ئەھلى،  
مىسالى تۇغقانلار توپلاشتۇق يەنە.  
قىزىدى تەبرىكلەر، چۈشىنىشىلەر،  
سىردىشىش، روھلىنىش، ئالقىش تەنتەنە.

قوللاردا تەبرىك ۋە چىن دوستلۇق جامى،  
يېڭىشتىن، ساۋاقتىن دىلدا ھاياجان.  
ئىچەيلى ئەسلەپ بىز باسقان يولنى ھەم  
ئەتىكى يۈرۈشكە تىلەپ شەرەپ - شان.

بىلىمەن دوستلارنىڭ كۆپتۈر تۆھپىسى،  
ئەجرىدىن نۇرلاندى پەن ۋە ئىسلاھات.  
بىلىمەن يارەنلەر خەلق بايلىقى،  
ئەقىلدىن گۈللىنەر ۋە تەن ۋە ھايات.

ھەر ياققا نۇر چاچتى پەن، مەدەنىيەت،  
پۈتۈلدى قانۇندىن، ئەخلاقتىن قانات.  
ۋە لېكىن نادانلىق، نامراتلىق تېخى  
پۈركۈيدۇ ئاپەتنى ئاغزىدىن پات - پات.

ئەجرىمىز يىراقتۇر ئەل ئۈمىدىدىن،  
ئەل ئوغلى ئەل ئۈچۈن ئىشلەيدۇ ئەبەت.  
ئۆتمۈشلەر بۈگۈننىڭ سىمۋولى ئەمەس،  
بېغىشلار زاماننىڭ بايرىقى غەيرەت.

ماڭايلى دۇنياۋى پەللىگە ئۆرلەپ،  
ئىزدىنىش، ئىجادقا ئەزەلدىن يولداش.  
قولغا قول تۇتۇشتۇق ھەر مىللەت خەلقى،  
چىللايدۇ ئالغا دەپ ئەتىكى قۇياش.

باھاردا جەم بولدۇق مەرىپەت ئەھلى،  
مىسالى تۇغقانلار توپلاشتۇق يەنە.  
قىزىسۇن تەبىرىكلەر، چۈشىنىشلەر،  
سىردىشىش، روھلىنىش، ئالقىش تەنتەنە.

1991 - يىلى فېۋرال، ئۈرۈمچى.



## ئۆزگىچە كەلدى بۇ يىلقى باھار

نەشتەلەر سانجىدۇ سوغۇق ھېلىمۇ،  
قار-مۇزلار تېخىچە كەتمىدى ئېرىپ،  
لېكىن كۈن باھاردىن بەردى بېشارەت،  
دەريالار ئاقتى مۇز كۆكسىنى يېرىپ.

يىگىتلەر، قىزلارنىڭ كۆزىدە باھار،  
ئاتلار، ئانىلار سۆزىدە باھار.  
ھەر ياقتا باھارنىڭ قەدەم ئاۋازى،  
ھاياتنىڭ، يۈرۈشنىڭ ئۆزىدە باھار.

بەزمىلەر قىزدى تەرەپ-تەرەپتە  
پوچاڭزا گۈمبۈرلەپ قارغا ئوت چاچار.  
ئۆزگىچە خىسلەتتە بۇ يىلقى باھار،  
يۈرەكتىن-يۈرەككە يېڭى يول ئاچار.

ئۇ كەلدى يېزىدىن، يايلاق، شەھەردىن،  
ئىسلاھات روھىنى كۈپلەپ ئەرتىلەپ.  
ئۇ كەلدى خەلقنىڭ قان ھەم تەرىدىن،  
زېمىنى ئويغىتىپ كۈلۈپ، ئەركىلەپ.

چىگرىدا قار كېچىپ يۈرۈپ جەڭچىلەر،  
بېغىشلار خەققە خاتىرجەم باھار.  
چۆل كېزىپ گېئولوگ ۋە نېفىتچىلار،  
تۈگمەس بايلىققا كەڭ ئىشەك ئاچار.

كۈن - تۈنى ئۇخلىماي ئالىم، دانىشلار  
كەشپىيات نۇرىدىن دەۋر يارىتار.  
تراكتور گۈركىرەپ ئېتىز، دالدا،  
ئالدىراپ باھاردىن خەۋەر تارقىتار.

باھار بار مىللەتلەر ئىناقلىقىدا،  
ئارمىيە، خەلقنىڭ ئامراقلىقىدا.  
باھار بار ۋەتەننىڭ گۈللىنىشىدە،  
ھايات ۋە غايىمىز پارلاقلىقىدا.

كۈرەشتىن شان تاپار باھار ئۆزىگە،  
يىل بەختى باھاردىن باشلاپ ئېچىلار.  
باھارنىڭ شامىلىنى توسالغۇسى ھېچكىم.  
ئاز ئۆتمەي رېمىنغا گۈللەر چېچىلار.

1991 - يىلى 10 - قىمۇرال، ئۈرۈمچى.



## ئامان بىلەن ئەختەر\*

(داستان)

### مۇقەددىمە

تاشقۇرغاندا نېمە جىق؟  
بۇلبۇل بىلەن گۈللەر جىق.  
ئاھۇ كۆزلۈك چەشمىلەر،  
لەئىل يۈزلۈك كۆللەر جىق.

سان - ساناقسىز بۇلبۇللار،  
بۇندا قوشاق توقار كەن.  
گۈل ئاغزىدىن رىۋايەت،  
ئىپار چېچىپ ئوخچار كەن.

چۆچەكلىرى چەشمىدەك،  
ئاقار - ئاقار، توختىماس.  
ھەربىر چۆچەك بىر كىتاب،  
بىر - بىرىگە ئوخشىماس.

---

\* بۇ داستان تاجىك خەلقى رىۋايىتىگە ئاساسەن يېزىلغان. — ئاپتوردىن.

چۆچەكنى كۆپ ئاڭلىدىم،  
ئاڭلىغانغا قانمىدىم.  
كۆلمۇ تولغان چۆچەككە،  
زوقۇم كېلىپ داڭلىدىم.

چەشمىلەردە ئاقتىم مەن،  
كۆلگە چۆكۈپ باقتىم مەن.  
سۈزۈپ ئۈنچە تەكتىدىن،  
كوكرىكىمگە ياقتىم مەن.

سەرىقۇلدا نېمە جىق؟  
تاغلار بىلەن تاشلار جىق.  
سۈيى سۈزۈك بۇلاقلار،  
ئېگىز تۆپە - قاشلار جىق.

كۈمۈش رەڭلىك تاغلىرى،  
ياقۇت رەڭلىك تاشلىرى.  
قۇلاق سېلىسام ئۇلارغا،  
بىر قىسسە باشلىدى:

### بىرىنچى باب ئۇچرىشىش

ئۇزاق قەدىم زاماندا،  
پامىر تېغى تاماندا؛

بىر مەھلىكەت بار ئىكەن،  
خەلقى بەكمۇ خار ئىكەن.

قىلىدىكەن شاھ كۈندە،  
ئەيش - ئىشرەت - مەئىشەت.  
پۇقرالرى شۇڭا ئاچ  
چىكىدىكەن دەرد - كۈلپەت.

ئامان ئاتلىق بىر يىگىت،  
شاھ قوينى باقار كەن.  
يېتىملىكنىڭ دەردىدە،  
داۋم مۇڭغا پاتار كەن.

يۇلتۇزلارمۇ ئۈچمەستە،  
قوينى ھەيدەپ ماڭار كەن.  
تەن سىققۇدەك ئۆيى يوق،  
قوتاندىلا ياتار كەن...

تەۋەررۈك بىر سۆڭەك نەي،  
ئاڭغا ھەر دەم ھەمراھ كەن.  
غۇربەتچىلىك دەردىدە،  
نەينى مۇڭلۇق چالار كەن.

ئۇ نەي چالسا بۇلبۇللار،  
زوقى كېلىپ ئاڭلار تەن.

چېھرىسىدىن باتۇرلۇق،  
نۇرى يېغىپ تۇراركەن.

چوقماق بىلەن بەزىدە،  
توشقان، كېيىك ئوۋلاركەن.  
كاۋاپ قىلىپ گوشنى،  
قورسقىنى توقلاركەن.

چەۋەندازكەن ئاجايىپ،  
ياۋا ئاتنى كۆندۈرگەن.  
تالاي بۆرە - توڭگۇزنى،  
بىر مۇشت بىلەن ئۆلتۈرگەن.

يىگىت داڭقى بۇ ئەلدە،  
پۇر كەتكەنكەن ھەر يانغا.  
ھەممە ئادەم كۈيئوغۇل  
قىلساق دەرەكەن ئارماندا.

\* \* \*

شاھ سارىيى ئالتۇندىن  
ياسالغانكەن ھەيۋەتلىك.  
ياشايدىكەن شۇ يەردە،  
بىر ھۈر - پەرى سۈرەتلىك.

ئۇنىڭ ئېتى ئەختەركەن،  
شاھنىڭ يالغۇز قىزىكەن.  
گۈزەللىكتە تېڭى يوق،  
خۇددى ئاينىڭ ئۆزىكەن.

گۈزەل قىرىق كېنىزەك،  
خىزمىتىگە تەيياركەن.  
ھەمراھ بولۇپ سەيلىگە  
كۈندە چىقىپ تۇراركەن.

مەن - مەن دېگەن شاھزادە،  
ئەختەرگە باش قوياركەن.  
قىز كۆز قىرىن سالىمغاچ،  
ئەلەم - زەرداپ يۇتاركەن...

ئادىتىچە بۈگۈنمۇ،  
چىقىپتۇ ئۇ سەيلىگە.  
قويۇپ بېرىپ دۇلدۇلى —  
سۈر قاشقىنى مەيلىگە.

كېنىزەكلەر ئەگەشسە،  
دەپتۇ: "تۇرۇپ تۇرۇڭلار.  
كېلەي يالغۇز ئايلىنىپ،  
بەزمە قۇرۇپ تۇرۇڭلار."

دەريا بويلاپ ئات چېپىپ،  
خېلى ئۇزاپ كېتىپتۇ.  
قاناتلانغان سۇر قاشقا،  
تاغ - داۋانلار ئېشىپتۇ.

\* \* \*

يالت - يۇلت قىلىپ چاقماقلار،  
گۈلدۈرلەپتۇ ئاسمانمۇ.  
قويلارنى يىغىپتۇ،  
چوپان يىگىت ئامانمۇ.

يىگىت قايرىپ قويلارنى،  
ئەمدى بىر قىر ئاشقاندا؛  
”ۋايجان!“ دېگەن بىر ئاۋاز،  
ئاڭلىنىپتۇ شۇ ئاندا.

قاراپ يىگىت ئۇ ياققا،  
تۇرۇپ قاپتۇ داڭقىتىپ.  
ئۈركۈگەن ئات بىر قىزنى  
كەلمەكتەن ئېپقېچىپ.

چىقىرىپ قورقۇپ قىز،  
ئات يايلىغا يېپىشىپ.  
توپا - توزان ئىچىدە،  
ئەجەل بىلەن ئېلىشىپ.

كەپتۇ ئاتقا ئامانمۇ،  
ئۇچار قۇشتەك ئېتىلىپ.  
ئاپتۇ قولغا تىزگىنىنى،  
قىز كەينىگە مىنگىشىپ.

ئوخچۇپ بېقىپ ئات ئاخىر،  
قايرىلىپتۇ دەرياغا.  
تىزناپ سۈيى ئاقار كەن،  
ئۇرۇلۇپ تاش - قىياغا.

ئات شىددەتلىك ئېقىمدا،  
مۆڭگۈپ - مۆڭگۈپ توختاپتۇ.  
كېتىپ باشتىن شۇم ئەجەل،  
ئەختەر قىزمۇ ساق قاپتۇ.

ئامان قىزنى كۆتۈرۈپ،  
قىرغاق تامان ئۈزۈپتۇ.  
دولقۇن يېرىپ ھاياتلىق  
جەۋھىرىنى سۈزۈپتۇ.

قىز بەك قورقۇپ كەتكەچكە،  
قان قالماپتۇ يۈزىدە.  
تېنى تىترەپ ياپراققەك،  
نۇر ئۈچۈپتۇ كۆزىدە.

بىرھازادىن كېيىن قىز،  
كۆتۈرۈۋېتىۋېلىشنى.  
ھاياجاندا سۈرتۈپتۇ،  
كۆزدىن ئاققان يېشىنى:

”بايا چاقماق چاققاندا،  
ئۈرگۈپ كەتتى سۇر قاشقام.  
قۇتقۇزمىغان بولسىڭىز،  
تۈگىشەتتىم مەن تامام...“

يىگىت دەپتۇ: ”سۇر قاشقا،  
بەكمۇ شاشتەك قىلىدۇ.  
مىنىمىسىڭىز ياۋاش ئات،  
باشقا خەتەر كېلىدۇ...“

يىگىت قىزغا قارىسا،  
تولۇن ئايدەك كۈزەلگەن.  
چاقناپ تۇرغان ئالتۇن تاج،  
ياقۇتلاردا بېزەلگەن.

”ئوڭۇمۇ يا چۈشۈمەنۇ،  
يولۇققىنىم كىم ئۆزى؛  
يا جەننەتنىڭ ھۈردەنۇ،  
يا شاھنىڭ شۇ يۇلتۇزى؟...“



تۇرۇپ قاپتۇ ئىككىسى،  
بىر پەس سۇغا قارىشىپ.  
جىلۋە قىپتۇ شولسى،  
سۇ بېتىگە يارىشىپ.

“قانداق باتۇر يىگىت - ھە!   
جېنىن تىكتى مەن ئۇچۇن،  
پەيتى كەلسە ئەي يىگىت  
مەنمۇ تەييار سەن ئۇچۇن.

كىم بىلسۇن بۇ يىگىتنىڭ  
باردۇر بەلكى سۆيگىنى؟  
ۋەدىلەشكەن - سۆزلەشكەن،  
چىن يۈرەكتىن كۆيگىنى؟...”

شۇ چاغ دەريا بويىغا،  
بىر توپ لەشكەر كەپتۇ تىز.  
“كەپتۇ ئوردا لەشكىرى،  
مېنى ئىزدەپ...” دەپتۇ قىز.

يىگىت:

دېمەك ئەختەر مەلىكە،  
سىزمدىڭىز ئەسلىدە؟

قىز:

شۇنداق، سىزگە ئۇچراشتىم،  
تۆمرىمنىڭ گۈل پەسلەدە!

يىگىت:

ئەل ئاغزىدىن مەن بۇرۇن،  
داڭقىمىزنى ئاڭلىغان.

قىز:

ئۆزىڭىز كىم بولىسىز؟  
ئېيتىڭ تېز ئەي قەھرىمان!

يىگىت:

قۇلىڭىز مەن، قۇبچىمەن،  
ئامان دېگەن يېتىمەن.

قىز:

رەھمەت سۆزى ئاز كېلەر،  
دېسەممۇ مىڭ قېتىم مەن.  
دەرھال بېرىپ ئوردىغا،  
شاھ ئاتامغا ئېيتىمەن.  
خالىسىڭىز سىزنىمۇ  
بىللە ئېلىپ كېتىمەن.

يىگىت:

دەريانىڭ ئۇ قېتىدا،

قالدى قويلار مەرىشىپ.  
يىتسە بىرى، ئارقامدىن  
كېلەر ئەجەل ئەگشىپ.  
بارالماسمەن ئوردىغا،  
ئۇ مەن بارار يەر ئەمەس.  
قوي قوتىنى مىڭ ئەلا،  
نامراتلارغا ھەر نەپەس.

قىز:

ئۇنداق بولسا مەرد يىگىت،  
ئەرتە ئادەم ئىبەرتەي.  
نېمە تەلەپ قىلسىڭىز،  
شۇنى بەجا كەلتۈرەي...

### ئىككىنچى باب ئوردىدا

بارماس ئىكەن ئوردىغا،  
ئالتۇن مەپە كەلسمۇ؛  
بارماس ئىكەن يىگىت ھېچ،  
خەزىنىنى بەرسمۇ.

بىراق دەپتۇ دەردمەنلەر:  
”يەتكۈز شاھقا زۇلۇمنى.

ئىمكان بەرسۇن ياشاشقا،  
ئېزىۋەرمەي مەزلۇمنى...

\* \* \*

سەلتەنەتلىك ساراىغا  
ئوردا ئەھلى بوپتۇ جەم.  
داستىخانغا تولۇپتۇ،  
تۈرلۈك نازۇنېمەت ھەم.

ئامان كىرىپ ساراىغا،  
بەجا قىپتۇ سالامنى.  
يەۋاتقانكەن شاھ بۇ دەم،  
ئىشتەي بىلەن ئائامنى.

چۈشۈپتۇ شاھ تەختىدىن،  
”قويچى ئامان سەنمۇ“ دەپ.  
”مەلىكىنى قۇتقۇزغان،  
قورقماس پالۋان سەنمۇ“ دەپ.

”ئولتۇر قېنى يېنىمدا،  
سېنى رازى قىلمەن.  
ياخشىلىققا ياخشىلىق  
قىلىش كېرەك، بىلىمەن.“

يىگىت دەپتۇ: ”ئۇلۇغ شاھ،  
دەرد تۆككىلى كەلدىم مەن.

چەكتىن ئاشقان زۇلۇمنى  
راست سۆككىلى كەلدىم مەن.

شاھ:

بۇ ھەقتە سۆز ئاڭلىماي،  
ھازىر بەزمە ۋاقتىدۇر.

يىگىت:

ئادىل شاھقا يېتىشمەك،  
پۇقرالارنىڭ بەختىدۇر...

شاھ:

ئاۋال ئىنئام بېرىڭلار،  
بۇ يىگىتكە، دېدەكلەر.  
بەزمە ئەمدى باشلانسۇن،  
خۇشال كۈلسۇن يۈرەكلەر.

ئامان:

ئىنئام ماڭا نە كېرەك،  
ئەل بەختىنى كۆزلەيمەن.  
بەرسىلە گەر ئىجازەت،  
خەلق دەردىنى سۆزلەيمەن.

ئەي قۇدرەتلىك شاھىنشاھ،  
چەك قويسىلا زۇلۇمغا.

باياشاتلىق ئوردىدىن  
كۆچسۇن جىمى بۇلۇڭغا...

## ئۈچىنچى باب شەرت

ئەختەر يوقلاپ تۇرۇپتۇ،  
كۈن ئارىلاپ ئامانى.   
تۇيۇشۇپتۇ چىن ئىشىق  
يۈرەككە ئوت سالغانى.

قوينى ھەيدەپ ئىككىسى،  
ساھىللارنى كېزىپتۇ.  
يىگىت نەيدە توككەن مۇڭ  
قىز باغرىنى ئېزىپتۇ.

بىر كۈنى قىز كۆڭلىنى،  
ئىزھار قىپتۇ ئامانغا.  
يىگىت دەپتۇ: "يەتمەس قول  
ئوردىدىكى جانانغا..."

قىز:

ئەلچى بارسۇن ئوردىغا،  
قالغىنىنى مەن چۈندەي.

يىگىت:

بار بىساتم شۇ قوتان،  
بۇڭا قانداق ماقۇل دەي؟  
ھەشەمەتلىك ئوردىدىن،  
كۆچىشىڭىز تار قوتانغا؛  
جاھان ئەھلى كۈلمەمدۇ؟  
زاڭلىق قىلىپ ھەر ياندا.

قىز:

گەپ شۇ بولسۇن، ئەتىلا  
بارسۇن ئىككى ئەلچىڭىز.  
تەسكە چۈشمەس قالغان ئىش،  
كۆيسە ماڭا قەلبىڭىز.

\* \* \*

ئەلچىلەرنى كۈتۈپتۇ،  
يىگىت بولۇپ بىتاقەت.  
دەپتۇ ئۇلار يانغاندا:  
“شاھ شەرت قويدى كارامەت.”

“تەلىسم تاغدىن بىر تال گۈل،  
ئۈزۈپ كەلسۇن دەيدۇ شاھ.  
مەردلىگىدىن بىر داستان  
تۈزۈپ كەلسۇن دەيدۇ شاھ.”

يىگىت ئاڭلاپ بۇ شەرتنى  
چىقماق بوپتۇ سەپەرگە.  
بارما دەپتۇ ئەلچىلەر،  
تەۋەككۈل، دەپ خەتەرگە.

كېلىپ شۇندا ئەختەر قىز،  
دەپتۇ: "ئامان قورقامسىز؟  
يىگىت يانماس سۆزىدىن  
دېگەن گەپنى ئوقۇمامسىز؟

تەييارلىنىڭ سەپەرگە،  
قانائ بولسۇن باتۇرلۇق.  
مەدەت بەرسە پاك سۆيگۈ،  
يېڭىلىمەس ھېچ مۈشكۈل يوق."

يىگىت دەپتۇ: "بارمەن،  
گۈلنى ئېلىپ يانمەن.  
بېشىم ئامان بولسلا،  
يار ۋەسلىگە قانمەن."

ئالتۇن ساپلىق قىلىچى،  
قىز سۇنۇپتۇ ئامانغا.  
باتۇر يىگىت خوشلىشىپ،  
ئات ساپتۇ تاغ - داۋانغا...



يىگىت بۇ تاغ توغرىۇلۇق،  
تالاي چۆچەك ئاڭلىغان.  
تېلىماتىمىش ئۇ سىرلىق،  
ئىنسان ئاياغ باسمىغان.

ئۇندا سانسىز بۇلاقتا،  
ئابھايات ئاقارمىش.  
ئېرىقلاردا ياقۇتلار  
كۆز چاقىتىپ ياتارمىش.

رەڭگارەڭمىش تاشلىرى،  
زەر نۇر چېچىپ چاقنارمىش.  
قىش - ياز گىياھ، دەل - دەرەخ،  
خۇش بۇي ئىپار چاچارمىش.

تاغ بېشىدا پەرىزات،  
گۈلگە كۈن - تۈن قارارمىش.  
بىر پۇرسا شۇ گۈلنى،  
ئىنسان مىڭ يىل ياشارمىش.

تېلىم تاغنى كىشىلەر،  
بارسا كەلمەس دەيدىكەن،  
ئاڭا بارغان باتۇرلار،  
ئوز بېشىنى يەيدىكەن...

## تۆتەنچى باب تىلىسىم تاغقا سەپەر

يىگىت تاغقا مېڭىپتۇ،  
ئاستىدا سۈر قاشقا ئات.  
كىم مىنگەننى بىلگەندەك  
پۇشقۇرۇپتۇ ئۇ پات - پات.

ئەختەر قاپتۇ ئوردىدا،  
كۆزلىرىدىن تۆكۈپ ياش.  
ئاق يول تىلەپ خۇدادىن،  
دۇئا قىپتۇ قويۇپ باش.

ئارقىسىغا قارايتۇ،  
يىگىت يېنىش - يېنىشلاپ.  
بوپتۇ ھەمراھ چىن سۆيگۈ،  
ئانجا ئۈمىد بېغىشلاپ.

ياغرايدىكەن قەلبىدە،  
بوۋايلىرىنىڭ سۆزلىرى:  
"بارغىن ئوغلۇم گۈل ئەپكەل،  
كۆرسۈن شاھنىڭ كۆزلىرى.

شۇنىڭ بىلەن يۇرت تىنچىپ،  
چەك قويۇلسا زۇلۇمغا.  
كۈلسە بەختى يوقسۇلنىڭ،  
تولسا قىمىز تۇلۇمغا.

ئەجەب ئەمەس زالىم شاھ،  
كېلىپ قالسا ئىنساپقا.  
يەڭگىن جەزمەن تىلىسىمى،  
بەرداش بېرىپ ئازابقا...”

باتۇر يىگىت پېشىندە،  
تاغ باغرىغا كېلىپتۇ.  
سۈزۈك بۇلاق سۈيىدىن  
قانغىچىلىك ئىچىپتۇ.

شۇندا كېلىپ كېيىكلەر،  
دەپتۇ: ”بارماڭ ئۇ تاغقا.  
ئۇ خەتەرلىك تىلىسىمات،  
ئىلىنىسىز قىلتاققا...”

دەپتۇ ئامان تاڭ قېلىپ:  
”رەھمەت ئاق دىل كېيىكلەر،  
زالىم شاھنىڭ زۇلمىدىن،  
قۇرۇپ قالدى يىلىكلەر.

ئەل بېشىدىن زۇلۇمنى،  
كەتكۈزۈشكە بارمەن.  
ئەل مېھرىنى پەرىئە،  
يەتكۈزۈشكە بارمەن...”

تاخلىشىپتۇ كېيىكلەر،  
يول كۆرسىتىپ ئامانغا.  
دەپتۇ: “خۇدا يەتكۈزگەي،  
سىزنى كۈتكەن ئارمانغا...”

ئوتقا تويغان سۈر قاشقا،  
پۇشقۇرۇپتۇ ئالدىراپ.  
قىز توقۇغان زەر ئىگەر،  
چاقنايدىكەن يالدىراپ.

مىنىپ يىگىت قاشقىغا،  
قامچا سالماي مېشىپتۇ.  
كۈن پاتاردا ئۇ تاغنىڭ  
قايتىلىغا يېتىپتۇ.

شۇندا يىگىت ئالدىغا،  
ئۇچراپ قاپتۇ بىر بوۋاي.  
كۆركەم كۈمۈش ساقىلى  
يەلپۈلدەركەن توختىماي.

ئاتتىن چۈشۈپ بوۋايغا،  
يىگىت سالام بېرىپتۇ.  
ئىلىك ئالماي چال بىراق،  
يولنى داۋام ئېتىپتۇ.

يىگىت:

بوۋا، سورايدىگەنتىم،  
ئۆزلىرىدىن بىر ئىشنى.  
بىلەلمىدىم بۇ تاغقا  
زادى قانداق چىقىشنى.

بوۋاي:

چىقىپ قاپسەن ھەي بالام،  
بەكمۇ خەتەر سەپەرگە.  
قانچە باتۇر بەرگەن جان،  
ئېرىشەلمەي زەپەرگە.

زامان بولماي چىنىڭغا،  
ئارقاڭغا يان، ئامان قال.  
بارسا كەلمەس تاغدۇر بۇ،  
ئۆز يۇرتۇڭدا كۈننىڭ ئال.

ئامان شۇ ئان ئېيتىپتۇ،  
مەقسىتىنى بىر - بىرلەپ.

دەپ بېرىپتۇ بىرۋايىمۇ،  
تاغ ھەققىدە مۇنداق گەپ:

”بار ئۇ تاغدا ئون بۇلاق،  
بويلىرىدا گۈل - چىمەن.  
ئاقۇش رەڭلىك بىر گۈلنى،  
تاپقىن ئىزدەپ پەم بىلەن.

بۇ گۈل ئۆسكەن بەشىنچى  
بال بۇلاقنىڭ بويىدا.  
يىراق كەتمەس بىر پەرى،  
ئۇنى ساقلاش كويىدا.

ئۇخلايدۇ بۇ پەرىمۇ،  
چىڭقى چۈشتە چىمەندە.  
ئاللايسەن گۈلنى سەن،  
بارساڭ شۇ پەيت كەلگەندە.

گۈلنى ئېلىش تەس ئەمەس،  
بىراق تاغدىن چۈشمەك تەس.  
توسار يولنى دەھشەتلىك  
ئېيىق، يولۋاس — جىمى نەس.

ھېچ گەپ ئەمەس باتۇرغا،  
يەڭمەك ئېيىق - يولۋاسنى.

باش ئەگدۇرگەن كىم زادى،  
تاغ يۈرەكنى - قورقما سنى؟!

ئەڭ يامنى پەرىزات،  
ئەپسۇننى ئوقۇسا؛  
بوپقالسەن خادا تاش،  
قولنى بىر نوقۇسا.

تىخ كۆتەرمە ئۇنىڭغا،  
زورلۇق پەقەت ئىشلىمەس.  
ئاڭا ئىشلەت پاراسەت،  
شۇندا يولۇڭ كېسىلمەس.

ئۇنىڭمۇ كۆپ دەردى بار،  
ئۆتىدۇ ئەر - يىگىتىسىز.  
مۇھەببەتنىڭ لەززىتى  
ئاڭا مەۋھۇم، ئېنىقسىز.

مۇشۇنداق بىر يوچۇق بار،  
قالغىنىنى ئۆزەڭ بىل.  
گاھ باتۇرلۇق كۆرسەتكىن،  
گاھ ئىشلەتكىن پەم - ئەقىل.

ماڭغىن بالام يولۇڭغا،  
ئاللا ساڭا يار بولسۇن.

ئاق يوللۇق بول، غالب بول،  
ئىزلىرىڭدىن گۈل ئۈنسۈن...

تۈن بويى يول يۈرۈپ ئات،  
قارا تەرگە چۆمۈپتۇ.  
نەدە قالدى شاشلىغى؟  
ھارغىلىققا چۆكۈپتۇ.

ماڭا - ماڭا، ئەتسى،  
چىڭقى چۈشتە مەرد ئامان؛  
چىقىپتۇ تاغ ئۈستىگە،  
ئېشىپ قانچە تىك داۋان.

سۈرلۈك جىملىق ھۆكۈمران  
ئىكەن يېقىن - يىراققا.  
شامال كۆمۈپ ئۆتەرگەن،  
تاغنى خۇش بۇي پۇراققا.

كەپتۇ ئاخىر بەشىنچى  
بال بۇلاقنىڭ يېنىغا.  
كۆرۈپ ئاقۇش گۈلىنى ئۇ،  
پاتماي قاپتۇ قىنىغا.

ئەختەر بەرگەن ياغلىقتا،  
گۈلىنى ئۈزۈپ ئوراپتۇ.



سېلىپ ئاستا قوينغا،  
ئات بېشىنى بۇراپتۇ.

سۇر قاشقىمۇ جانلىنىپ،  
تۇنجى قەدەم باسقاندا؛  
گۈلدۈرلەپتۇ تاغۇتاش،  
چىقىپ چۇقان ھەر ياندا.

“تاشلا، گۈلنى!” دەپتۇ تاغ،  
“تاشلا، گۈلنى!” دەپتۇ تاش.  
“تاشلا، گۈلنى! بولمىسا،  
كېتەر سەندىن ئېزىز باش!...”

يىگىت دەرھال قىلىچنى،  
چىقىرىپتۇ قىندىن.  
ئېتىلىپتۇ ئېيىقلار،  
تويغاندەك ئۆز جېنىدىن.

ئۆلگەن ئېيىق قېنىدا،  
نەچچە ئېرىق تولۇپتۇ.  
جەڭدە باتۇر سۇر قاشقا،  
“ئەر قاننى” بولۇپتۇ.

بىر توپ يولۋاس ھۆركىرەپ،  
تاشلىنىپتۇ ئامانغا.

ھەربىر ئۇرغان قىلىچتىن،  
چاچراپتۇ قان ھەر يانغا.

ئۆلگەن يولۋاس قېنىدا،  
نەچچە ئۆستەڭ تولۇپتۇ.  
جەڭدە قورقماس سۇر قاشقا،  
”ئەر قاننى“ بولۇپتۇ.

”ئارقاڭغا باق!“ دېگەن ئۇن،  
ئاڭلىنىپتۇ شۇ ئاندا.  
باقسا، قاتار تۇرغانمىش،  
خادا تاشلار ئۇ ياندا.

نە خادا تاش، ئادەمىش،  
كەتكەن تاشقا ئايلىنىپ.  
جىغىلداپتۇ يۈرىكى،  
ئاماننىمۇ سۇر بېسىپ.

تاش ئادەملەر كەينىدىن،  
چىقىپتۇ بىر ئايدەك قىز.  
بىردىن قاتتىق ۋارقىراپ،  
دەپتۇ: ”گۈلنى تاشلا تېز!“

بوۋاي دېگەن پەرىزات،  
دەل مۇشۇ قىز ئەمەسمۇ؟

ئوڭ مەڭزىدە خالى بار،  
بۇ ئېنىق ئىز ئەمەسمۇ؟

يىگىت ساپتۇ قىلىچى،  
ئالدىرىماي قىنىغا.  
دەپتۇ پەرى: "نېمىشقا،  
كەلدىڭ بۇلاق يېنىغا؟

قارا! ئاۋۇ تۇرغانلار،  
بەرى سەندەك تەلۋىلەر.  
تاش بول دېسەم بولدى تاش،  
چىقارغاچقا غەلۋىلەر.

قىلىچىڭنى سالدۇڭغۇ؟  
ئەقلىڭ ئاز - پاز بار ئىكەن.  
باتۇركەنسەن، ساڭا مىڭ  
پالۋان كۈچى يار ئىكەن.

قانچە باتۇر بولساڭمۇ،  
ئەپسۇنمىدىن مەغلۇپ سەن.  
تىلىسىماتقا قول سوزغان،  
قانداق تەلۋە مەخلۇقسەن؟..."

يىگىت:

رەھىم قىلىڭ پەرىزات،  
گۈلنى ئېلىپ كېتەي مەن.  
گۆرگە تىقىپ زۇلمەتنى،  
يوقسۇلنى شاد ئېتەي مەن.

شاھ قىزىنى سۆيگەن مەن،  
پىراقىدا كۆيگەن مەن.  
تويىنىڭ شەرتى مۇشۇ گۈل،  
شۇڭا ئۇنى ئۈزگەنمەن.

قىز:

گۈلنى تاشلا، بولمىسا،  
كۆرگۈلۈكنى كۆرسەن.  
ئەپسۇننى بىر ئوقۇسام،  
ھازىرلا تاش بولسەن.

يىگىت:

سىزەمۇ يىگىت بولسىڭىز،  
شاھ قىزىغا كۆيسىڭىز:  
توي شەرتىگە قويسا گۈل،  
شۇندا نېمە دەيتتىڭىز؟

ئۇ زالىم شاھ، شەپقەتسىز،  
مەن بىر يېتىم قوچچىمەن.

ئادالەتكە ئۈندىمەك  
بولغان ئىدىم توپىدىمەن.

قىز:

تاشلا گۈلنى ئالدىمغا،  
ئۇنىڭ بىلەن نە كارىم.  
ياخشىلىقچە كەت بۇندىن،  
ئامان قىلغاي خۇدايىم.

يىگىت:

ئاڭلىسام سىز تېخىچە،  
يۈرۈپسىز قىز پېتىچە.  
شەرىپتىدىن سۆيگۈنىڭ،  
تېتىماپسىز قەتەرچە.

كېتىڭ ئەمدى مەن بىلەن  
مۇھەببەتلىك دۇنياغا.  
تېلىسىم تاغدىن ۋاز كېچىپ،  
قېنىڭ ئىشقى - ۋاپاغا....

قىز ئاھ ئۇرۇپ تۆكۈپ ياش،  
تولغۇنۇپتۇ ئەلەمدە.  
يىگىت سۆزى قوزغاپتۇ،  
قىز يارىسىن شۇ دەمدە.

قىز:

بويۇنۇ ئالغىن گۈلنى سەن،  
قۇلمەن سۆيگۈ ئالدىدا.  
ساڭا ئاتاپ جېنىمنى،  
يول كۆرسىتەي ۋاقتىدا.

مېنى ھەرگىز قىز دېمە،  
ماكچايغان بىر موماي مەن.  
بۇ تاغ خالى سۆيگۈدىن،  
قۇرۇپ قالغان قوراي مەن.

سۆيگۈ نېمە، بىلمىدىم،  
يىگىت قانداق، كۆرمىدىم.  
تېتىپ سۆيگۈ لەززىتىن  
بىرەر كۈنمۇ يۈرمىدىم...

يىگىت ئاڭلاپ بۇ گەپنى،  
ئېچىنىپتۇ پەرىگە.  
بولمايدىكەن ياماقمۇ،  
ئۆز دەردى قىز دەردىگە.

يىگىت:

ياشاڭ پەرى بىز بىلەن،

قىلماي تاغنى تەختىڭىز.  
يېشىل تونلۇق يايلاقتا،  
ئېچىلغۇسى بەختىڭىز.

قىز:

ئۆزەڭ كەتكىن پات، يىگىت،  
ياشا ئۇندا شات، يىگىت.  
قېنىپ يارىڭ ۋەسلىگە،  
بولسۇن بەختىڭ قات، يىگىت.

يىگىت:

رەھمەت سىزگە، ئەي پەرى،  
مېھرىڭىز لىق دىلىمدىن.  
رەھمىڭىزگە نېمە دەي؟  
سۆزگە گاداى تىلىمدىن.

قىز:

ئاتقا مىنىپ شۇ پېتىڭ،  
چۈشەلمەيسەن بۇ تاغدىن.  
بۇ گىلەمگە ئولتۇرۇپ،  
ئالغىن ئورۇن چار باغدىن....

ئامان شۇ ئان پەردىگە،  
تەزىم قىپتۇ ئېگىلىپ.

ئاق نىيەتلىك بۇ قىزغا،  
قايتۇ مېھرى چىكىلىپ.

ئولتۇرۇپ ئۇ گىلەمگە،  
كۆك قەرىدە ئۇچۇپتۇ.  
ھاياال ئۆتمەي يۇرتىغا،  
ئامان - ئېسەن چۈشۈپتۇ.

يىگىت - قىزلار گۈررىدە،  
ئاپتۇ ئۇنى ئارىغا.  
ياڭرىتىپتۇ نەغمە - كۈي،  
چېكىپ يۈرەك تارىغا.

كۈلۈشۈتۈ شادلىنىپ،  
دۇئا قىلغان بوۋايلار.  
كىرىپك قاقماي تۇن بويى،  
يىغلاپ چىققان مومايلار.

پۇراپ گۈلنىڭ ھىدىنى،  
ياشارغاندەك بولۇپتۇ.  
قاقشال بولغان تەنلىرى،  
كۈچ - مادارغا تولۇپتۇ.

ئەختەر قىزمۇ ئۇچقاندەك،  
يېتىپ كەپتۇ بۇ يەرگە:



“بولسۇن يىگىت مۇبارەك،  
غالب كەپسىز سەپەردە!”

دەپتۇ ئامان: “غالب كۈچ،  
مۇھەببەتكەن ئالەمدە.  
مەن يەككىمىدەم، مۇھەببەت  
يەڭدى ھەربىر قەدەمدە...”

ئەل يىگىتنى قۇتلۇقلاپ،  
باي ام قىپتۇ سويۇپ مال.  
گۈل ھىدىنى پۇراپتۇ،  
ھەممە كىشى بوپ خۇشال.

\*

\*

\*

شاھمۇ تۇرۇپ لەۋزىدە،  
قىرىق كۈن توي بېرىپتۇ.  
ئاخىر يېتىم پادىچى  
ئوردىغا تىك كىرىپتۇ.

يىگىت بىلەن زۇلۇمنىڭ  
يىلتىزلىرى قۇرۇپتۇ.  
بۇ زېمىندا ئەل خۇشال  
ياشايدىغان بولۇپتۇ...

## خاتىمە

بولۇپ قاپتۇ پەرىنىڭ،  
گۈل بەرگىنى جىنايەت.  
ئاللا ئاڭا شۇ زامان،  
كۆرسىتىپتۇ قىيامەت.

ئايلاندىرۇپ قويۇپتۇ،  
ئۇنى تىرىك بىر بۇتقا.  
كۆز يېشىنى تۆكەرەن،  
قاراپ ئامان بار يۇرتقا.

شۇ كۆز ياشتىن گۈزەل تاغ،  
مۇز تاغ بولۇپ قېتىپتۇ.  
چوققىلارغا قالدۇرماي،  
كۈمۈشتىن تون يېپىپتۇ.

مۇز تاغ ھەقتە بۇ چۆچەك،  
شۇنداق پەيدا بولغانكەن.  
پەرىزاتقا ھۈرمەتتىن،  
دىللار جامى تولغانكەن.

ئاخىر بىر كۈن ئېرىسە،  
ئاشۇ تاغنىڭ مۇزلىرى؛  
شۇ پەرىنىڭ تويىنى،  
ئوينار پامىر قىزلىرى.

1981 - يىل ئاپرېل، قەشقەر.

1982 - يىل فېۋرال، ئۈرۈمچى.



مەسئۇل مۇھەررىر: مۇھەممەت ئىمىن  
مەسئۇل كوررېكتور: رىشت ۋاھىدى

تۆمۈر داۋامەت  
ھايات مەشەپى  
(شېئىرلار توپلىمى)

نەشر قىلغۇچى: مىللەتلەر نەشرىياتى  
ۋە تارقاقچى  
ساقچى: جايلاردىكى شىنخۇا كىتابخانىلىرى  
باشقۇچى: مىللەت باسما زاۋۇتى  
1992 - يىلى 2 - ئايدا 1 - قېتىم نەشر قىلىندى  
1992 - يىلى 2 - ئايدا 1 - قېتىم بېسىلدى  
پاھاسى: 8.70 يۈەن

生命的火炬  
(诗集)

铁木尔·达瓦买提著

(维吾尔文)

民族出版社出版发行 各地新华书店经销  
民族印刷厂印刷

开本：850×1168毫米 1/32 印张：101/4

1992年2月第1版

1992年2月北京第1次印刷

印数：0001—10,200册

ISBN 7-105-01398-2 / I·295

民文 (维 47) 定价：8.70元

